



حضور اکرم ﷺ جن جي مڪي زندگي

مصنف

ڊاڪٽر مولانا اعجاز علي سوڍر
پي ايڇ ڊي اسڪالر



مصنف ڊاڪٽر مولانا اعجاز علي سوڍر
پي ايڇ ڊي اسڪالر

حضور اکرم ﷺ جن جي مڪي زندگي

هي ڪتاب اسان جي نبي ڪريم حضرت محمد ﷺ جن جي مڪي دور کي محققانه، جذباتي ۽ فڪري انداز ۾ پيش ڪري ٿو. اهو دور جيڪو اسلامي تحريڪ جي ابتدا، قربانيءَ ۽ روحاني عظمتن جو هڪ مثالي باب آهي. رسول الله ﷺ جن جي مڪي زندگي ان وقت جي عظيم جدوجهد جو نالو آهي، جڏهن رسول الله ﷺ جن اڪيلي سر ظلم، جهل ۽ نفسياتي مخالفتن جي انڌيريءَ ۾ حق جو آواز بلند ڪيو. هن ڪتاب ۾ اسان جي محقق دوست ڊاڪٽر مولانا اعجاز علي سوڍر صاحب حضور ﷺ جي ابتدائي دعوت، غار حرا جي وحي، صبر سان پرپور مخالفتن، شعب ابی طالب ۽ طائف جي دردناڪ سفر جي مشڪلاتن جهڙين اهم تاريخي حقيقتن کي محققانه انداز سان بيان ڪيو آهي. انهيءَ دور ۾ اسلامي اخلاقيات، توحيد جي تعليم ۽ انسانيت لاءِ محبت جو بنيادي پيغام ڏنو آهي جيڪو اڄ به عالمي امن ۽ فڪر لاءِ مشعل راھ آهي. جيڪڏهن توهان اسلامي تاريخ، نبوي حڪمت، يا اخلاقي عظمتن مان سبق وٺڻ چاهيو ٿا ته هي ڪتاب اوهان لاءِ هڪ فڪري، روحاني ۽ تحقيقي سفر آهي.

احمد رضا آڳرو
لب گگول ميهڙ



0300-0815982



حضور اڪرم ﷺ جن جي مڪي زندگي

(سیرتِ رسول ﷺ)

مصنف

ڊاڪٽر مولانا اعجاز علي سوڊر
پي ايڇ ڊي اسڪالر ميهڙ



شاد پبليڪيشن حيدرآباد

ڪتاب گهرائڻ لاءِ

ايڊريس: اقبال مينشن پلازه، آفيس نمبر 07 عبرت

پريس واري گهٽي حيدرچوک حيدرآباد سنڌ

0304-3018400

حق ۽ واسطا ليڪڪ وٽ محفوظ آهن.

ڪتاب جو نالو :	حضور اڪرم ﷺ جن جي مڪي زندگي
مصنف :	ڊاڪٽر مولانا اعجاز علي سوڍر
چاپو پهريون :	2025ع
چاپو ٻيون :	2026ع
لي آئوٽ :	بلاول خان سولنگي
ڪيلگرافي :	جاويد نواز جاويد
چيپنڊڙ :	شاد پبليڪيشن حيدرآباد
چپائيندڙ :	SPEED Society for People's Education & Environment Development
قيمت :	800 روپيا



(عوامي تعليم ۽ ماحول جي ترقي جي تنظيم
ميهر (SPEED))

وَأَحْسَنُ مِنْكَ لَمْ تَرَ قَطُّ عَيْنِي
وَأَجْمَلُ مِنْكَ لَمْ تَلِدِ النِّسَاءُ
خَلَقْتَ مَبْرَأً مِنْ كُلِّ عَيْبٍ
كَأَنَّكَ قَدْ خَلَقْتَ كَمَا تَشَاءُ

(حضرت حسان بن ثابتؓ)

نہ دیکھا میری آنکھوں نے کوئی تم سا حسینِ جاناں
صدف نے تم سا اگلا ہی نہیں درِ شمیمِ جاناں
تمہیں پیدا کیا ہر عیب سے یوں پاک فرما کر
کہ جیسے اپنی مرضی سے بنے ہو نازنینِ جاناں

ارپنا

پنهنجي هيءَ ڪاوش

سائين عبيدالله لاکير، ميهڙ جي مشهور سگهڙ شاعر
محبوب علي ”محبوب“ ڏيپر، سائين شفيق احمد ”شفيق“ چنا،
لياقت بن محبوب ڏيپر، سيد محمد شاهه (پير آف ميهڙ)، سائين
منير احمد کوسو، سائين محمد موسيٰ کوسو، سائين حافظ امجد
علي هالو، سائين رستم علي لاشاري، سائين رضوان علي
چانڊيو، ذوالفقار علي عباسي، سائين علي اصغر ”عاجز“ سوڍر
پنهنجي اساتذہ ڪرام ۽ دوستن کي اربين ٿو.

Huxoor Akram ﷺ Jan Ji Maki
Kindagi

(Biography of Rasoolullah ﷺ)

Compiled By

(Dr. Maulana Aijaz Ali Sodhar, Mehar)

aijazsodhar58@gmail.com

فهرست

سیریل نمبر	عنوان	صفحو نمبر
1	دعائيه اکر: پروفيسر ڊاڪٽر عبد القیوم السندي	8
2	چڱا اکر: ڊاڪٽر مفتي محمد ادريس السندي (سومرو)	13
3	حب رسول ﷺ عين ايمان آهي: شفيق احمد چنا	15
4	سيرت النبي ﷺ ايمان جو جز: پروفيسر عبيدالله لاکير	17
5	مهاڳ: ڊاڪٽر حافظ صبغت الله ڀٽو	19
6	پنهنجي پاران	23
7	آقا ﷺ جن جو سلسلہ نسب	24
8	حضرت عبدالمطلب	28
9	ولادت قدسي	31
10	اسر گرامي	32
11	رضاعت	33
12	رضاعي ڀائر پينرون	34
13	امڙ جي آغوش ۾ پرورش	34
14	حضرت عبدالمطلب جي پرورش ۾	35
15	حضرت ابوطالب جي سرپرستيءَ ۾	36
16	بحيره راهب سان ملاقات	36
17	حرب فجار ۾ شرڪت	37
18	حلف الفضول	38
19	تجارت	39
20	صادق ۽ امين جو لقب ملڻ	40
21	حضرت خديجہ سان نڪاح	41
22	ڪعبت الله جي تعمير	45
23	خاص احباب	48
24	معرفت حق جي جستجو	48
25	غار حرا ۾ حضرت جبرائيل جي آمد ۽ بعثت و نبوت	52
26	اسلام جي تبليغ جو آغاز	57
27	سابقين اولين	58

59	اسلام جي ابتدا ۾ نماز	28
60	هڪ ابهام جو ازالو	29
61	عزيز و اقارب کي تبليغ	30
63	خاندان وارن کي تبليغ	31
63	تبليغ عام	32
64	ميلن، بازارن ۽ مندين ۾ تبليغ	33
65	قریش جي مخالفت جا اسباب	34
66	قریش جي مخالفت جا اهم سبب	35
69	قریش جي مخالفت	36
73	نبوت جي مخالف ڪميٽي	37
75	حضرت حمزهؓ جو قبول اسلام	38
76	حضرت عمر فاروقؓ جو قبول اسلام	39
80	هجرت حبشه	40
91	شعب ابي طالب ۾ محصور ٿيڻ	41
95	حضرت ابوطالب جي وفات	42
96	حضرت خديجهؓ جي وفات	43
98	طائف جو سفر	44
103	مديني جي سفيرن ۾ اسلام جي دعوت	45
105	معراج	46
116	حضرت طفيل بن عمرو دوسيؓ جو ايمان آڻڻ	47
118	مديني شريف جا انصار	48
119	حضرت ابوذر غفاريؓ جو ايمان آڻڻ	49
122	انصار جو قبول اسلام	50
122	بيعت عقبه اوليٰ	51
123	بيعت عقبه ثاني	52
126	هجرت	53
135	امر معبد جي زباني رسول الله ﷺ جن جو حليو مبارڪ	54
136	راه ۾ بريدہ اسلميٰ جي ملاقات	55
136	قبا ۾ تشریف آوري	56
139	مددي ڪتاب	57

دعائيه اڪر

بسم الله الرحمن الرحيم

الله تعالى جو فرمان آهي: هُوَ الَّذِي بَعَثَ فِي الْأُمَمِينَ رَسُولًا مِّنْهُمْ يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ * وَإِنْ كَانُوا مِنْ قَبْلُ لَفِي ضَلَالٍ مُّبِينٍ ﴿٢﴾ (سورة الجمعة: ٢)

ترجمو: (اهو) (الله) اهو آهي جنهن اڻ پڙهيلن ۾ انهن مان هڪ رسول موڪليو، جيڪو کين سندس آيتون پڙهي ٻڌائي ٿو ۽ کين پاڪ ڪري ٿو ۽ کين ڪتاب ۽ حڪمت سيکاري ٿو، جيتوڻيڪ اهي اڳ پڌري گمراهيءَ ۾ هئا.

حضور اڪرم ﷺ جن جي سيرت مبارڪ جا بنيادي دور ٻه آهن:

١. مڪي دور.

٢. مديني دور.

مڪي دور جا ٻه پهلو آهن:

ا- ولادت با سعادت کان نبوت عطا ٿيڻ تائين.

ب - نبوت ملڻ کان هجرت مدينه تائين.

پر ولادت کان اڳ واري واقعات يا بوقت ولادت ۽ ولادت کان بعد نبوت ملڻ کان اڳ نمودار ٿيندڙ نشانين کي عرب سيرت نگارن (ارهاصات) جو عنوان ڏنو آهي، جن مان دنيا جي تاريخ تختي تي هڪ روشن ضمير، منور ۽ منير عظيم شخصيت جي آمد جون خوشخبريون ملن ٿيون، جيڪي پاڻ ته منور هوندا پر پوري دنيا کي ايمان ۽ عدل وانصاف جي روشني سان چمڪائي ڇڏيندا. اهي نشانينون ته اڻ ڳڻيون آهن، پر تن مان چند مشهور هي آهن :

❖ دجله درياءَ جو سُڪي وڃڻ.

❖ فارس جي بادشاهه ڪسرا جي محل جو ڌوڏڻ.

- ❖ ان محل جي چوڏهن ڪُونڊن جو ڪرڻ.
 - ❖ فارس جي اها باهه، جيڪا هڪ هزار سالن کان پڙڪندي رهي، تنهن جو وسامي وڃڻ.
 - ❖ امان حليمه سعديه جي سُڪل ٿيڻ جو ڪير سان پرچي وڃڻ.
 - ❖ امان حليمه جي اها ڏاڇي، جيڪا گهڻي وقت کان ڪير نه ڏيندي هئي، تنهنجي ٿيڻ جو ڪير سان پرچي وڃڻ.
 - ❖ امان حليمه جي سواري جو مڪي کان واپسي ۾ تيز هلڻ.
 - ❖ امان حليمه جي خاندان سان گڏ رهڻ دوران سندن ﷺ سڀني مبارڪ ڇاڪ ٿيڻ.
 - ❖ بُخيرا جي راهب جو سندن ﷺ نبوت جو اعتراف ڪرڻ، ۽ ابو طالب کي سندن ﷺ باري ۾ صلاح ڏيڻ، ۽ يهودين جي سندن ﷺ خلاف سازش کان خبردار ڪرڻ.
 - ❖ پاڻ ڪريم ﷺ جن جي اوگهڙ جو ڪڏهن به ظاهر نه ٿيڻ.
 - ❖ پاڻ ڪريم ﷺ جن جو بُتن ۽ هر قسم جي ڪوڙ کان نفرت ڪرڻ.
 - ❖ شام جي واپاري سفر تي ملائڪن جو سج جي تپش کان چانوُ ڪرڻ.
 - ❖ نبوت عطا ٿيڻ کان اڳ سچن خوابن جو ڏسڻ.
- هي انساني ڪمال جي ڪيترن ئي مظهرن مان هڪ ننڍڙو حصو آهي جيڪي رسول الله ﷺ جي مڻن جي شروعات کان اڳ نمودار ٿيا ۽ ٻيا ڪيئي واقعات جن جو ذڪر سيرت طيبه ۾ اچي ٿو.
- سندن ﷺ جوانيءَ جي دور جي نشانين مان هڪ اها هئي ته خدا کين ڪنهن به برائي جي ڪم ۾ حصو وٺڻ کان بچايو. هڪ ڏينهن، پاڻ ﷺ بانسري ۽ ڍول جا آواز ٻڌائون ۽ شادي ۾ شرڪت ڪرڻ چاهيائون، پر پاڻ سمهي پيا ۽ اهڙي گهري نند ۾ هليا ويا جو ٻئي ڏينهن سج اڀرڻ تائين نه جاڳي سگهيا. جڏهن پاڻ ﷺ مڪي جي گهٽين ۾ گهمندا هئا ته

وڻ ٿڻ ۽ پنڊ پھڻ کين سلام پيش ڪندا هئا. اهڙيون نشانيون ايتريون ته گهڻيون آهن جو الڳ ڪتاب جڙي وڃي.

اسان جي پياري پيغمبر ﷺ جن جي زندگيءَ ۾ مڪي وارو دور اهو دور آهي جنهن ۾ پيغمبر ﷺ ۽ سندن اصحاب سڳورا رضوان الله تعالى عليهم اجمعين مدينه منوره ڏانهن هجرت کان اڳ رهيا. نبوت ملڻ کان پوءِ هي دور تقريباً تيرهن سالن تائين رهيو، ۽ هڪ ڏکيو دور هو جنهن ۾ مسلمانن کي طرح طرح جون اذيتون پهچايون ويون ۽ مٿن سخت تشدد ڪيو ويو ته جيئن اسلام قبول ڪرڻ کان پوءِ انهن کي ڪفر ڏانهن موٽائي سگهجي. پر اهي الله تعالى جي مهرباني ۽ فضل ۽ رسول الله ﷺ جن جي تربيت ڪارڻ صابر ۽ ثابت قدم رهيا. مڪي دور ۾ پيغمبري تربيت جي سڀ کان اهم خصوصيت هي آهي ته:

صحيح عقيدتي جي تعمير ۽ پختگي، تڪليفن جي مُنهن ۾ صبر، ۽ ايمان ۾ ثابت قدمي، نيڪ فالي سان گڏ هڪ روشن ۽ سٺي مستقبل جي اميد.

عقيدهءِ توحيد اهو آهي جنهن جي پيغمبر ﷺ پنهنجي بعثت جي پهرين ڏينهن کان ئي شروعات ڪئي. ماڻهن کي ان ڳالهه جي شاهدي ڏيڻ جي دعوت ڏيڻ ۾ پنهنجو پهريون قدم رکيائون ته الله کان سواءِ ڪو به معبود نه آهي، ماڻهن کي سندن رب، پاڪائي، ۽ رڳو ان جي عبادت ڪرڻ جو درس ڏنو. پنهنجي بعثت کان پوءِ تيرهن سالن تائين، رسول الله ﷺ مڪي ۾ پنهنجن اصحاب سڳورن جي روحن ۾ ايمان مضبوط ڪرڻ جاري رکيو، کين ان تي اُپاريو. جيئن مشهور آهي ته مڪي قرآن جو گهڻو حصو توحيد ۽ صحيح ايمان کي قائم رهڻ جو بنياد وڌو. مڪي دور ۾، اهي سورتون نازل ٿيون جيڪي الله تعالى جي ذات پاڪ بابت وضاحت ۽ سندس قدرت ۽ طاقت کي بيان ڪنديون هيون، اهي سورتون جيڪي ڪائنات ۽ تخليق بابت پٿرائي ڪنديون هيون،

جيڪي خالق جي عظمت کي ظاهر ڪنديون هيون، ۽ اهي سورتون جيڪي جنت ۽ دوزخ جي صفت ۽ مومنن جي فتح ۽ ڪافرن جي خساري بابت بيان ڪنديون هيون، جهڙوڪ سورت الانفطار، سورت التڪوير، سورت الحاقة، سورت الواقعة، سورت الرحمن، ۽ ٻيون سورتون .

مدينه منوره ۾ نازل ٿيندڙ قرآن جي اڪثريت عبادت ۽ معاملن جي تفصيل بيان ڪئي آهي، ڇاڪاڻ ته مخاطب ماڻهن جي روحن ۾ توحيد ۽ ايمان مضبوط ٿي چڪو هو.

ڀاڻ ڪريم ﷺ جن سندن صبر ۽ ايمان ۾ ثابت قدم رهڻ جي تربيت ڪئي. ڇاڪاڻ ته جنت جو رستو ڏکيو ۽ تمام مشڪل آهي، آزمائشن ۽ امتحانن سان ڀريل آهي. سچ ۽ ڪوڙ جي وچ ۾ جهڳڙو قيامت تائين جاري رهندو، جيتوڻيڪ ان جون صورتون ۽ طريقا وقت ۽ جڳهه جي لحاظ کان مختلف هجن. ايمان وارن کي فتني ۽ آزمائش جي ذريعي پرکيو ويندو جيئن مصيبتن جو مقابلو ڪري سگهن.

پيغمبر ﷺ اهڙيون آزمائشون ڏنيون جيڪي روحن کي ڪمزور، عزم کي پوڙهو ۽ طاقت ۽ همت کي وڃائي ڇڏين. تنهن ڪري، ڀاڻ صبر ڪندا رهيا ۽ ثواب جي طلب ڪندا رهيا، هن اميد سان ته خدا هن دين کي مڪمل ڪري.

مڪي دور ۾ صحابه ڪرام[ؓ] قريش جي وڏن سردارن جي هٿان سخت ظلم، تشدد ۽ اذيت جو شڪار بڻيا، پر ان جي باوجود، اهي پنهنجي ايمان ۽ مذهب تي صابر ۽ ثابت قدم رهيا. پيغمبر ﷺ جي سيرت جي مطالعي جو هڪ فائدو ۽ مقصد ان جي مواقف ۽ واقعن مان سبق ۽ نصيحت حاصل ڪرڻ آهي ته جيئن اسان پنهنجي روزاني زندگي ۾ انهن مان فائدو حاصل ڪري سگهون.

ايمان تي ٻڌل تعليم جي اهميت، اذيت جي مُنهن ۾ صبر، ۽ مذهب ۾ ثابت قدمي، هي مڪي دور ۾ پيغمبر ﷺ جي صحابہ ڪرام[ؓ] جي تعليم جي اهم ترين خاصيتن مان آهي.

مولانا اعجاز علي سوڍر صاحب جو ڪتاب (حضور اڪرم ﷺ جن جي مڪي زندگي) مڪي دور جي ان حصي سان تعلق ٿو رکي جيڪو ولادت باسعادت کان ويندي هجرت تائين آهي. هي ڪتاب ٽوٽل ۱۳۰ صفحن تي مشتمل آهي. مصنف حديث شريف جي بنيادي ڪتابن ۽ سيرت نبوي جي نوَن پراڻن ڪتابن سان گڏ موجوده دور جي سيرت نگارن جي تصنيفن مان مدد ورتي آهي. هي ڪتاب تحقيقي مواد تي مشتمل آهي. در حقيقت سنڌي ٻوليءَ ۾ هي جامع ڪتاب ڪورس ۾ رکڻ جوڳو آهي.

جيتوڻيڪ مولانا اعجاز صاحب سلمه الله سان روبرو ملاقات نه ٿي سگهي اٿم، پر ساڻس تعارف سندن ڪتاب (ميهڙ جو مَهان) جي پڌرائي جي مناسبت سان ٿيم، جيڪو بنده جي استاد حضرت مولانا قاري محمد بن عيسى سنڌي بابت لکيو اٿن، ڪتاب جي مطالعي مان مولانا جي علمي صلاحيت جو اندازو ٿيم، وري معلوم ٿيم ته پاڻ سنڌ يونيورسٽي ۾ پي ايڇ ڊي اسڪالر پڻ آهن، سو اهڙي علميت جا ماڻهو اسان جي سنڌ ۾ خاص ڪري دادو جهڙي پسمانده علائقي ۾ وِڙلي ٿا ملن، اسين مکه مڪرمه مان سندس لاءِ دعاگو آهيون ته رب سائين کيس مزيد علمي ۽ عملي ترقي نصيب فرمائي، ۽ سندس علمي ڪاوشن کي عام قبوليت نصيب فرمائي ۽ سندس لاءِ توشه آخرت بڻائي. آمين

وآخر دعوانا ان الحمد لله رب العالمين.

پروفيسر ڊاڪٽر عبد القيوم السنڌي

مڪه مڪرمه

۱۱ ذو القعدة ۱۴۴۶ھ

چڱا اکر

پاڻ سڳورن ﷺ جي سیرت پاڪ تي، مختلف ٻولين ۾، هيلنائين لکن جي ڳاڻي تي ۾ ڪتاب لکيا ويا آهن، جن مان ڪي ڪتاب سندن ﷺ سڄي ڄمار سان لاڳاپيل آهن، ته ڪي وري خاص سالن، واقعن، حيثيتن، ۽ ڳڻن سان واهيو رکن ٿا، پر سڄي ڳالهه اها آهي ته اڄ تائين سندن حق ادا نه ٿي سگهيو آهي، جيتوڻيڪ ڪن لکندڙن، پنهنجي وٽ آهر واکاڻ جا واهڙ وهايا آهن، يا بزعم خویش تحقيق جي ٿهه تائين پهتا آهن. پر بقول شاعر:

لايڪن الثناء ڪما ڪان حقہ.

بعد از بزرگ توئي قصه مختصر.

اسان جي منڙي ۽ سلوڻي سنڌي ٻوليءَ ۾ به سیرت تي ججهو لکيو ويو آهي، منهنجي خيال ۾ جيڪڏهن ڪو ويهي ڪري، سنڌيءَ ۾ سیرت پاڪ تي لکيل اهڙن ڪتابن، ڪتابچن ۽ رسالن جي بئليوگرافي جوڙي، ته شايد هزار کان قصو ٽپي وڃي. منهنجي آڏو موجود آهي، برادر مولا نا ڊاڪٽر اعجاز علي سوڍر صاحب جو لکيل، پاڻ سڳورن ﷺ جن جي مڪي زندگيءَ جي بيان تي مشتمل ڪتاب ”حضور اڪرم ﷺ جن جي مڪي زندگي“ جيڪو پنهنجي اختصار هوندي به جامعيت جو ڏيک ڏئي ٿو. عربي زبان ۾، پاڻ سڳورن ﷺ جن جي رڳو مڪي زندگيءَ بابت ئي ڪيترا ڪتاب لکيل ملن ٿا، جهڙوڪ:

1. العهد المكي من السيرة النبوية، فهد بن عبد الله الحزمي.
2. السيرة النبوية والدعوة في العهد المكي، احمد احمد غلوش.
3. الموسوعة في صحيح السيرة النبوية (العهد المكي)، ابو ابراهيم، محمد بن الياس الفالوذة.

4. قصة السيرة النبوية (العهد المكي) سيرة ودعوة، داؤد سليمان العبيدي.
5. شعاع من السيرة النبوية في العهد المكي، راجح عبد الحميد الكردي.
6. قراءة جديدة في العهد المكي - د. رعد محمود البرهاوي.
7. السيرة النبوية في العهد المكي، نافع علواني .
8. الوفود في العهد المكي واثرا الاعلامي، علي رضوان احمد الاسطل.
9. ضوء الهدايات القرآنية - العهد المكي، فخرالدين بن الزبير المحسني .
10. في رياض السيرة النبوية، العهد المكي. احمد عمر هاشم.

سنڌي ٻوليءَ ۾ صرف مڪي دور تي گهٽ ڪتاب لکيا ويا آهن، ڊاڪٽر عبد الهادي سرهيه مرحوم، سيرتِ پاڪ تي سنڌيءَ ۾ ڳچ ڪتاب لکيا، جن ۾ مڪي دور تي لکيل ڪتاب به شامل آهي. برادرم مولانا ڊاڪٽر اعجاز علي سوڍر صاحب جس لهڻي، جنهن وڏي محنت سان، پاڻ سڳورن ﷺ جن جي مڪي زندگيءَ تي ڪتاب لکي ڪري، ڪارائتو ڪم ڪيو آهي. ڪانئس اميد رکجي ٿي ته پاڻ سڳورن ﷺ جن جي مدني دور تي به ڪتاب لکي ڪري، سيرتِ پاڪ جي باقي رهيل دور کي به آڏو آڻي.

ڏٺيءَ در دعا آهي ته، مولانا موصوف جي ٻين ڪتابن وانگر، هيءُ ڪتاب به مڃتا ماڻي ۽ سيرتِ پاڪ تي لکيل سندس هن ڪتاب کي، سندس ۽ پڙهندڙن جي نجات جو ذريعو بڻائي.

آمين، يا رب العالمين.

نمقه ببنانه، وقاله بلسانه:

محمد ادریس السندی،

قاسميه لائبريري، کنڊيارو، ضلعو نوشهروفيروز.

يڪم صفر المظفر ۱۴۴۰ھ جري، مطابق ۲۰ جولاءِ ۲۰۲۵ع

حب رسول ﷺ عين ايمان آهي

هر هڪ مسلمان جي لاءِ الله تعالى جي احڪامن تي رسول الله ﷺ جن جي ڏسيل راه ۽ طريقي موجب عمل ڪرڻ ايمان جو لازمي جزو آهي. مسلمان لاءِ الله تعالى جي عبادت ڪرڻ ۽ سندس توحيد کي مڃڻ سان گڏ رسالت کي مڃڻ به لازم آهي. مسلمانن پنهنجي رسول ﷺ جن جي ذات، قول، فعل ۽ سُڪوت کي به پنهنجو ايمان مڃيو ته رسول الله ﷺ جن سان محبت کي به ايمان مڃيو آهي. رسول الله ﷺ جن جي حيات مبارڪ تي لاتعداد ڪتاب لکيا. رسول الله ﷺ جن جي مبارڪ زندگيءَ جي هر هڪ گوشي، هر هڪ قول، هر هڪ فعل، هر هڪ ادا ۽ هر هڪ منظر کي به قلمبند ڪري هميشه لاءِ محفوظ ڪري ڇڏيو آهي ته جيئن ايندڙ نسل پنهنجي رسول ﷺ جن جي زندگيءَ جي باري ۾ مڪمل ڄاڻ حاصل ڪري سگهن. انهيءَ سان گڏ احاديث رسول ﷺ کي جمع ڪري دين اسلام جي عملي مشق کي به محفوظ ڪيو ويو آهي. وري سوني تي سهاڳو اهو ٿيو جو اسماءُ رجال جي عالمن اهڙو علم ايجاد ڪيو جنهن پنهنجن سان گڏ پراون جي زبان منجهان به آفرين جا آواز ڪڍرائيا. يورپ جيڪو شروع کان وٺي اسلام ۽ مسلمانن سان دشمني ڪيڏ جو ڪو به موقعو ڪڏهن ضايع ناهي ڪندو، اتان جي اهل علم دانشورن به اهو سرعام تسليم ڪيو ته مسلمانن اسماءُ رجال جي علم جي ذريعي پنهنجي نبي (ﷺ) جي زندگي، قول، فعل ۽ سُڪوت کي محفوظ ڪرڻ جي خاطر لکين ٻين ماڻهن جون تاريخون به محفوظ ڪري ڇڏيون ته جيئن بعد ۾ ايندڙ نسل به پوري يقين ۽ وثوق سان اهو چئي سگهي ته هي منهنجي نبي (ﷺ) جن جو قول آهي، فعل آهي يا نه..... انهيءَ ڳالهه ٻڌائڻ واري شخصيتن جي پنهنجي زندگيءَ جو احوال ۽ ڪردار به سندن سامهون آهي، جيئن ڳالهه ڪرڻ واري جي ڪردار بابت به ايندڙ نسل لاعلم نه رهي. سيرت

رسول ﷺ تي دنيا جي مسلمانن توڙي غير مسلم عالم ۽ اهل علم شخصيات ڪتاب، ڪتابچا ۽ مضمون دنيا جي مختلف زبانن ۾ لکيا آهن.

اسان جي سنڌي زبان ۾ به ڪيترائي ڪتاب ۽ مضمون لکيا ويا آهن. تازو اسان جي دوست مولانا ڊاڪٽر اعجاز علي سوڍر رسول الله ﷺ جن جي مڪي شريف ۾ گذريل زندگي جيڪا ولادت کان وٺي هجرت مدينه منوره تائين آهي ”حضور اڪرم ﷺ جن جي مڪي زندگي“ جي نالي سان ڪتاب لکيو آهي. هي ڪتاب پڙهي دل کي سڪون مليو ته ماشاء الله مولانا سوڍر صاحب رسول الله ﷺ جن جي زندگيءَ جو هڪ حصو ڏاڍو مستند حوالن سان لکيو آهي. هن ڪتاب ۾ ڪيترن ئي اهم سوالن جا جواب پڙهڻ لاءِ مليا. هي ڪتاب مولانا سوڍر صاحب جي محنت جو نتيجو آهي ۽ رسول الله ﷺ جن سان عشق جو هڪ مثال پڻ آهي. مولانا سوڍر سان منهنجي گهري سنگت آهي، انهيءَ ڪري سندس قابليت کان چڱيءَ ريت واقف پڻ آهيان. اميد ڪريان ٿو ته هي ڪتاب پڙهندڙن لاءِ ڏاڍو ڪارآمد ثابت ٿيندو. مان هن طرح جي عظيم خدمت ۽ سعادت ماڻڻ تي مولانا ڊاڪٽر اعجاز علي سوڍر کي مبارڪباد به ڏيان ٿو ۽ کيس جس پيش ڪريان ٿو. الله تعاليٰ هن ڪتاب کي سندس لاءِ ذخيره آخرت بڻائي آمين.

شفيق احمد ”شفيق“ چنا

صدر آس ويلفيئر ايسوسيئيشن لال شاھه ڪالوني ميهڙ

۲۹ جولاءِ ۲۰۲۵ع

سيرت النبي ﷺ ايمان جو جز

اسان مسلمانن جي لاءِ رسول الله ﷺ جن سان محبت ۽ سندن حيات مبارڪ ۽ فرمانن موجب زندگي گذارڻ ايمان جو لازمي حصو آهي. اڄ تائين سيرت النبي ﷺ تي بيشمار ڪم ٿيو آهي ۽ دنيا جي مشهور عالمن، اديبن، عاشقن ۽ محققن پنهنجي پنهنجي علم موجب رسول الله ﷺ جن جي سيرت مبارڪ تي نثر ۽ نظم جي صورت ۾ لکيو آهي. اسان جي دوست ڊاڪٽر مولانا اعجاز علي سوڍر جو هي ڪتاب ”حضور اڪرم ﷺ جن جي مڪي زندگي“ رسول الله ﷺ جن جي انهيءَ زندگي جيڪا پاڻ مڪي شريف ۾ گذاريائون، جنهن ۾ سندن ولادت کان وٺي هجرت مدينه منوره تائين شامل آهي جي متعلق هڪ منفرد معلوماتي آهي. هن ڪتاب جي اندر رسول اڪرم ﷺ جن جي سلسلہ نسب کان وٺي ولادت، رضاعي ڀائر ۽ پينرون، امڙ جي آغوش ۾ پرورش، حضرت عبدالمطلب جي پرورش، ان کان پوءِ حضرت ابو طالب جي سرپرستي ۽ سندن اعلى طرز زندگي ۽ اصول، کين صادق ۽ امين جو لقب ملڻ، غار حرا ۾ حضرت جبرائيل عليه السلام جي آمد، اسلام جي تبليغ جو آغاز، سندن خاندان ۽ قريش جي بااثر ماڻهن جي مخالفت، طائف جي سفر دوران مليل اهنج، معراج ۽ هجرت، هي سڀ واقعات جنهن ترتيب ۽ طريقي سان اسان جي محقق دوست بيان ڪيا آهن اهو طريقو انتهائي دلڪش ۽ روح پرور آهي. جنهن ۾ پڙهندڙ نبي ڪريم ﷺ جن جي زندگي، سيرت ۽ واقعن جي سلسلي کي آسانيءَ سان سمجهي سگهجي ٿو. ظاهر آهي ته اها سموري معلومات گڏ ڪرڻ لاءِ ڪيترائي ڪتاب سندس مطالعي هيٺ آيا هوندا ۽ مختلف زاوين کان تحقيقي جائزو وٺڻ کان پوءِ اهو سمورو مواد لکيو هوندائين. اهو سمورو ڪريڊت ڊاڪٽر مولانا اعجاز علي سوڍر ڏانهن وڃي ٿو جنهن

وڏي محنت سان عرق ريزي ڪري اها معلومات هن ڪتاب ۾ گڏ ڪري اسان جهڙن گهٽ علم وارن کي جيڪي اسلام ۽ نبي ڪريم ﷺ جن جي سيرت متعلق گهڻي ڄاڻ نه ٿا رکن هڪ رهنمائي ڪندڙ ۽ تحقيقي رڪارڊ هن ڪتاب جي صورت ۾ پيش ڪيو آهي. سندس دلچسپي ۽ وارو سبجيڪٽ به اسلاميات رهيو آهي ۽ پاڻ ڪراچي ۽ جي اعلى پائي جي مفتيان ڪرام ۽ عالمن سڳورن وٽان جامعة الرشيد جهڙي منفرد ۽ جديد طرز جي مدرسي منجهان فارغ التحصيل ٿي هن عهدي تي رسيو آهي. مدرسي جي تعليم ۽ سنڌ يونيورسٽي ۽ منجهان تازو پي ايڇ ڊي جي تعليم مڪمل ڪئي اٿائين. ٻنهي علمن جي امتزاج کيس وڌيڪ قابل بڻائي ڇڏيو آهي. پاڻ لکڻ جي بهترين صلاحيت رکي ٿو ۽ شين کي بهترين انداز ۾ پيش ڪرڻ جو هنر به خوب ڄاڻي ٿو. اميد آهي ته سندس هي ڪتاب هر عام و خاص ۽ خاص طور تي نوجوان طبقي لاءِ سيرت النبي ﷺ کي مستند حوالن سان سمجهڻ لاءِ مددگار ثابت ٿيندو ۽ مقبوليت ماڻيندو.

پروفيسر عبيدالله لاکير (ميهڙ)

28 جولاءِ 2025.

مهاڳ

الله تعالى جيڪي مخلوقات خلقي آهي انهيءَ منجهان حضرت انسان کي ئي محترم ۽ مڪرم بڻايو اٿائين. پنهنجي هن مڪرم مخلوق جي ابتدا حضرت آدم عليه السلام کان ڪيائين. حضرت آدم عليه السلام کي ابوالبشر جو اعزاز عطا فرمايائين. بني آدم جي رهنمائيءَ لاءِ سوا لک نبين عليهم السلام کي منتخب ڪري دنيا ۾ مبعوث فرمايائين. نبوت جي ان عظيم لڙهي جي شروعات ابوالبشر کان ڪري امام الانبياءِ خاتم النبيين حضرت محمد مصطفيٰ احمد مجتبيٰ ﷺ تي اختتام ڪيائين. اڳ ۾ نبين کي مخصوص علائقن ۽ شهرن لاءِ مبعوث ڪيو ويندو رهيو، مگر حضرت محمد ﷺ جن کي آخري نبي بڻائي پوري ڪائنات جو نبي بڻائي موڪليائين. پاڻ سڳورن ﷺ جن کي رحمت للعالمين جو لقب عطا فرمايائين. خاتم النبيين حضرت محمد ﷺ جن جي سيرت مبارڪ، قول، فعل ۽ سُڪوت اسان لاءِ حجت آهي. پنهنجي نبي ڪريم ﷺ جن جي زندگيءَ جي باري ۾ معلومات رکڻ اسان لاءِ نهايت ضروري آهي. اسان کي پنهنجي نبي ڪريم ﷺ جن جي سيرت مبارڪ کي پڙهي ان تي عمل ڪرڻ گهرجي ته جيئن اسان جي دنياوي ۽ اخروي زندگي سَنورجي وڃي. سيرت النبي ﷺ جي موضوع تي تمام وڏن وڏن اهل علم بزرگن قلم کڻي ڪتاب ڇپرائي امت تي احسان عظيم ڪيو آهي ۽ ان سان گڏ احاديث مبارڪ جا ڪتب به سيرت النبي ﷺ جا وڏا ذخيره موجود آهن. سيرت رسول ﷺ تي تمام گهڻا ڪتاب لکيا ويا آهن. احاديث ۽ سيرت جي ڪتب جو مجموعو، ان سان گڏ اسماءُ الرجال، جرح و تعديل جو علم ۽ ڪتب اسان امت تي تمام وڏا احسان آهن. هنن علوم جي آڌار تي اڄ ساڍا چوڏهن سؤ سال گذرڻ باوجود به اسان پنهنجي نبي ڪريم ﷺ جن جي باري ۾ پوري وثوق ۽

يقين سان اهو چئي سگهون ٿا ته هي اسان جي رسول اڪرم ﷺ جو قول آهي يا من گهڙت ڳالهه آهي، هي اسان جي نبي ڪريم ﷺ جو فعل آهي يا نه آهي. اهڙي طرح اسان مسلمانن کي امام الانبياء ﷺ جن جي پيروي ڪري پنهنجي دنيا ۽ آخرت سنوارڻ آسان بڻجي پوي ٿو. الله رب العزت اسان مسلمانن جي لاءِ امام الانبياء ﷺ جي زندگيءَ کي بهترين نمونو بڻايو آهي. چنانچہ سورت الاحزاب جي آيت نمبر 21 ۾ ارشاد رباني آهي ته:

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ لِّمَن كَانَ يَرْجُوا اللَّهَ وَالْيَوْمَ الْآخِرَ وَ ذَكَرَ اللَّهَ
كَثِيرًا ﴿٢١﴾

ترجمو: بيشڪ توهان جي لاءِ رسول الله ۾ بهترين نمونو آهي. هر ان شخص لاءِ جيڪو الله تعاليٰ ۽ قيامت جي ڏينهن جي اميد رکي ٿو ۽ ڪثرت سان الله تعاليٰ کي ياد ڪري ٿو.

حضرت ام المؤمنين امان عائشهؓ جي بقول قرآن مجيد رسول الله ﷺ جن جي عملي زندگيءَ جو نمونو آهي. رسول الله ﷺ جن جو هر قول، فعل ۽ عمل اسان مسلمانن لاءِ قابل حجت آهي ۽ الله رب العزت طرفان پڻ انهيءَ مقدس طريقي تي عمل ڪرڻ جو فرمان جاري ٿيل آهي. دنيا ۽ آخرت جي ڪاميابي ۽ ڪامراني سنت رسول ﷺ تي عمل پيرا رهڻ ۾ ئي آهي. انهيءَ ڳالهه کي ذهن ۾ رکي صحابه ڪرامؓ ۽ بعد وارن اهل علم حضرات رسول الله ﷺ جن جو هر هڪ عمل قلمبند ڪري ۽ سينا بسينا محفوظ ڪري بعد ۾ اچڻ واري امت تائين پهچائڻ جي فرض کي احسن طريقي سان ادا ڪيو. اڄ تائين اهل علم ۽ قلم حضرات طرفان سنت رسول ﷺ ۽ سيرت رسول ﷺ تي بيش قيمتي ڪتابن جو ذخيرو لکي سعادت حاصل ڪئي وئي آهي. سيرت رسول ﷺ جو سڀ کان وڌيڪ مستند ۽ اهم ذريعو قرآن مجيد ۽ احاديث رسول ﷺ آهي. انهن اهم ذريعن کي سامهون رکي انهن کان روشني

وٺي آثار صحابه، تاريخ ۽ اقوال صحابه کي گڏ ڪري رسول الله ﷺ جن جي سوانح کي الڳ ڪتابن ۾ مرتب ڪيو ويو. هر شخص پنهنجي حصي جي خدمت ڪري غلامان رسول ۾ پنهنجو نالو ڳڻائڻ جي سعي ڪئي آهي. سيرتِ نبي ﷺ تي اڄ تائين بي شمار ڪتاب لکيا ويا آهن. هي ڪتاب به رسول اڪرم ﷺ جن جي مڪي شريف ۾ گهاريل زندگيءَ تي ڪجهه روشني وجهڻ جي ڪوشش آهي. هي ننڍڙو ڪتاب به رسول الله ﷺ جن جي زندگيءَ جي ڪجهه حصي بابت ڄاڻ فراهم ڪرڻ جي هڪ نيڪ نيتي ڪوشش آهي. اسان جي محسن دوست جناب محترم مولانا ڊاڪٽر اعجاز علي سوڍر به پنهنجو علمي فرض سمجهي رسول الله ﷺ جن جي سيرت مبارڪ جي حصي جيڪو مڪي شريف منجهه گذريو ”حضور اڪرم ﷺ جن جي مڪي زندگي“ جي نالي سان مرتب ڪري سعادت ماڻڻ جي ڪوشش ڪئي آهي. مولانا سوڍر صاحب پاڻ دستاربنده عالم، محقق، پي ايڇ ڊي اسڪالر، استاد ۽ اهل علم فرد آهي ۽ راقم جي نظر ثاني ۾ پنهنجي پي ايڇ ڊي مڪمل ڪئي اٿائين. هن وقت پاڻ گورنمينٽ هاءِ اسڪول شمس الدين بلبل ميهڙ نمبر 1 ۾ جونيئر ايليمينٽري اسڪول ٽيچر جي عهدي تي رهي مصروف خدمت آهي. ساڻس ڪجهه وقت گذارڻ سبب سندس ذات ۽ ڏانهن کان ڪجهه واقف آهيان. پاڻ هن وقت تائين پنج ڪتاب تصنيف ڪري ۽ ٽي ڪتاب سهيڙي ڇپرائي منظر عام تي آڻي چڪو آهي. سندس قابليت ئي آهي جو پاڻ پي ايڇ ڊي جو شاگرد رهي ويهه (20) تحقيقي آرٽيڪل لکي تحقيقي جنرلن ۾ ڇپرائي چڪو آهي. پاڻ سترهن (17) بين الاقوامي ڪانفرنسن ۾ پنهنجا لکيل تحقيقي مقالا پڻ پيش ڪري چڪو آهي ۽ انهن ڪانفرنس جي شرڪت جي بدلي سرٽيفڪيٽ به وصول ڪيا اٿائين. سندس هن ڪاوش تي کيس مبارڪ باد پيش ڪريان ٿو ۽ الله رب العزت جي درٻار

۾ دعاگو آهيان ته خالق ڪائنات سندس هن محنت کي قبول فرمائي ۽ سندس لاءِ ذخيره آخرت بڻائي آمين.

مولانا سوڊر صاحب جي هيءَ تصنيف رسول الله ﷺ جن جي مڪي زندگيءَ جي باري ۾ هڪ مستند ڪتاب آهي. سندس هن ڪتاب جي مطالعي ڪرڻ سان نبوت جو پيدائش کان وٺي هجرت مدينه تائين جي زندگيءَ جو مختصر احوال معلوم ٿي وڃي ٿو. هي ڪتاب مطالعو ڪرڻ سان اسلامي علوم ۽ معلومات عامه جي انهن شاگردن جيڪي چٽا پيٽيءَ جي امتحانن جي تياري ڪن ٿا کي رسول الله ﷺ جن جي پيدائش کان وٺي هجرت تائين جي زندگيءَ جي باري ۾ ڪافي سوالن جا جواب معلوم ٿي ويندا. مولانا سوڊر صاحب هن ڪتاب ۾ چٽا پيٽيءَ جي امتحانن منجهه ايندڙ سوالن کي مدنظر رکي مُستند ڳالهه کي قلمبند ڪرڻ جي ڪوشش ڪئي آهي. هونئن به سيرت رسول ﷺ جو مطالعو باعث اجر آهي. هن ڪتاب جي مطالعي ڪرڻ کان بعد اهو مشورو ڏيڻ مناسب سمجهان ٿو ته هي ڪتاب انٽرميڊيئيٽ جي نصاب يا انهيءَ کان مٿين ڪلاس جي نصاب ۾ شامل ڪرڻ جي لائق آهي.

هن ڪتاب ۾ سيرت رسول ﷺ کي سهيڙيندي مختلف ڪتب احاديث جي چند حديثن جي متن کي شامل ڪرڻ تي اکتفا ڪندي مولانا سوڊر صاحب ڪتاب کي طوالت کان بچائڻ جي ڪوشش ڪئي آهي. هن سيرت جي ڪتاب ۾ گهڻي وضاحت کان به احتراز ڪيو اٿائين ته جيئن ٿورڙي وقت ۾ ڪافي ڄاڻ حاصل ٿي وڃي، جنهن ڪري هي ڪتاب سيرت رسول ﷺ جي ڪتب جي فهرست ۾ پنهنجي هڪ منفرد حيثيت رکي ٿو.

ڊاڪٽر حافظ صبغت الله ڀٽو

اسسٽنٽ پروفيسر

سنڌ يونيورسٽي ڄام شورو

3 مارچ 2025 ع

پنهنجي پاران

هن دارالفاني ۾ سڀ کان اهم ۽ خاص خدمت انساني اخلاق ۽ تربيت جي اصلاح ڪرڻ، انسان ذات جي خدمت ڪرڻ، انسان کي صحيح رستي جي رهنمائي ڪرڻ، پنهنجي خالق سان تعلق جوڙائڻ ۽ کيس پنهنجي مقصد حيات کان واقف ڪرڻ ئي آهي. هي منصب ڪو عام نه بلڪ خاص منصب آهي. انسان کي پنهنجي خالق جي معارف حاصل ڪرڻ، سندس احڪامات مطابق زندگي گهارڻ، پنهنجو پاڻ کي مالڪ جي مرضي مطابق زندگيءَ جي ڍانچي ۾ ڍلڻ ۽ پنهنجي مالڪ جي مخلوق جي صحيح نموني خدمت ڪرڻ لاءِ حقيقي رهنمائيءَ جي ضرورت هئي. انهيءَ ضرورت جي پورائي لاءِ خالق ڪائنات نبوت جو هڪ پاڪ سلسلو شروع فرمايو. پنهنجن بندن منجهان ڪجهه کي نبوت جي اعلى مقصد لاءِ منتخب ڪيو.

الله رب العزت هن دنيا ۾ انسانن کي امتحان منجهان گذارڻ لاءِ موڪليو آهي، کين پنهنجي عبادت جي ذميواري ۽ سماج ۾ موجود ٻين عنصرن جي فرائض کان به واقف ڪري محدود مدت لاءِ حياتي عطا ڪئي اٿائين ته جيئن شقي يا سعيد هجڻ جي باري ۾ حجت تمار ٿئي. پنهنجن بندن کي دنيا ۾ ايئن اڪيلو ۽ بي راهه روي جو شڪار بڻائي ڀڙڪڻ نه ڏنائين بلڪ انسانن جي رهنمائي ۽ رهبريءَ لاءِ نبوت جي مقدس لڙهي پروڻيائين. انهيءَ ناياب لڙهي جي هڪ هڪ موتيءَ کي پاڻ ئي منتخب ڪيائين. انهن منجهان وري امام الانبياءِ ﷺ جن جو انتخاب به سندس مشيعت سان ئي ٿيو. هن پاڪ سرشتي جي هڪ هڪ فرد کي عمدہ ترين خصلتن ۽ اخلاقن سان سنواري سڃاڻي، منجهن انسانيت جي اعلى خوبين کي جمع فرمائي مبعوث ڪيائين. هر نبيءَ کي سندس امت لاءِ اعلى نمونو بڻائي سندس پيروي ڪرڻ جو حڪم پڻ صادر ڪيائين. دعا آهي ته الله پاڪ پنهنجي درٻار ۾ هن ناقص جي هيءَ ادنيٰ محنت شل قبول ڪري. آمين

اعجاز علي سوڍر

03013349366

aijzodsodhar58@gmail.com

آقا ﷺ جن جو سلسلہ نسب

حضور اڪرم ﷺ جن جو نسبي سلسلو ڪجهه هن ريت آهي:

محمد بن عبدالله بن عبدالمطلب بن هاشم بن عبد مناف بن قصي بن
ڪلاب بن مره بن ڪعب بن لؤي بن غالب بن فهر بن مالڪ بن نضر بن
ڪنانہ بن خزيمہ بن مدرڪہ بن الياس بن مضر بن نزار بن معد بن عدنان.
پاڻ سڳورا ﷺ جن عدنان تائين پنهنجو نسب بيان ڪري
خاموش ٿي ويندا هئا. امام بخاري پنهنجي احاديث جي مجموعي صحيح
بخاري ۾ سلسلہ نسب عدنان تائين لکيو آهي پر امام بخاري پنهنجي
تاريخ ۾ عدنان کان حضرت ابراهيم عليه السلام تائين نالا لکيا آهن.
پاڻ لکي ٿو ته عدنان بن عدو بن المقوم بن تارح بن يشجب بن يعرب
بن نابت بن اسماعيل عليه السلام بن ابراهيم عليه السلام. اڳتي عربن
جي نسب بيان ڪرڻ وارن جي باري ۾ يقيني طور اهو نه ٿو چئي
سگهجي ته اهي صحيح آهن.

حضرت اسماعيل عليه السلام کي ٻارهن پٽ هئا. سندس ٻارهن
پٽن جو ذڪر توريت ۾ به ٿيل آهي. حضرت اسماعيل عليه السلام جي
اولاد منجهان قيدار جو اولاد حجاز مقدس ۾ آباد ٿيو. قيدار جو اولاد
هتي ڏاڍو وڌيو ۽ ڦهليو. انهيءَ اولاد ۾ عدنان اچي ٿو جيڪو حضور
اڪرم ﷺ جن جو جد امجد آهي.

آقا ﷺ جن جو خاندان عربن ۾ ممتاز حيثيت جو حامل رهندو
آيو. هن خاندان کي عربن ۾ معزز خاندان سمجهيو ويندو هو. هن خاندان
کي قريش جي لقب سان ياد ڪيو ويندو هو. قريش جو لقب نضر بن ڪنانہ
کي حاصل هو. ڪجهه محققين لکن ٿا ته قريش جو لقب سڀ کان پهريان
فهر کي مليو ۽ فهر جو اولاد ئي قريشي سڏجڻ لڳو. حافظ عراقي
پنهنجي منظوم سيرت ۾ لکي ٿو ته:

اما قريش فالاصح فهر جماعها والاڪثرون النضر

مطلب ته حافظ عراقي جي نزديڪ قریش جو لقب حاصل ڪرڻ وارو فھر ٿي آھي پر اڪثر محققين نضر جي نالي چون ٿا ته هن ئي قریش جو لقب حاصل ڪيو. بهرحال نبي ڪريم ﷺ جن جي جد امجد قریش جو لقب حاصل ڪري عربن ۾ ممتاز حيثيت حاصل ڪري ورتي. هن خاندان جي نضر ۽ نضر کان بعد فھر ۽ فھر کان بعد قصي تمام وڏي عزت ۽ نالو ڪمايو. قصي جو اصل نالو زيد بن ڪلاب ۽ سندس امڙ جو نالو فاطمه بنت سعد هو. پاڻ بچپن ۾ ئي پيءُ جي سايه شفقت کان محروم ٿي ويو هو، جنهن ڪري کيس سندس امڙ جنهن بيوه ٿيڻ کان بعد بنو عذره جي هڪ شخص جنهن جو نالو ربيع بن حرام هو سان ٻيو نڪاح ڪيو. بنو عذره عرب جي سرحد ۾ شام جي ويجهو سرخ ۾ آباد هئا. قصي هتي پنهنجي امڙ جي گود ۾ پرورش پاتي. جڏهن هوش سنڀاليائين ته کيس پنهنجي آبائي وطن جي سڪ لڳي ۽ پنهنجي والد جي خاندان جي تلاش ۾ نڪري پيو. آخر هڪ ڏينهن مڪي شريف ۾ پهتو، اتي کيس سندس وڏو پيءُ زهره مليو، جيڪو پوڙهو ٿي چڪو هو ۽ ظاهري بصارت کان محروم ٿي چڪو هو. قصي جي شادي ان وقت جي خليل بن حبشيه خزاعي جيڪو حرم جو متولي هو جي ڌيءُ نالي حبي سان ٿي. جڏهن خليل خزاعي جي وفات جو وقت ويجهو آيو ته وصيت ڪيائين ته حرم جي خدمت جو ذمو قصي جي سپرد ڪيو وڃي. پهريان ئي قصي کي اقتدار به حاصل هو ۽ حرم جي خدمت جي ذميواري ملڻ جو منصب به سندس حصي ۾ آيو. اهڙي طرح قصي عربن ۾ سني منصب تي رسيو. نبي ڪريم ﷺ جن جي خاندان جي آباء و اجداد ۾ هن بزرگ تمام سٺا نمايان ڪم ڪيا جيڪي ڪيتري ئي عرصي تائين يادگار رهيا. هن بزرگ هڪ مشوره گاهه قائم ڪئي جنهن جو نالو دارالندوة رکيو ويو. هي عمارت قریش جي جلسن، مشورن، فيصلن، جنگ جي تياري ۽ قافلا هن ئي عمارت مان تيار ٿي نڪرندا هئا ۽

نڪاح ۽ شادي وغيره جون تقريبن ۽ پروگرام به هن عمارت ۾ ادا ڪيا ويندا هئا. حرم جي خدمت جو وڏو منصب به حاصل هئڻ ڪري سڀا ۽ رفاده جو سلسلو به شروع ڪيائين. قصي قريش کي گڏ ڪري هڪ تقرير ڪئي: ماڻهو سوين بلڪ هزارين ميل سفر ڪري حرم شريف جي زيارت لاءِ هتي اچن ٿا، انهن مسافر زائرين جي ميزبانيءَ واري خدمت قريش جو فرض آهي.

انهيءَ تقرير جي نتيجي ۾ قريش ڪجهه مخصوص آمدن سالانه مقرر ڪئي، جنهن جي ذريعي منيٰ ۽ مڪي شريف ۾ حاجين کي کاڌو ڪارايو ويندو هو. سڀا ۽ مطلب حاجين کي آب زم زم پيارڻ ۽ رفاده جو مطلب حاجين جي کاڌ خوراڪ جو انتظام ڪرڻ آهي. قصي حوض ٺهرايا جن ۾ حج جي ڏينهن ۾ پاڻي ڀريو ويندو هو جيڪو حاجين جي ڪم ايندو هو. مشعر حرام به سندس ٺهيل آهن جن تي حج جي ڏينهن ۾ ڏيئا ٻاريا ويندا هئا. قصي هن خاندان جو اهو فرد هو جنهن نمايان ڪم ڪري تمام وڏو نالو ڪمايو. سندس رفاعي ڪم ۽ شهرت ڏسندي ڪجهه محققين اهو به چيو آهي ته قريش قصي جو لقب آهي، ڇو ته قريش جي هڪ معنيٰ جمع ڪرڻ به آهي. هن فهر جي اولاد کي جمع ڪري پنهنجي تقرير ذريعي رفاعي ڪمن لاءِ کين آماده ڪري سهڪاري بڻايو، جنهن ڪري چيو ويو ته قريش سندس لقب آهي. سيرت نگارن جي نزديڪ فهر جو لقب قريش وڌيڪ راجع قول آهي.

قصي کي ڇهه ٻار ٿيا. عبدالدار، عبدمناف، عبدالعزيز، عبد قصي، تخمر ۽ بره. قصي مرض الموت ۾ پنهنجي وڏي پٽ عبدالدار کي حرم جي ذميواري ڏني. عبدالدار انهيءَ منصب جي لائق نه هو. قريش جي رياست جي واڳ عبد مناف کي ملي. آقا ﷺ جن جو خاندان عبد مناف منجهان ئي آهي. عبد مناف کي ڇهه پٽن جو اولاد ٿيو. انهن پٽن ۾ هاشم سڏي ڪردار ۽ اثر رسوخ وارو هو. هاشم پنهنجي پائرن سان

مشورو ڪري کين انهيءَ ڳالهه تي آماده ڪيو ته حرم جا جيڪي منصب عبدالدار کي مليا آهن اهي ڪانئن واپس وٺجن، ڇو ته هو انهيءَ اعليٰ منصب جي لائق نه آهن. جڏهن حرم جا منصب عبدمناف کي ڏنا وڃن جي ڳالهه ڪئي وئي ته انهيءَ ڳالهه تي کين ڪاوڙ آئي ۽ جنگ جون تياريون شروع ڪرڻ لڳا. آخرڪار انهيءَ ڳالهه تي فيصلو ڪري ٺاهه ڪيو ويو ته سقايه ۽ رفاده عبدالدار کان واپس وٺي هاشم کي ڏنا وڃن. هاشم پنهنجي فرض کي چڱيءَ ريت نڀائيندو رهيو. حجاج ڪرام کي دل جي خوشيءَ سان خوب ڪارائيندو رهيو. چرمي حوضن ۾ پاڻي پرائي زم زم ۽ منيٰ وٽ پيئڻ لاءِ پاڻي رکرائيندو هو. سندس نگراني ۾ تجارت ۾ به ڏاڍي ترقي ٿي. قيصر روم کي خط لکي اهو فرمان لکرائي ورتائين ته قریش جڏهن ان ملڪ ۾ تجارت جو سامان کڻي وڃن ته انهن کان ڪنهن به قسم جي ٽيڪس نه ورتي وڃي. اهڙي طرح حبش جي بادشاهه نجاشيءَ کان به اهڙي قسم جو فرمان لکرائي ورتائين. ان دور ۾ انگوريه (انقره) جيڪو مشهور شهر هو ۽ قيصر جو تخت گاهه هو، اتي جڏهن قریش تجارت سانگي ويندا هئا ته قيصر ڏاڍي عزت ۽ احترام سان انهن جو پليڪار ڪندو هو. عربستان ۾ ان دور ۾ رستا محفوظ نه هوندا هئا، جنهن ڪري هاشم مختلف قبيلن جو دورو ڪري انهن سان اهو معاهدو ڪيو ته هو قریش جي واپار يا واپاري قافلي کي ڪو نقصان نه پهچائيندا، جنهن جي بدلي ۾ قریش انهن قبيلن جي ضرورت جون شيون پاڻ ئي کڻي وٺن پهچي ويندا ۽ ساڻن خريد و فروخت ڪندا. انهيءَ ڪري قریش جو قافلو ڏاڙن ۽ قرن کان محفوظ رهندو هو ۽ قریش آسانيءَ سان تجارت ڪندا هئا. مطلب ته هاشم پاڙيسري حڪمرانن سان تعلقات هموار ڪري تجارت جو رستو آسان بڻائي رکيو. سندس ذمي حجاج جي خدمت رفاده ۽ سقايه هوندي هئي، انهيءَ لاءِ به ڪافي خرچ جي ضرورت پوندي هئي. تجارت منجهان آمدن حاصل ڪري

پنهنجي فرض کي احسن طريقي سان سرانجام ڏيندو رهيو. هاشم ئي ”رَحَلَةُ الشَّتَاءِ وَالصَّيْفِ“¹ مطلب ته گرمين ۽ سردين ۾ تجارت جو طريقو جاري ڪيو. قريش جو تجارتي قافلو سردين ۾ يمن ۽ حبشه ويندو هو ۽ گرمين ۾ شام کان غزه تائين ۽ ڪڏهن انقره تائين پهچي ويندو هو. هنن تجارتي قافلن جو انهن حڪمرانن طرفان سُٺو آڌرپاءُ ڪيو ويندو هو. مطلب هاشم جو وڏو پاءُ هو. هاشم جي وفات کان بعد رفاده ۽ سُقايه جي خدمت مطلب جي سپرد ٿي، مگر کيس انهيءَ خدمت ڪرڻ جو وقت ڪو گهڻو نه مليو، سندس وفات کان بعد آقا ﷺ جن جو ڏاڏو حضرت عبدال مطلب مطلب جاءِ نشين بڻيو ۽ هيءُ خدمت سندس ذمي ۾ آئي. حضرت عبدال مطلب به پنهنجي فرض کي احسن طريقي سان نپايو. عبدال مطلب جي وفات کان بعد هيءُ خدمت ۽ حضرت عبدال مطلب جي جاءِ نشيني حضرت ابوطالب جي حصي ۾ آئي.

حضرت عبدال مطلب

هڪ دفعي هاشم تجارت سانگي شام ويو، رستي ۾ مديني (جيڪو ان وقت يثرب جي نالي سان منسوب هوندو هو) ۾ ترسيو. اتي سالانہ بازار لڳندي هئي. بازار ۾ ويو ته اتي هڪ عورت ڏٺائين، سندس حسن ۽ شرافت ڏسي ساڻس نڪاح جي اميد دل ۾ جاڳي پيس. معلومات حاصل ڪيائين ته خبر پيس ته اها عورت بنو نجار جي خاندان سان تعلق رکي ٿي، سندس نالو سلمى آهي. هاشم ساڻس نڪاح ڪيو. شادي ڪري ان بازار ختم ٿيڻ کان بعد شام ۾ تجارت لاءِ سفر تي روانو ٿيو. رستي ۾ بيمار ٿي پيو ۽ غزه ۾ سندس انتقال ٿي ويو. پٺيان سندس گهر واري کي حمل ٿي ويو هو. انهيءَ حمل منجهان کيس پٽ پيدا ٿيو جنهن جو نالو شيبه رکيو ويو. شيبه 8 سالن تائين يثرب ۾ پرورش پاتي. هاشم جي

1. سورت القريش، آيت 2.

پيءُ مطلب کي جڏهن اهو احوال معلوم ٿيو ته پنهنجي ڀائٽي کي وٺي اچڻ لاءِ يثرب جو رُخ ڪيائين. سلمیٰ کي سندس آمد جي خبر پئي ته کيس ٽي ڏينهن مهمان ٿي رهڻ جو پيغام موڪليائين. تن ڏينهن کان بعد شيبه کي سندس همرامه ڪري موڪليائين. مڪي پهچي شيبه جو نالو عبدالمطلب پئجي ويو. ان باري ۾ به ڪافي اقوال مشهور آهن ته شيبه منجهان عبدالمطلب ڪيئن نالو پيو، پر سڀني کان صحيح ۽ قريبه قياس اهو معلوم ٿئي ٿو ته شيبه يتيم هو، سندس پرورش ۽ پالنا مطلب ڪئي جنهن جي ڪري عرب جي محاوري مطابق مطلب جو غلام ”حضرت عبدالمطلب“ مشهور ٿي ويو. حضرت عبدالمطلب جي دور ۾ ئي ابرهه ڪعبت الله تي حملو ڪيو. هاڻين جو لشڪر ساڻ ڪري ڪعبت الله کي مسمار ڪرڻ جي نيت سان حملا آور ٿيو. الله تعاليٰ پنهنجي قدرت سان ابابيل (ننڍڙا پکي) ذريعي کيس شڪست ڏني. اهو واقعو محققين ۽ تاريخدانن جي قول موجب آقا ﷺ جن جي ولادت کان 50 يا 51 ڏينهن پهريان پيش آيو.

حضرت عبدالمطلب کي ڏهه پٽ ٿيا. پاڻ باس باسي هٽائين ته اگر مون کي ڏهه پٽ ٿيا ۽ ڏهه ئي منهنجي زندگيءَ ۾ جوانيءَ کي رسيا ته انهن منجهان هڪڙو الله جي راهه ۾ قربان ڪندس. الله تعاليٰ کيس ڏهه پٽ ڏنا ۽ ڏهه ئي سندس زندگيءَ ۾ جوان ٿيا ته انهن منجهان هڪ کي قربان ڪرڻ لاءِ تيار ٿيو. ان وقت جي ڪاهن جي مشوري مطابق پٽن جا نالا لکي ڪٽو وڌائين ته حضرت عبدالله جو نالو نڪري آيو. حضرت عبدالله ڀائرن پيڙن ۾ صورت ۽ سيرت جو به سهڻو هو. پيڙن ۽ ڀائرن جو دادلو هئڻ ڪري سڀني پنهنجي والد گرامي کي عرض ڪيو ته عبدالله جي بدلي ۾ ٻئي ڪنهن پٽ جو انتخاب ڪري قربان ڪريو. مگر حضرت عبدالمطلب اهو واعدي خلافي سمجهي صاف انڪار ڪيو. انهيءَ تي سندس پيڙن روئڻ لڳيون، روئندي والد کي عرض ڪرڻ

لڳيون ته ڀلا ڏهه اُٺ عبدالله جي بدلي ۾ قربان ڪريو. ڪاهن جي مشوري سان ڏهه اُٺن ۽ حضرت عبدالله جي درميان ڪُٽو ڪڍيائين. اتفاق سان وري به ڪُٽو حضرت عبدالله جي نالي نڪتو. وري به انهيءَ ڪاهن جي مشوري موجب ڏهن جي بجاءِ ويهه اُٺ ۽ حضرت عبدالله جي درميان ڪُٽو وڌو. اتفاق سان وري به نالو حضرت عبدالله جو ئي نڪتو. اهڙي ريت هر ٻار ڏهه اُٺ وڌائي ڪُٽو ڪڍيو ويو. بالا آخر جڏهن هڪ سو اُٺ ۽ حضرت عبدالله جي درميان قرع اندازي ٿي ته اُٺن جو ڪُٽو نڪتو. انهن اُٺن کي حضرت عبدالله جي بدلي قربان ڪيو ويو. هيءَ واقدي جي روايت آهي، ابن اسحاق روايت ڪري ٿو ته اُٺن جو مشورو قريش جي سردارن ڏنو هو.

حضور اڪرم ﷺ جن پاڻ فرمايو ته مان ذبيحين جو پٽ آهيان. يعني حضور اڪرم ﷺ جن جي آباء و اجداد ۾ به اهڙيون شخصيتون شامل آهن جن کي الله تعاليٰ جي نالي تي ذبح ڪرڻ جي ڪوشش ڪئي وئي پر الله تعاليٰ پنهنجي ڪامل قدرت سان کين ذبح ٿيڻ کان بچائي دنيءَ ۽ اُٺن کي قربان ڪرايو. يعني حضرت اسماعيل عليه السلام ۽ حضرت عبدالله بن عبدالمطلب. جڏهن حضرت عبدالله قربانيءَ کان بچي ويو ته حضرت عبدالمطلب کي سندس شادي ڪرائڻ جو فڪر لاحق ٿيو. زهره قبيلي جي وهب بن عبدالمنف جي نياڻي حضرت آمنه ان وقت قريش جي سڀني خاندانن ۾ ممتاز هئي. سندس تعلق بنو زهره سان هو. ان وقت هوءَ پنهنجي چاچي وهيب وٽ رهندي هئي. حضرت عبدالمطلب وٽس پنهنجي پٽ حضرت عبدالله جي شاديءَ جو پيغام کڻي ويو جيڪو وهيب قبول ڪيو ۽ نڪاح ٿيو.¹ انهيءَ موقعي تي حضرت عبدالمطلب جو نڪاح وهيب جي نياڻي هاله سان ٿيو. حضرت حمزه انهيءَ هاله جي بطن مبارڪ مان پيدا ٿيو. حضرت بيبي آمنه ۽ هاله پاڻ ۾ سوت هيون.

1. امير حمزه، رويي ميري حضور ﷺ کي، ص 28، لاهور، دارالاندلس 1430ھ

دستور موجب حضرت عبدالله ٽي ڏينهن ساهرن ۾ رهيو پوءِ واپس پنهنجي گهر موٽي آيو.

حضرت عبدالله تجارت لاءِ شام ويو، واپسيءَ ۾ مديني ۾ رهيو اتي بيمار ٿي پيو ۽ اتي ئي رهي پيو. اها خبر جڏهن حضرت عبدالطلب کي پئي ته پنهنجي وڏي پٽ حارث کي خبرگيريءَ لاءِ موڪليائين. هو جيئن ئي مديني ۾ پهتو ته حضرت عبدالله جو انتقال ٿي چڪو هو. 1 پاڻ سڄي خاندان جو چهيتو هو جنهن ڪري سندس انتقال سموري خاندان کي ڏاڍو ڏک رسايو. حضرت عبدالله پنج اُٺ، پڪرين جو هڪ ڌڻ ۽ هڪ باندي حضرت برڪه (ام ايمنؓ) ميراث ۾ ڇڏيا جيڪي بعد ۾ آقا ﷺ جن کي وراثت ۾ مليا.

ولادت قدسي

حضرت عيسى عليه السلام بشارت ڏني هئي.

وَإِذْ قَالَ عِيسَى ابْنُ مَرْيَمَ يَبْنِي إِسْرَءِيلَ إِنِّي رَسُولُ اللَّهِ إِلَيْكُمْ مُصَدِّقًا لِّمَا بَيْنَ يَدَيَّ مِنَ التَّوْرَةِ وَمُبَشِّرًا بِرَسُولٍ يَأْتِيهِ مِنْ بَعْدِي اسْمُهُ أَحْمَدُ ۖ 2.

انهيءَ جان آفرين بشارت جو ظهور حضرت بيبي آمنه جي بطن مبارڪ منجهان مختلف قولن منجهان راجع قول موجب بروز سومر 22 اپريل 571ع پهرين عام الفيل يڪم جيٺ سم 628 بڪرمي صبح صادق جي وقت ابرهه جي ڪعبت الله تي حملي ڪرڻ کان 50 يا 51 ڏينهن بعد مڪي شريف جي مشهور گهٽي سوق اليل ۾ حضرت ابراهيم عليه السلام کان اندازاً ٽي هزار سال بعد جلوه افروز ٿيو. ابن خلدون ۽ علامه طبري جي قول مطابق ولادت 12 ربيع الاول تي ٿي. ولادت کان فوراً بعد شق صدر (سينو مبارڪ چاق ڪرڻ) جو واقعو پيش آيو. پاڻ سڳورن جي

1. خليق احمد مفتي، سيرت النبي ﷺ، طبع اول، ص 36، متحده عرب امارات 2014

2. سورت الصف، آيت 6.

پيدائش وقت حضرت بيبي آمنه کي قيصر ۽ ڪسريٰ جا محلات ڏسڻ ۾ آيا.

اسم گرامي

جنهن معصوم ٻارڙي جي آمد جو منتظر پوري خاندان سان گڏ پورو مڪو شريف هو جو نالو سندس ڏاڏي ”محمد“ رکيو ۽ امڙ جيجل ”احمد“ رکيو.

حضور اڪرم ﷺ جن پنهنجي والدين جا اڪيلا ٻار هئا. والد محترم جو انتقال سندن پيدائش کان ڇهه (6) مهينا اڳ ۾ ٿي چڪو هو. پنهنجي نوجوان پياري پٽ حضرت عبدالله جي يادگار جي منتظر پوڙهي پيءُ حضرت عبدالمطلب کي حضرت ام ايمن جي زباني جيئن ئي انهيءَ يادگار جي پيدا ٿيڻ جي خبر پئي ته گهر آيو ۽ اچي ٻارڙي کي کڻي سڌو ڪعبت الله ۾ ويو ۽ دعا گهري واپس آيو. پيدائش جي ستين ڏينهن قرباني ڪري قریش جي دعوت ڪئي. دعوت کائي ماڻهن پڇيو ته اوهان ٻارڙي جو نالو ڇا رکيو آهي؟ حضرت عبدالمطلب ورائيو ته: ”محمد“. اهو نالو ٻڌي قریش تعجب ۾ چوڻ لڳا ته توهان خاندان جي مروج سڀني نالن کي ڇڏي هي نالو ڇو رکيو؟ ان سوال جي جواب ۾ ورائيائين ته: آءٌ چاهيان ٿو ته منهنجو هي ٻچو دنيا جي تعريفن ۽ ساراهن جو مرڪز بڻجي.

حضرت ثويبہ جيڪا ابولهب جي باندي هئي، انهيءَ اچي ابولهب کي ڀائٽي جي پيدا ٿيڻ جي خوشخبري ٻڌائي ته ابولهب اها خوشخبري ٻڌي حضرت ثويبہ آزاد ڪري ڇڏيو.

ولادت مبارڪ جي ٻئي ڏينهن تي يوسف نامي هڪ يهودي هن مقدس نونھال کي ڏسي چيو ته هي ٻار نبي ٿيندو. ولادت جي ستين ڏينهن تي عقيقو (چنڀي) ڏاڍي خوشيءَ سان ڪئي وئي.

رضاعت

سڀ کان پهريان حضور اڪرم ﷺ جن کي سندن امڙ حضرت بيبي آمنه پنهنجي ٽڄ پياري، ائين ڏينهن ابولهب جي باندي حضرت ثوبه¹ کير پياريو، جيڪا حضرت حمزه جي پڻ رضاعي امڙ هئي) ۽ بعد ۾ حضرت خوله² ٽڄ پياري. انهيءَ کان بعد بهراڙيءَ جي خالص آبھوا، خالص کاڌ خوراڪ ۽ خالص ٻولي ڏيڻ لاءِ عرب شرفاء جي دستور موجب کين حارث جي گهر واري حضرت حليمه سعديه³ (امِ ڪبته) جنهن جو تعلق بنو حوازن سان هو جي حوالي ڪيو ويو. حضرت حليمه سعديه هر ڇهين مهيني حضور اڪرم ﷺ جن کي ڪڍي مڪي شريف ۾ حضرت بيبي آمنه ۽ ٻين رشتيدارن سان ملائي موٽي ايندي هئي. ٻن سالن کان پوءِ حضور اڪرم ﷺ جن جو کير ڇڏايو ويو. جنهن کان پوءِ حضرت حليمه سعديه⁴ حضور اڪرم ﷺ جن کي ڪڍي حضرت بيبي آمنه جي حوالي ڪيو. ان وقت ۾ مڪي شريف ۾ وبا ڦهليل هئي. جنهن ڪري حضرت بيبي آمنه مڪي شريف جي آبھوا اڃان پنهنجي هن دل جي ٽڪڙي لاءِ موافق نه سمجهي واپس ڪيو ته اڃان ڪجهه وقت بهراڙيءَ جي آبھوا ۾ پرورش پائي. حضرت حليمه سعديه⁵ جي وڏي نياڻي شيما هئي، جنهن جي حضور اڪرم ﷺ جن سان تمام گهڻي انسيت هوندي هئي. شيما ئي حضور اڪرم ﷺ جن کي ڪڍي ڪيڏائيندي، ڪڏائيندي ۽ ڪارائيندي هئي.

هوازن جو قبيلو فصاحت ۽ بلاغت ۾ مشهور هو. ابن سعد طبقات ۾ روايت ڪري ٿو ته رسول الله ﷺ جن فرمائيندا هئا ته مان توهان سڀني کان وڌيڪ فصيح تر آهيان. ڇو ته مان قريش خاندان منجهان

1. محدث، شاه ولي الله دهلوي، سيرت الرسول ﷺ، متجم: خليف محمد عاقل، ص 13،

آهيان ۽ منهنجي زبان بنوسعد جي آهي. بنو سعد هوازن جي قبيلي کي چوندا آهن.

رضاعي ڀائر پيرون

حضور اڪرم ﷺ جن کي حضرت حليمه سعديه بن سالن تائين پنهنجي ٿڃ پياريندي رهي. انهيءَ رشتي جي ڪري سندس اولاد حضور اڪرم ﷺ جن جا رضاعي ڀائر ۽ رضاعي پيرون بڻيو. حضرت حليمه سعديه کي چار ٻار هئا. عبدالله، انيس، حذيفه ۽ حذافه (شيماء). هنن رضاعي ڀائرن ۽ پيرون منجهان عبدالله ۽ شيماء رضي الله عنهما کي اسلام جي دولت نصيب ٿي باقين جي حال جي خبر نه پئجي سگهي.

امڙ جي آغوش ۾ پرورش

جڏهن حضور اڪرم ﷺ جن جي عمر مبارڪ چار سال ٿي ته حضرت حليمه سعديه کين واپس آڻي سندن امڙ جي حوالي ڪيو. حضور اڪرم ﷺ جن پنهنجي امڙ جي آغوش ۾ رهيا. جڏهن سندن عمر ڇهه سال ٿي ته سندن امڙ کين ساڻ ڪري پنهنجي نانائن سان ملاقات ڪرڻ لاءِ مدينه منوره سفر تي رواني ٿي. انهيءَ سفر ۾ حضرت ام ايمن به ساڻن گڏ هئي. مديني شريف ۾ هنن دارالنابع ۾ قيام ڪيو. مديني کان واپسيءَ جي سفر تي حضرت بيبي آمنه جي طبيعت خراب ٿي پئي ۽ ”ابواء“ جي مقام تي پهتا ته حضرت بيبي آمنه جي وفات ٿي وئي.¹ اتي ئي کيس دفن ڪيو ويو. حضرت ام ايمن حضور اڪرم ﷺ جن کي ساڻ ڪري واپس مڪي شريف آئي. حضور اڪرم ﷺ جن جي نانيءَ جو نالو ام حبيبہ ۽ ڏاڏيءَ جو نالو فاطمه هو.

1. ندوي، سيد ابوالحسن علي، مولانا، نبي رحمت ﷺ، ص 131، ڪراچي، مجلس تعليمات

حضرت عبدالمطلب جي پرورش ۾

امڙ سائڻ جي وفات کان بعد پاڻ سڳورن ﷺ جن کي سندن ڏاڏي حضرت عبدالمطلب پاليو. حضرت عبدالمطلب پنهنجي ڇهيتي پٽ جي يادگار کي ساه ۾ سانڍي سندس تربيت ڪرڻ لڳو. اڪثر اوقات پنهنجي هن معصوم ٻچي کي پاڻ سان گڏ ويهاري ڇڏيندو هو. پنهنجي ڏاڏي جا ايترا دادلا هئا جو سندس مسند تي بلا تڪلف ويهي رهندا هئا. حضرت عبدالمطلب جي لاءِ ڪعبت الله جي ديوار سان متصل هڪ ڇتائي وڇائي ويندي هئي، جنهن تي پاڻ ويهندو ۽ سندس پٽ ان جي ڪنارن تي ويهي رهندا هئا، مگر حضور اڪرم ﷺ جن بلا تڪلف پنهنجن ڇاڇن کي اورانگي ڏاڏي جي هنج ۾ ويهندا هئا. شروع ۾ ڪئي ڇاڇن کين ڏاڏي جي هنج ۾ ويهڻ کان روڪيو پر حضرت عبدالمطلب کين اشاري سان روڪي پنهنجي پياري پوتي کي پاڻ سان گڏ ويهاري ڇڏيندو هو. حضرت عبدالمطلب پنهنجي پوتي جي چيلهه تي هٿ ڦيريندو ۽ چونڌو هو ته هي منهنجو پٽ وڏو ماڻهو ٿيندو، سندس خاص شان هوندو. 1 ڏاڏي سائين سان ڪيڏندي لاڏ ڪوڏ ڪندي اڃان ٻه سال ئي مس گذريا ته 580ع ۾ حضور اڪرم ﷺ جن کي پنهنجي ڏاڏي سائين جي جدائيءَ جو به غم برداشت ڪرڻو پيو. حضرت عبدالمطلب پنهنجي وفات کان پهريان پنهنجي هن جگر جي ٽڪڙي جي پرورش ۽ نگرانيءَ جو ذمؤ پنهنجي پٽ حضرت ابوطالب جي حوالي ڪري کيس نصيحت ڪئي. حضرت ام ايمنؓ چوندي هئي ته ان ڏينهن مون ڏٺو ته جنازي جي پٺيان محمد (ﷺ) روئندو وڃي رهيو هو. جڏهن خود حضور اڪرم ﷺ جن کان پڇيو ويو ته ڇا توهان کي پنهنجي ڏاڏي جي وفات ياد آهي؟ فرمايائون ته چڱي نموني ياد آهي، منهنجي عمر ان وقت اٺ (8) سال هئي.

حضرت ابوطالب جي سرپرستيءَ ۾

حضرت ابو طالب ۽ زبير حضرت عبدالله جا سڳا ڀائر (تنهي جي امڙ ساڳي هئي) هئا. حضرت ابو طالب پنهنجي مرحوم ڀاءُ جي هن نشانيءَ جي پنهنجي والد محترم جي نصيحت مطابق اهڙي ته تربيت ڪيائين جو ان جو مثال مشڪل سان ملندو. ڪثير العيال هوندي به حضور اڪرم ﷺ جن تربيت ۽ پالنا جو حق افضل طريقي سان ادا ڪيائين. حضرت ابوطالب پنهنجي هن ڀائٽي کي پنهنجي اولاد کان به وڌيڪ پيار ڏنو ۽ سندس تربيت پنهنجي اولاد کان وڌ ڪيائين. کيس هر وقت پاڻ سان گڏ رکندو هو، حَتّٰى ڪه سمهڻ وقت به پاڻ سان گڏ سمهاريڻدو هئس. پنهنجي اولاد کان به وڌيڪ پنهنجي ڀائٽي جي پرواه ڪندو هو. سندس گهر واري فاطمه بنت اسد به حضور اڪرم ﷺ جن کي پنهنجي اولاد کان وڌ ڀائيندي هئي. حضرت ابوطالب حضرت عبدالمطلب کان بعد قریش ۾ سڀني کان وڌيڪ معزز، مڪرم ۽ اثر رسوخ وارو هو. ڀائرن ۾ به سندس شان شوڪت سڀني کان مٿي هو، باقي مال ۽ دولت جي اعتبار سان ٻيا کانئس ڪافي مٿي هئا.

بحيره راهب سان ملاقات

قریش جي دستور موجب حضرت ابوطالب به تجارت ڪندو هو. جڏهن حضور اڪرم ﷺ جن جي عمر ٻارهن (12) سال ٿي ته حضرت ابوطالب تجارت سانگي شام جي سفر لاءِ تياري ڪئي. سندس ڪجهه وقت جي دوري حضور اڪرم ﷺ جن کي گوارا نه ٿي، جنهن ڪري پاڻ پنهنجي چاچي کي چئڻي پيا. حضرت ابوطالب به دل هاري ويٺو، آخر دل هٿان مجبور ٿي هن سفر ۾ پنهنجي هن چهيتي ڀائٽي کي به ساڻ ڪيائين. هن سفر ۾ بصرى ۾ پهتا ته هڪ عيسائي راهب جي خانقاه وٽ

پڙاءُ وڌائون. ان عيسائي پادري جو نالو بحيره (جرجيس) هو.¹ اتفاق سان جنهن وقت هي تجارتي قافلو وادي ۾ داخل ٿي رهيو هو ته ان وقت هو چرچ جي بالڪنيءَ ۾ چهل قدمي ڪري رهيو هو. جڏهن سندس نظر هن قافلي تي پئي ته هن جيڪي منظر پنهنجي اکين سان ڏٺا انهن کيس هن قافلي جي مهمان نوازي ڪرڻ تي مجبور ڪيو. راهب حضور اڪرم ﷺ جن کي ڏسي حضرت ابوطالب کي ٻڌايو ته هي معصوم ٻار نبي موعود ئي آهي. هن معصوم کي يهودين جي علائقي نه وٺي وڃو، مباداهو کيس سڃاڻي ڪٿي ڪو نقصان رسائڻ جي ڪوشش نه ڪن. اها ڳالهه ٻڌي ڪانئس ان جو سبب ڀڄيو ته توهان ڪيئن نبي موعود هئڻ جي دعوى ڪريو ٿا؟ اهو ٻڌي وراڻيائين ته مون ڏٺو ٿي ته جڏهن توهان وادي ۾ داخل ٿيا ته ان وقت هن معصوم بالڪ مٿان بادل جو سايو هو، هر وڻ ۽ پٿر سجده ريز هو. هن منجهه مون کي نبوت جا اهي آثار ۽ نشان نظر اچن ٿا جيڪي اسان جي ڪتابن ۾ موجود آهن. اها ڳالهه ٻڌڻ کان بعد هن شفيق چاچي حضور اڪرم ﷺ جن کي بصرى کان ئي واپس موٽائي ڇڏيو.

حرب فجار ۾ شرڪت

عربن ۾ اسلام جي آغاز تائين ختم نه ٿيندڙ لڙائين جو هڪ سلسلو سالن ۽ صدين کان وٺي جاري هو. انهن سڀني جنگين ۾ هيءُ جنگ فجار سڀ کان وڌيڪ مشهور ۽ خطرناڪ هئي. هيءُ لڙائي قريش ۽ قيس جي قبيلن جي درميان هئي. هن جنگ جي خاطر قريش جي هر هڪ خاندان پنهنجون الڳ الڳ فوجون ٺاهيون هيون. هاشم جي خاندان جو علم بردار زبير بن عبدالمطلب هو ۽ حضور اڪرم ﷺ جن به انهيءَ ٽولي ۾ شامل هئا. ڏاڍي زور جي لڙائي ٿي. پهريان قيس ۽ پوءِ قريش

1. مبارڪپوري، صفي الرحمان، مولانا، الرحيق المختوم اردو، ص 89، لاهور مڪتبه السلفيه

غالب آيا. آخرڪار ڳالهه صلح ڪرڻ تي ختم ٿي. هن لڙائي ۾ قريش جو سپه سالار حرب بن اميه حضرت ابو سفيانؓ جو والد هو. هن جنگ ۾ قريش حق تي هٿا جنهن ڪري حضور اڪرم ﷺ جن به 15 سالن جي عمر ۾ هن جنگ ۾ شامل ٿيا. هن جنگ کي حرب فجار انهيءَ ڪري چون ٿا جو هيءَ لڙائي حرمت وارن انهن مهينن ۾ وڙهي وئي جن ۾ جنگ ڪرڻ ناجائز هئي. هن لڙائي ۾ سوين گهر اجڙيا ۽ قتل و غارت ڪيتريون ئي جهوليون خاليون ڪري ڇڏيون هيون. هيءَ خون ريز لڙائي 4 سال جاري رهي.

حلف الفضول

هن لڙائي ۾ موت جو ڪيل ڏسي ڪجهه اصلاح پسند ماڻهن جي دل ۾ صلح ڪرڻ جي خواهش پيدا ٿي. انهيءَ لاءِ هڪ تحريڪ هلائي صلح جو رستو هموار ڪيو ويو. ماڻهو جنگ فجار کان جيئن ئي واپس آيا ته انهن زبير بن عبدالمطلب جيڪو حضور اڪرم ﷺ جن جو چاچو هو ۽ پنهنجي خاندان جو سرگنا هو کي تجويز پيش ڪئي. هاشم، زهره ۽ تميم خاندان عبدالله بن جدعان جي گهر ۾ جمع ٿيا ۽ معاهدو ٿيو ته اسان منجهان هر شخص مظلوم جي حمايت ڪندو ۽ ڪوبه ظالم مڪي ۾ نه رهندو. حضور اڪرم ﷺ جن ان معاهدي ۾ شريڪ هئا ۽ نبوت جي دور ۾ فرمائيندا هئا ته ”ان معاهدي جي مقابلي ۾ اگر مون کي سرخ رنگ جا اُٺ به ڏنا وڃن ها ته به مان نه بدليان ها ۽ اڄ به اهڙي معاهدي لاءِ ڪير به سڏي ته مان حاضر آهيان.“¹

هن معاهدي کي حلف الفضول ان ڪري چوندا آهن جو سڀ کان پهريان جن جن ماڻهن جي دل ۾ هن معاهدي جو خيال آيو انهن جي نالن

1. اسرار احمد، ڊاڪٽر، رسول ڪامل ﷺ، ص 31، بار اول تا بار هفتم، 1983 تا 1995، لاهور
مرڪزي انجمن خدام القرآن

۾ فضيلت جو مادو داخل هو. يعني فضيل بن حرث، فضيل بن واء ۽ مفضل. هي ماڻهو جرهم ۽ قطوار قبيلي جا هئا. اهو معاهدو ته بيڪار رهجي ويو جو ڪنهن کي به ياد به نه رهيو، ڇنانچہ قريش نئين سر ان جو بنياد وڌو. هن نيڪ نيت ماڻهن کي ان جو ثمر اهو مليو جو اڄ به صديون گذرڻ باوجود انهن جا نالا يادگار رهجي ويا. هن حلف الفضول جو معاهدو هنن ڳالهين تي ٿيو:

1. اسان مظلوم جي مدد ڪنداسين، اهو چاهي مڪي شريف جو باشندو هجي يا نه هجي ۽ ڪنهن به ظالم کي مڪي شريف ۾ رهڻ نه ڏنو ويندو.
2. اسان يتيمن ۽ بيواهن جي مدد ۽ ديوک پال ڪنداسين.
3. اسان پاڻ کي لڙائي کان روڪينداسين.

تجارت

حضور اڪرم ﷺ جن پنهنجي چاچي حضرت ابوطالب سان پنهنجي بچپن ۾ ڪافي دفعا تجارت جي سفر ۾ شريڪ رهيا. انهن تجارتي سفرن منجهان ڪافي تجربو حاصل ڪري ورتائون. پاڻ سڳورن ﷺ جن جي حسن معاملہ جي شهرت هر طرف ڦهلجي چُڪي هئي. ماڻهو خاص ڪري پنهنجو سرمايو ڪنهن تجربڪار ۽ امين ماڻهو جي هٿن ۾ ڏئي کيس پنهنجي منفعي ۾ حصيدار بڻائيندا هئا. حضور اڪرم ﷺ جن جڏهن جوان ٿيا ته کين سڀ کان پهريان تجارت ڪرڻ جو خيال آيو. حضور اڪرم ﷺ جن کي به اهڙيون پيش ڪشون ٿينديون رهيون جن کي پاڻ خوشيءَ سان قبول فرمائيندا هئا. جڏهن حضور اڪرم ﷺ جن تجارت جي ميدان ۾ آيا ته سندن تعلقات به وسيع ٿيڻ لڳا. ماڻهن سان مالي معاملات ٿيڻ ڪري ۽ ميل ملاقات سبب ماڻهن کي کين پرڪٽ

جو موقعو مليو. حضور اڪرم ﷺ جن شام طرف پنهنجو ٻيو تجارتي سفر 24 سالن جي عمر ۾ ڪيو.

صادق ۽ امين جو لقب ملڻ

جن ماڻهن پاڻ سڳورن ﷺ جن کي ويجهي کان ڏٺو اهي ئي پاڻ سڳورن ﷺ جن جا وڌيڪ گرويده ٿيا. ڏهه ٻارهن سالن جي عرصي ۾ پاڻ سڳورن ﷺ جو ڪردار، امانتداري، ايمانداري ۽ سچائي کين پنهنجو اهڙو ته زرخريد ڪري ڇڏيو جو هو پاڻ سڳورن ﷺ جن جو نالو ڪڻڻ گواره نه ڪندا هئا، بلڪ سندن نالو ڪڻڻ بي ادبي سمجهندا هئا. مڪي شريف جا وڏا وڏا تاجر ۽ سيٺ جن کي پنهنجي دولت تي ناز هوندو هو، جن کي پنهنجي بين الاقوامي تعلقات تي فخر هوندو هو، سندن تجارتي قافلا شام، يمن ۽ فارس وغيره تجارت سانگي ويندا رهندا هئا، افريقا جي بازارن ۾ سندن خريد و فروخت ٿيندي رهندي هئي، انهن ملڪن جي شاهوڪار، آفيسرن ۽ بادشاهن سان سندن مراسم ۽ جاڻ سڃاڻ هوندي هئي، هو کانئن پنهنجي ڳالهه ميجرائي سگهن پيا، ان وقت جي مشاعرن ۾ سندن فخريه قصيده عام پڙهيا ويندا هئا، انهن مشاعرن ۾ سندن عظمت ۽ وڏائي جا گيت ڳايا ويندا هئا، انهن گيتن جو توڙ ڪرڻ وارن سان وڙهي پوندا هئا، ايتري تائين جون تلوارون مياڻن منجهان نڪري اينديون هيون، انهن فاخر ۽ خود پست تاجرن ۽ سينيٽن کي به حضرت عبدالله جي هن دُر ڀتيم ﷺ پنهنجي غير معمولي سچائي ۽ ديانداري سان پنهنجو گرويده ڪري ڇڏيو جو هو به متاثر ٿي ”الصادق“ ۽ ”الامين“ ٿي چوندا هئا ۽ اهي به نالو ڪڻڻ کي بي ادبي سمجهندا هئا. الامين ۽ الصادق جا ٻئي نالا هر زبان تي اهڙا ته زد عام ٿيا جو انهن قومي لقب جي حيثيت اختيار ڪري ورتي. حضور اڪرم ﷺ جن کي ”الصادق“ جو لقب 35 سالن جي عمر ۾ مليو.

انهن ڏينهن ۾ ئي پاڻ سڳورن ﷺ جن کيترن ئي قبيلن جي سردارن ۽ معزز ماڻهن کي ملڪ جي بدامني، رستن جون خطرناڪيون، مسافرن جو لُٽجڻ، غريبن تي ڏاڍن جو ظلم بيان ڪري سڀني جي انهن ڳالهين طرف توجه ڪرائي. ان محنت جي نتيجي ۾ هڪ انجمن قائم ٿي، جنهن ۾ بنو هاشم، بنو المطلب، بنو اسد، بنو زهره ۽ بنو تميم شامل ٿيا. ان انجمن ۾ هيٺيان عهد ڪيا ويا. ”اسان ملڪ منجهان بدامني دور ڪنداسين، اسان مسافرن جي حفاظت ڪنداسين، اسان غريبن جي مدد ڪندا رهنداسين ۽ اسان زبردست کي زير دست مٿان ظلم ڪرڻ کان روڪينداسين. اهڙن سماجي ۽ فلاحي ڪمن جو به ڪين صادق ۽ امين چورائڻ ۾ گهڻو عمل دخل آهي.“

حضرت خديجہ سان نڪاح

مڪي شريف جي نهايت شريف خاندان جي هڪ بيواھ عورت خديجہ بنت خويلد بن ياسر هئي. پاڻ ڪافي مالدار عورت هئي، هوءَ پنهنجو پئسو تجارت ۾ لڳائيندي هئي. حضرت خديجہ حضور اڪرم ﷺ جن جون خوبيون ۽ وصفون ٻڌيون هيون. انهيءَ ڪري پاڻ سڳورن ﷺ جن جي سچائي، ديانت داري ۽ سليقه شعاري بابت معلومات حاصل ڪري پاڻ ئي حضور اڪرم ﷺ جن کي پنهنجي پئسي تي تجارت ڪرڻ جي درخواست ڪيائين. پاڻ سڳورن ﷺ جن سندس اها درخواست خوشي خوشي منظور ڪئي. حضور اڪرم ﷺ سندس مال تجارت کڻي شام طرف روانا ٿيا. سفر جي دوران جڏهن پاڻ سڳورا ﷺ شام جي شهر بصرى پهتا ته ڪجهه دير آرام ڪرڻ لاءِ هڪ وڻ جي چانوَ ۾ ويهي رهيا. اتي نسطورا نالي هڪ راهب رهندو هو. اهو حضور اڪرم ﷺ جن جي خدمت اقدس ۾ حاضر ٿيو ۽ چوڻ لڳو ته عيسى بن مريم عليه السلام کان پوءِ اڄ تائين هن وڻ هيٺ توهان کان علاوه ٻيو ڪوبه نه لٿو

آهي، ڇو ته هن وٽ جي هيٺان نبين کان علاوه ٻيو ناهي ترسندو. پوءِ هن حضور اڪرم ﷺ جن کي ويجهو کان ڏاڍي غور سان ڏٺو، پاڻ سڳورن ﷺ جن جي نيٽن منجهه لالي ڏسي چوڻ لڳو ته ”هي اهو ئي نبي آهي، هي آخري نبي آهي.“¹ ان تجارتي سفر ۾ حضرت خديجہ جو غلام ميسره به ساڻن همسفر هو. ان تجارت ۾ ڪافي سُني بچت ٿي. تجارتي سفر کان واپسيءَ تي غلام ميسره جيڪي خوبيون پاڻ سڳورن ﷺ جن ۾ پنهنجي اکين سان ڏٺيون سي حضرت خديجہ سان بيان ڪيائين. پهريان سندن ڪردار ۽ سچائي جا چرچا ٻڌا هئائين پر غلام ميسره نه صرف پاڻ سڳورن جي ايمانداري بيان ڪئي بلڪه سندن اخلاق جي به اهڙي تعريف ڪئي. اها تعريف ٻُڌڻ کان بعد پاڻ ئي حضور اڪرم ﷺ جن ڏانهن حضرت نفيسا جيڪا سندس سهيلي هئي جي هٿان پنهنجي نڪاح جو پيغام موڪليائين. حالانڪ انهيءَ کان پهريان پاڻ مڪي جي وڏن وڏن سردارن ۽ امير ماڻهن جي موڪليل نڪاح جي پيغامن کي انڪار ڪري چُڪي هئي. بصرى کان تجارتي سفر جي واپسي کان ٿي مهينا گذرڻ بعد حضرت خديجہ نڪاح جو پيغام موڪليو. حضور اڪرم ﷺ جن پنهنجي چاچي حضرت ابو طالب سان انهيءَ باري ۾ مشورو ڪيو. سندس مشوري موجب انهيءَ رشتي لاءِ حامي پري ۽ سندن نڪاح ٿيو.² حضور اڪرم ﷺ جن جو هي پهريون نڪاح سندن چاچي حضرت ابوطالب پڙهيو. ان وقت حضور اڪرم ﷺ جن جي عمر پنجويهه (25) سال هئي ۽ حضرت خديجہ جي عمر چاليهه سال هئي، سندس هي ٽيون نڪاح هو ۽ کيس پهرين مڙسن منجهان اولاد پڻ هو.

1. محمد عبدالقوي، مولانا، ذڪر حبيب ﷺ، ص 35، حيدرآباد، برڪات بڪ ڊپو

2. ثانوي، اشرف علي، مولانا، نشر طيب في ذڪر النبي الحبيب ﷺ، طبع اول، ص 39،

هن اڌروٽ عمر جي عورت ۽ حسن جمال جي پيڪر، قوه جواني واري جوڌي، جسماني صحت ۾ تمام عمدہ، شڪل و صورت بي مثال، اخلاق ۽ عادت ۾ پوري مڪي شريف جو قيمتي هيرو، وٽس دولت ۽ مال ملڪيت جا ڪي انبار ته نه هئا مگر پاڻ ڪامياب تجارت ۾ اهڙو ته نالو پيدا ڪري چڪو هو جو سندس مقابلي ۾ دولت، شهرت ۽ ثروت ڪا خاص اهميت نه پئي رکي، مڪي شريف جي سڀني خاندانن ۾ سڀني کان شريف گهراڻي جي امين ۽ صادق نوجوان جي شادي بظاهر بي جوڙ نظر اچي ٿي، ان بيواهه جي رشتي ۾ ڪافي دلچسپيون ٿي سگهن پيون، جيئن هو دولتمند هئي، معزز ۽ شريف خاندان جي شريف زادي هئي، ڪافي عقلمند ۽ سليفه شعار هئي، مگر ٻئي طرف جنهن خوددار نوجوان پنهنجي زندگي خود ناهي، جنهن ننڍپڻ ۾ به گوارا نه ڪيو ته سندس بار ڪنهن ٻئي تي پوي، ڪنهن به عورت جي دولت ۽ شهرت سندس غيرت ۽ خودداريءَ لاءِ هڪ چئلينج ته ٿي سگهي ٿي پر دلچسپي ۽ ڪشش جو سبب نه ٿي بڻجي سگهي. البتہ نيڪ نيتي، نيڪ نفسي، راست بازي، ايمانداري، امانتداري، سچائي ۽ خلق خدا سان همدردي اهڙيون صفتون آهن جيڪي انهيءَ ظاهري دولت کان وڌيڪ آهن. حضور اڪرم ﷺ جن جي ذات ته سُنين صفتن ۽ وصفن جو اڻ گُٽ خزانو هئي ۽ هيءُ نيڪ سيرت ۽ نيڪ نفس عورت جيڪا دنيا جون تقريباً سڀ بهارون ڏسي چُڪي هئي اها انهن صفتن جي قدردان هئي. مطلب ته هڪ طرف جوهر هو ته ٻئي طرف جوهرِي هو. ان جو نتيجو بعد ۾ بلڪل عيان ٿيو ته هيري جو قدر جوهرِي خوب سڃاتو ۽ پنهنجي اندازي موجب سؤ سيڪڙو ڪامياب رهيو. بظاهر هي بي جوڙ نظر ايندڙ رشتو اهڙو ته مبارڪ ثابت ٿيو جو خاندان ۽ گهر وارا سڀ رشڪ ڪندا هئا. خود پاڻ سڳورن ﷺ جون اهي گهر واريون جيڪي بعد ۾ سندن حرم ۾ داخل ٿيون، جڏهن آقا ﷺ جي زباني حضرت خديجہؓ جون

تعريفون ٻڌيون هيون ته کين دنيا منجهان رخصت ٿيل ان گهرواريءَ مٿان به رشڪ ٿيڻ لڳندو هو.

شادي کان بعد تجارت يا ڪاروبار جي طرف ڪو خاص ڌيان نه ڏنو باقي قوم جي خدمت، ماڻهن سان همدردي، خدا پرستي ۽ خدا ترسي واري خوبين ۾ اڃان به وڌيڪ اضافو ٿيندو رهيو. اهي ئي وصفون هيون جيڪي حضرت خديجہؓ کي حضور اڪرم ﷺ جن ڏانهن ڪشش جو سبب بڻيون انهن ۾ اضافي جي ڪري سندس گرويدگي ۾ پڻ اضافو ٿيندو رهيو. حضرت خديجہؓ نه صرف پاڻ سڳورن ﷺ جي خانگي زندگيءَ ۾ رفيق حيات بڻي پر قومي، ملي ۽ سماجي خدمتن ۾ به رفيق حيات، ساڃي هت مثل ۽ هڪ بهترين دوست جيان ساٿ ڏيندي رهي. حضور اڪرم ﷺ جن جي ذات مٿان حضرت خديجہؓ جو ڪو مال ملڪيت خرچ نه ٿيو پر قومي خدمت ۾ سندس پوري ملڪيت خرچ ٿي وئي جيڪا پاڻ دل جي خوشيءَ سان خرچ ڪندي رهي. هيءَ ملي خدمت ايتري پئماني تي ٿي جو حضرت خديجہؓ جي وفات وقت هن گهراڻي جو شان فقر ۽ فاقه ٿي رهيو. پنهنجي ساري جيون پونجي رب جي رضا خاطر عوام مٿان لُٽائڻ هن گهر جو شيوا رهيو. حضور اڪرم ﷺ جن فرمائيندا هئا ته ماڻهن مون کي امداد کان محروم رکيو، خديجہ منهنجي مدد ڪئي، ماڻهن مون کي انڪار ڪيو مگر خديجہ هر موقعي تي منهنجي تصديق ڪندي رهي ۽ منهنجي همت وڌائيندي رهي.

حضرت خديجہؓ پنجويهه (25) سالن کان به ڪجهه وڌيڪ عرصو آقا ﷺ جن سان سندن زوجيت جي شرف هيٺ گذاريو. حضور اڪرم ﷺ جن کي سندس بطن مبارڪ منجهان ڇهه (6) ٻار ٿيا. ٻه پٽ حضرت قاسم ۽ حضرت عبدالله (طاھر) جيڪي ننڍپڻ ۾ هن دار فاني مان ڪوچ ڪري دارالبقا جي طرف راهي ٿيا ۽ چار نياڻيون حضرت زينب، حضرت رقيه، حضرت ام ڪلثوم ۽ حضرت بيبي فاطمه رضي الله عنهن اجمعين.

حضرت قاسم[ؓ] جي ڪري حضور اڪرم ﷺ جن جي ڪنيت ابوالقاسم مشهور ٿي. پٽ ته بچپن ۾ دنيا منجهان رخصت ٿي ويا پر چارئي نياڻيون جوان ٿيون ۽ سندن شاديون به ٿيون. حضور اڪرم ﷺ جن جي وصال کان پهريان ئي سڀني صاحبزادين جي به وفات ٿي وئي سواءِ هڪ صاحبزادي خاتون جنت حضرت فاطمة الزهري[ؓ] جي. حضور اڪرم ﷺ جن جي اولاد منجهان حضرت ابراهيم[ؓ] کان علاوه (هي فرزند حضرت ماريه قبطي[ؓ] جي بطن مبارڪ منجهان هص) سڀني ٻارن جي امڙ حضرت خديجة الكبرى[ؓ] ئي هئي. هن زوجہ مطهره سان شادي ڪيتري قدر قابل رشڪ رهي انهيءَ جو اندازو هر مسلمان ڪري سگهي ٿو. حضرت خديجه[ؓ] به زوجہ مطهره ۽ ام المومنين جي اعزاز سان مشرف رهي. هن زوجہ مطهره جيڪي قربانيون ۽ ايتار حضور اڪرم ﷺ جن لاءِ پيش ڪيا اهڙو اعزاز ٻئي ڪنهن زوجہ مطهره جي مقدر ۾ نصيب نه ٿيو.

ڪعبت الله جي تعمير

ڪعبت الله جي ديوار ماڻهوءَ جي قد برابي مٿي هئي ۽ ڇتيل به نه هئي. عمارت هيٺاهين ۾ هجڻ ڪري برساتن جي مند ۾ پوري شهر جو پاڻي حرم ۾ جمع ٿي ويندو هو. ڪعبت الله جي عمارت ته مٿاهين تي ٺهيل هئي مگر چوگرد پاڻي بيهي وڃڻ ڪري ان عمارت کي بار بار نقصان پهچندو رهيو. جڏهن حضور اڪرم ﷺ جن جي عمر 35 سال ٿي ته ان سال مڪي ۾ تمام گهڻي برسات پوڻ ڪري ٻوڏ جي صورتحال پيدا ٿي. انهيءَ ٻوڏ مڪي جي ڪافي عمارتن کي نقصان رسايو جن ۾ ڪعبت الله جي عمارت پڻ شامل هئي. انهيءَ ڳالهه کي نظر ۾ رکندي اهو فيصلو ڪيو ويو ته موجوده عمارت کي مسمار ڪري ڪعبت الله جي نئين سر تعمير ڪئي وڃي. ڪعبت الله کي الله تعاليٰ جو گهر تصور ڪيو ويندو هو جنهن ڪري ڪعبت الله جي ديوار کي مسمار

ڪري نئين سر تعمير ڪرڻ لاءِ ڊاهڻ کان سڀ ڊڄڻ لڳا. آخرڪار وليد به نوفل همت ڪري ڪعبت الله جي عمارت کي ڊاهڻ شروع ڪيو. جڏهن ٻين ماڻهن ڏٺو ته وليد بن نوفل کي ڪو نقصان ناهي رسيو ته هو به سندس مدد ڪرڻ لڳا. انهيءَ عمارت جي بناوٽ لاءِ اهو فيصلو ڪيو ويو ته ڪعبت الله جي تعمير هر صورت ۾ حلال ڪمائي خرچ ڪري عمارت جوڙي ويندي. ان وقت حسن اتفاق سان جده جي بندرگاهه وٽ هڪ تجارتي جهاز ڪناري سان ٽڪرائجي ٽڪرا ٽڪرا ٿي ويو. قریش کي جڏهن اها خبر پئي ته وليد بن مغیره جده پهچي ان جهاز جا تختا خريد ڪيا. جهاز ۾ هڪ رومي معمار (رازو) باقوم نالي سان هو، وليد ان کي به پاڻ سان گڏ وٺي آيو. قریش جي سڀني خاندانن گڏجي تعمير شروع ڪئي، مختلف خاندانن عمارت جا مختلف حصا پاڻ ۾ ورهائي کنيا ته جيئن ڪوبه خاندان هن تعمير جي شرف کان رهجي نه وڃي. عمارت جڙي راس ٿي ته حجر اسود تي پاڻ ۾ اختلاف ٿي پيو. هر ماڻهو ان ڳالهه جو خواهان هو ته اها نعمت کيس نصيب ٿئي ۽ حجر اسود سندس هٿ سان لڳائڻ جو شرف کيس نصيب ٿئي. عربن ۾ اهو رواج هوندو هو ته جڏهن ڪو ماڻهو جان ڏيڻ جو قسم کڻندو هو ته ڪنهن پيالي ۾ رت ڀري ان ۾ آڱريون ٻوڙيندو هو. ان موقعي تي به ڪجهه ماڻهن اهڙي قسم جي قسمائتي رسم ادا ڪئي. چار ڏينهن تائين اهو جهيڙو هلندو رهيو. پنجين ڏينهن تي ابو اميه بن مغیره مخزومي جيڪو ان وقت قریش ۾ سڀني کان عمر رسيده هو، هي ام المومنين حضرت ام سلمیٰ[ؓ] جو والد هو، قریش جي نهايت معزز ماڻهن ۾ سندس شمار ٿيندو هو، مسافرن کي سفر جو سامان ۽ ڪارائڻ ۾ تمام گهڻو مشهور هو، جڏهن به سفر ڪندو هو ته پنهنجي ساٿين جي کاڌي پيتي جو سامان به پاڻ ڪندو

هو. 1. ان اهو مشورو ڏنو ته سپاڻي صبح جو جيڪو شخص سڀني کان اڳ ۾ اچي اهو منصف يا ثالث مڃيو وڃي، سڀني کي اها راءِ پسند آئي ۽ سڀني ان ڳالهه تي اتفاق ڪيو. ٻئي ڏينهن سڀني خاندانن جا معزز ماڻهو انهيءَ جاءِ تي پهتا. الله تعاليٰ جي قدرت سان ماڻهن جي نظر صبح جو سڀ کان پهريان جنهن تي پئي اهو جمال جهان تاب چهرو امام الانبياءِ حضور اڪرم ﷺ جن جو هو. ماڻهن جي مٿن نظر پوندي ئي نعرو لڳو ته ”هَذَا الامين رضينا“. يعني امين اچي ويو، اسان سڀ سندس فيصلي تي رضامند آهيون. بيشڪ هي انهيءَ لائق آهي جو هن معاملي کي سلجھائي سگهي. انهيءَ وقت حضور اڪرم ﷺ جن جي عمر پنجتيهه (35) سال هئي. حضور اڪرم ﷺ جن هڪ چادر وڇائي ان تي حجر اسود رکيو ۽ فرمايو ته سڀني دعويدار خاندانن جا چڱا مڙس چادر جي ڪنڊن کان پڪڙي مٿي کڻن، ايئن ڪيو ويو، جڏهن پٿر مطلوبه جڳهه تي آندو ويو ته حضور اڪرم ﷺ جن پنهنجي مبارڪ هٿن سان کڻي حجر اسود کي نصب ڪيو. اهل علم انهيءَ فيصلي لاءِ فرمائن تي حضور اڪرم ﷺ جن جو اهو عمل ۽ پنهنجي هٿ سان حجر اسود نصب ڪرڻ ان ڳالهه طرف اشارو هو ته دين الاهي جي عمارت جو آخري پٿر به سندن مبارڪ هٿن سان نصب ڪري پوري ڪئي ويندي. اهڙي طرح حسن تدبير سان هڪ خونخوار لڙائي جو سد باب ڪيو ويو. ڪعبت الله جي عمارت کي ڇت لڳائي وئي. تعمير جي سامان جي کوٽ هڻڻ ڪري ڪعبت الله جي عمارت کي هڪ طرف کان اصل بنياد ڇڏي تعمير ڪيو ويو. ان ڇڏيل جاءِ تي ننڍي ديوار ڏني وئي ته ٻئي موقعي تي انهيءَ حصي کي به ڪعبت الله جي عمارت ۾ شامل ڪيو ويندو. اها ديوار جي اندر واري حصي کي اڄ ڪلهه به حطيم جي نالي سان سڏيو

1. فاراني، عبدالله، سيرت النبي ﷺ قدم بقديم، ج 1، ص 98، ڪراچي، ايمر آئي ايس پبلشرز

وڃي ٿو. ان حطيم جي باري ۾ حضور اڪرم ﷺ جن نبوت ملڻ کان بعد ان ديوار کي مسمار ڪري ڪعبت الله جي اندر داخل ڪرڻ جو ارادو فرمايو هو مگر بعد ۾ اهو خيال آيو ته نوان مسلمان ڪعبت الله کي ڊاهڻ سان بدگمان ٿي پوندا، انهيءَ ڪري انهيءَ ارادي کان دست بردار ٿي ويا.

خاص احباب

دوست انسان جي سڃاڻپ بڻبا آهن، انسان جي عمل ۽ ڪردار جا سڃاڻا گواهه سندس دوست ئي ٿين ٿا. نبوت کان اڳ حضور اڪرم ﷺ جن جي خاص دوستن جو جيڪو حلقو هو انهيءَ حلقي ۾ مڪي جا تمام گهڻو پاڪيزه اخلاق، بلند مرتبي وارا ۽ اعلى منزلت جا مالڪ ماڻهو شامل هئا. انهن سڀني کان مقدم حضرت ابوبڪر صديق^[۱] هو، جيڪو سالن کان وٺي دوستيءَ جي ٻنڌڻ ۾ ٻڌل هو، حضرت خديج^[۲] جو سوت حڪيم بن حزام جيڪو قريش جو معزز رئيس هو، حرم جي رفاده جي خدمت سندس هٿ ۾ هوندي هئي، دارالندوه جو به هي ئي مالڪ هو، اسلام کان بعد اهو حضرت امير معاويه^[۳] کي هڪ لک درهم ۾ ڪپائي ڏنائين ۽ اها سڀ رقم خيرات ڪري ڇڏيائين. عمر ۾ آقا ﷺ جن کان پنج سال وڏو هو، حضرت ضماد بن ثعلبه^[۴] ازد قبيلي جو هو، جيڪو طبابت ۽ جراحي جو ڪم ڪندو هو ۽ قيس بن سائن مخزومي جيڪو حضور اڪرم ﷺ جن سان تجارت جي ڪاروبار ۾ شريڪ هوندو شامل هئا.

معرفتِ حق جي جستجو

حضور اڪرم ﷺ جن جنهن دور ۾ مڪي شريف ۾ پيدا ٿيا ان وقت مڪو شريف بت پرستيءَ جو سڀ کان وڏو مرڪز هو. خود ڪعبت الله ۾ ٽي سؤ ست (360) بت رکيل هوندا هئا. حضور اڪرم ﷺ جن

جو خاندان انهيءَ صنم خاني جو متولي ۽ ڇاپي بردار هو. حضور اڪرم ﷺ جن ته ڪڏهن به انهن بتن اڳيان ڪنڌ نه جهڪايو ۽ نه ئي وري ڪڏهن ٻين جاهليت وارين رسمن ۾ شرڪت ڪئي. قريش پنهنجو پاڻ کي عوام کان ممتاز رکڻ لاءِ ڪجهه قاندا ۽ قانون وضع ڪري ڇڏيا هئا. اهو به قاندا هوندو هو ته قريش جو حج جي ڏينهن ۾ عرفات ۾ وڃڻ ضروري ناهي ۽ جيڪي ماڻهو ٻاهران اچن اهي قريش جو لباس پائڻ نه ته عريان ٿي ڪعبت الله جو طواف ڪن. جنهن ڪري عريان ٿي طواف ڪرڻ جو رواج پئجي ويو هو. حضور اڪرم ﷺ جن اهڙين ڳالهين ۾ ڪڏهن به قريش جو ساٿ نه ڏنو. عربن ۾ افسانه گوئي جو عام رواج هو، راتين جو ماڻهو سڀني ڪمن ڪارين کان فارغ ٿي ڪنهن جاءِ تي گڏ ٿيندا هئا، ان فن جو صاحب ڪمال شخص داستان يا قصه گوئي شروع ڪندو هو ۽ ٻيا سامعين ڏاڍي شوق ۽ ذوق سان سڄي سڄي رات وينا ٻڌندا هئا. حضور اڪرم ﷺ جن به پنهنجي چاليهه سالا زندگيءَ ۾ ٻه مرتبه اهڙن پروگرامن ۾ شامل ٿيڻ جو ارادو فرمايو هو مگر چاهت ايزدي کين اهڙي لغويات کان پنهنجي ڪامل قدرت سان محفوظ رکيو.

فطرت سليم ۽ هوشمنديءَ جو تقاضو هو ته هڪ اهڙي شريعت يا مذهب جي کوچ ڪجي جيڪا قلبي ۽ روحاني سُڪون به مهيا ڪري ۽ جيڪا حقيقي مالڪ ۽ خالق سان به جوڙي رکي. انهيءَ دور ۾ ڪجهه حق پرست جن ۾ ورقه به نوفل، زيد، عثمان بن حويرث سرفهرست آهن بت پرستي ۽ اصنام اڳيان جهڪڻ کي صريح حماقت قرار ڏئي بت پرستيءَ کان انڪار ڪيو. هي جوان حق جا متلاشي ٿي حق جي راه ۾ ڀڙڪندا رهيا. ورقه بن نوفل ۽ عثمان عيسائي ٿي ويا ۽ الهامي ڪتابن جو سهارو ورتائون، زيد اهو چوندي مري ويو ته ”اي خدا! اگر مون کي اهو معلوم ٿئي ته توکي ڪهڙي طرح پوڄجي ته مان انهيءَ طريقي سان تو کي پوڄان.“

الله تعالىٰ کي هڪ مڃڻ ۽ الله کي ئي عبادت جو مرڪز ۽ محور بنائڻ عقل سليم جو تقاضو آهي. الله تعالىٰ جي عبادت جو صحيح رستو يا طريقو معلوم ڪرڻ جن جي ذريعي انسان روحاني ترقي ڪري سگهي ۽ کيس قلبي سُڪون نصيب ٿئي، اهو سڀ ڪجهه انسان پنهنجي عقل سان معلوم نه ٿو ڪري سگهي. ڇو ته انهن کي صحيح طريقي سان سرانجام ڏيڻ ۾ عقل جيڪو فيصلو ڪندو آهي اهو تقريباً غلط ئي نڪرندو آهي. جڏهن ظاهري مشاهدي وارين شين ۾ به انساني عقل جي غلطي جو شائبو موجود آهي ته باطني اصلاح جي لاءِ عبادت جو طريقو معلوم ڪرڻ ته ڪافي مشڪل ۽ غلطي جو قوي امڪان موجود هوندو آهي.

حضور اڪرم ﷺ جن جي فطرت سليم به کين هڪ خدا جي ياد تي آماده ڪيو، خدا جي جستجو جو شوق دل ۾ پيدا ٿيو. هڪ طرف عوامي زندگيءَ ۾ ماڻهن جو اعتماد حاصل ڪندا رهيا، ماڻهو کين ”الامين ۽ الصادق“ جي لقب سان ئي مخاطب ڪندا هئا ته ٻئي طرف ياد خدا جو شوق به وڌڻ لڳو. ياد خدا جي شوق سان گڏ انسان جي اصلاح ۽ ترقي لاءِ ڪجهه سوال به پاڻ سڳورن ﷺ جن جي سامهون ايندا رهيا. جيئن:

اها اصلاح ۽ ترقي صرف ماديت تائين محدود هجي يا ان جو تعلق روحانيت سان به هجي؟ انساني زندگي صرف هن ظاهري زندگيءَ تائين آهي يا ان کان پوءِ به ڪا دنيا آهي ۽ هن زندگيءَ جو انهيءَ دنيا واري زندگيءَ سان به ڪو تعلق آهي؟ اگر انسان موت کان بعد مري ختم نه ٿيڻو آهي ته پوءِ انهيءَ زندگي جي ڀلائي ڪيئن حاصل ڪري سگهجي ٿي؟ اصلاح جو اهو طريقو ڪهڙو آهي جيڪو انسان کي زندگيءَ ۾ به امن، سُڪون ۽ ترقي سان همکنار ڪري سگهي ۽ هن

زندگيءَ کان بعد واري زندگيءَ جي به اهڙي اصلاح ممڪن ٿي سگهي ٿي؟

اهڙي قسم جا سوال اهڙا هئا جيڪي حضور اڪرم ﷺ جن جي قلب مبارڪ ۾ خلش پيدا ڪري رهيا هئا ۽ اها خلش ايتري حد تائين وڌي هلي جو ان بابت غور و فڪر ڪرڻ ۾ مزو اچڻ لڳو. اهو ئي غور و فڪر ڪرڻ ۽ انهيءَ سوچ کي وڌيڪ سوچڻ گويا پاڻ سڳورن ﷺ جن جو مقصد حيات بڻجي ويو. اهڙي سوچ ويچار ۽ غور و فڪر ڪرڻ لاءِ شهري زندگي جو شور ۽ مصروفيت حائل بڻجي رهي هئي، انهيءَ ڪري پاڻ سڳورن ﷺ کي تنهائي پسند اچڻ لڳي ته جيئن انهيءَ سوچ تي اڪيلائپ ۾ سوچجي ۽ انهيءَ جو ڪو حل تلاش ڪري وڃي. انهيءَ جستجو جي سلسلي ۾ پاڻ سڳورا ﷺ مڪي کان ٽن ميلن جي فاصلي تي حرا جبل تي ويا. اتي کين هڪ غار نظر آيو، اهو غار چار کز ڊگهو ۽ پوٽا به کڙ ويڪرو هو، اتان ڪعبت الله به نظر ايندو آهي ۽ اهو غار اڄ به موجود آهي. انهيءَ غار کي ”غار حرا“ جي نالي سان منسوب ڪيو ويو. پاڻ سڳورا ﷺ انهيءَ غار ۾ ويهي انهيءَ غور و فڪر ۾ مستغرق رهڻ لڳا. انهيءَ دوران حضرت خديجه[ؓ] حق رفاقت احسن طريقي سان ادا ڪندي رهي. پاڻي ۽ سَٽو ساڻ ڪري ڏيندي هئي ۽ انهيءَ جو خوب اندازو رکندي هئي، جڏهن سندس گمان موجب اهو پاڻي ۽ سَٽو ختم ٿي ويا هوندا ۽ پاڻ سڳورا ﷺ جن اڃان به گهر نه موٽيا ته پاڻ ئي پاڻي ۽ سَٽو کڻي غار حرا ۾ پهچي ويندي هئي. حضور اڪرم ﷺ ڪڏهن ڪڏهن ته انهيءَ غار ۾ مهينن جا مهينا ترسي پوندا هئا ۽ سوچ ويچار ۾ وينا رهيا. جڏهن کائڻ پيئڻ جو سامان ختم ٿي ويندو هو ته پوءِ گهر واپس اچي سامان کڻي وري واپس غار ۾ موٽي ويندا هئا. پاڻ سڳورا ﷺ جن انهيءَ سوچ ۾ ايترو ته محو رهندا هئا جو پاڻ هر وقت مراقبي ۾ انهيءَ سوچ ۾ غار اندر وينا رهيا ته ڪا رهنمائي ملي وڃي يا

راز منڪشف ٿي وڃن ته جيئن اها خلش ختم ٿي وڃي. آخر ۾ ڇهه مهينا اهڙا گذريا جن ۾ پاڻ سڳورن ﷺ جن کي عجيب قسم جا خواب اچڻ لڳا. انهن خوابن جي تعبير روز روشن جيان ظاهر ٿيڻ لڳي. سوال پيدا ٿئي ٿو ته پاڻ سڳورا ﷺ جن غار حرا ۾ ڪهڙي عبادت ڪندا هئا؟ ته ان جو جواب آهي غور و فڪر ۽ عبرت ڪرڻ. هيءُ اها ئي عبادت آهي جيڪا پاڻ سڳورن ﷺ جن جي جد امجد حضرت ابراهيم عليه السلام نبوت کان پهريان ڪئي. تارن کي ڏٺو ته ان کي معبود سمجهڻ جو ڌوڪو ٿيو جو اهي چمڪڻ لڳا، وري چنڊ نڪتو ته ساڳيو ڌوڪو ٿيو ته هي ستارن ۾ سڀن کا وڏو آهي، وري سج جي روشني ڏسي ان جو ڌوڪو ٿيو، جڏهن سڀ نظرن کان غائب ٿيا ته بي ساخته پڪاري اٿيو: لَا أُحِبُّ الْأَفْلَاقَ.... مان فاني شين کي نه ٿو چاهيان، إِنِّي وَجَّهْتُ وَجْهِيَ لِلَّذِي فَطَرَ السَّمَوَاتِ وَالْأَرْضَ. 1 مان پنهنجو رخ (منهن) انهيءَ طرف ڪريان ٿو جنهن زمين ۽ آسمان پيدا ڪيا آهن. نبوت جو پيش خيمو يا ديباچو هي رُؤيا صادقاً هئا، خوابن ذريعي پاڻ سڳورن مٿان اسرار منڪشف ٿيڻ لڳا. جيڪو ڪجهه خواب ۾ نظر ايندو هو اهو ئي بعينه ٿيندو هو.

غار حرا ۾ حضرت جبرائيل جي آمد ۽ بعثت و نبوت جڏهن حضور اڪرم ﷺ جن جي عمر چاليهه سال پوري ٿي، حسب معمول پاڻ سڳورا ﷺ پنهنجي سوچ ويچار (مراقبي) ۾ مصروف هئا ته غيب منجهان هڪ فرشتو ظاهر ٿيو. ان فرشتي چيو: ”اقْرَأْ“ پاڻ سڳورا ﷺ لکڻ پڙهڻ نه ڄاڻيندا هئا، جواب ۾ ارشاد فرمايائون ”مَا أَنَا بِقَارِئٍ“ مطلب مان لکڻ پڙهڻ نه ڄاڻندو آهيان. وري فرشتي چيو: ”اقْرَأْ“ پاڻ سڳورن ﷺ جن وري به ساڳيو عذر پيش ڪيو.

ٿيون دفعو به ساڳي ڳالهه ٻولھ ٿي. ٽئين دفعي کان پوءِ فرشتي حضور اڪرم ﷺ جن کي پاڪر ۾ پڪوڙي زور ڏنو ۽ هي آيتون پڙهيون.
 اقْرَأْ بِاسْمِ رَبِّكَ الَّذِي خَلَقَ . خَلَقَ الْإِنْسَانَ مِنْ عَلَقٍ . اقْرَأْ وَرَبُّكَ الْأَكْرَمُ . الَّذِي عَلَّمَ بِالْقَلَمِ . عَلَّمَ الْإِنْسَانَ مَا لَمْ يَعْلَمْ . 1

حضور اڪرم ﷺ جن کي ايتري وڏي ذميواري جنهن جو ڪوبه تجربو نه هو يعني پتڪيل مخلوق کي پڙهائڻ، سيکارڻ، تعليم ڏيڻ، اصلاح ڪرڻ ۽ سڌارڻ جو ذمو بلڪل نئون هو، اهو هڪ اجنبي خيال ۽ بلڪل نئون ۽ اڙانگو ڪم پڻ هو، هن هيڏي وڏي ذميواريءَ جو ته وهم گمان به نه هو نه ئي اهڙيون ڳالهيون، اڳتي اٿي ڇا ٿيڻ وارو اڻ ڄاتل خوف ٿي پيو. نبوت جهڙو وڏو ذمو، ۽ قرآن مجيد جي تحمل جو گران قدر بار ڪيترو وڏو آهي ان جو ذڪر خود الله تعاليٰ پنهنجي ڪلام ۾ هن طرح فرمايو آهي:

لَوْ أَنزَلْنَاهُ هَذَا الْقُرْآنَ عَلَى جَبَلٍ لَّرَأَيْنَتْهُ خَاشِعًا مُّتَصَدِّعًا مِّنْ خَشْيَةِ اللَّهِ وَتِلْكَ الْأَمْثَالُ لَضَرِبُهَا لِلنَّاسِ لَعَلَّهُمْ يَتَفَكَّرُونَ. 2

ترجمو: اگر اسان هن قرآن کي ڪنهن جبل تي نازل ڪيون ها ته خوف الاهي کان هو جهڪي ٽڪڙا ٽڪڙا ٿي پوي ها. اسان هن مثالن کي ماڻهن لاءِ بيان ڪيون ٿا ته جيئن اهي غور و فڪر ڪن.

ڪلام الله جو گران بار کڻڻ جو خوف ۽ نبوت جهڙي اعلى منصب جي باري ۾ دهشت ٿيڻ ڪو فطرت جي خلاف ناهي. انهيءَ ڪري حضور اڪرم ﷺ جن کي انهيءَ بار کڻڻ ۽ انهيءَ کي پورو ڪرڻ جو خوف طاري ٿيو. انهيءَ خوف واري حالت ۾ گهر موٽي آيا. گهر اچي

1. سورت العلق، آيت 1 کان 5

2. سورت الحشر، آيت 21

حضرت خديجہؓ کي فرمايائون: ”زَمْلُونِي زَمْلُونِي“ مون کي چادر اوڙهائجي چادر اوڙهائجي.

حضرت خديجہؓ پڇيو ته ڇا ڳالهه آهي؟ طبيعت ۾ ڪجهه افاقو ٿيو ته پورو قصو بيان فرمايائون، اهو به فرمايو ته مون کي خوف آهي ته ايڏي وڏي ذميواري ڪيئن کڻي سگهندس؟ حضرت خديجہؓ ڏاڍي سمجهدار عورت هئي، جنهن حضور اڪرم ﷺ جن سان پندرهن سال گڏ گذاريا هئا، هوءُ پاڻ سڳورن ﷺ جي هر معاملي کان آگاهه رهي، کيس يقين هو ته هن غير معمولي شخصيت جي غير معمولي صورت نموندار ٿيندي جنهن جو شان سڀ کان نرالو هوندو. حضرت خديجہؓ پورو واقعو ٻڌو ۽ آيتون به ٻڌيون، انهن آيتن ٻڌڻ کان بعد کيس يقين ٿي ويو ته جنهن غير معمولي صورت جي توقع هئي اها هاڻي نموندار ٿي سامهون اچڻ واري آهي. پاڻ انهيءَ واقعي جو ڪو حتمي فيصلو ته نه ڪري سگهي پر حضور اڪرم ﷺ جن کي آت ۽ دلاسو ڏيندي رهي ته هي بار به توهان کڻي سگهندؤ، هن وقت تائين جيڪو زندگيءَ ۾ وزن کنيو اٿو اهو به ڪو گهٽ نه آهي، اهو به غير معمولي آهي، هاڻي اگر ان کان وڌيڪ بار به توهان کي کڻڻو پيو ته توهان آسانيءَ سان کڻي سگهندؤ.

حضرت خديجہؓ اطمينان ڏياريو ۽ فرمايو ته:

كَلَّا أَبْشِرْ ، فَوَاللَّهِ لَا يُخْزِيكَ اللَّهُ أَبَدًا ، فَوَاللَّهِ إِنَّكَ لَتَصِلَ الرَّحِمَ ، وَتَصْدُقُ الْحَدِيثَ ، وَتَحْمِلُ الْكَلَّ ، وَتَكْسِبُ الْبُعْدُومَ ، وَتَقْرِي الصَّيْفَ ، وَتُعِينُ عَلَى نَوَائِبِ الْحَقِّ¹.

ترجمو: الله شاهد آهي ته ايئن هر گز نه ٿو ٿي سگهي، ڪڏهن ايئن نه ٿو ٿي سگهي ته الله توهان کي ناڪام ڪري، توهان جي مدد نه ڪري، توهان رشتيدارن جو خيال رکندا آهيو، انهن جي مدد ڪندا آهيو، انهن کي منزل تائين پهچائيندا آهيو، توهان اهڙا احسان ڪندا آهيو، اهڙيون

خدمتون سرانجام ڏيندا آهيو جن جو مثال نه ٿو ملي، اهي بي جاءِ تي ناياب آهن، ٻاهرين مسافرن کي جيڪي بي نڪاڻا هوندا آهن انهن کي مهمان بڻائيندا آهيو، برپا ٿيڻ وارن هنگامن ۽ اوچتن حادثن ۾ توهان حق جي حمايت ڪندا آهيو.

حضرت خديجہؓ اهڙي تسلي ته ڏني پر کيس به الهامي احڪامات ۽ نبوت جي ڳالهين جي ڪا خبر نه هئي. ورقه بن نوفل عيسائي ٿي ويو هو، کيس انجيل جو علم هو، پاڻ عبراني ٻوليءَ جو ماهر هو، اصل عبراني ٻوليءَ ۾ انجيل پڙهي انهيءَ جو عربي زبان ۾ ترجمو ڪندو هو. حضرت خديجہ کي سندس خيال آيو ۽ حضور اڪرم ﷺ جن کي ساڻ ڪري وٽس آئي. ان وقت ورقه بن نوفل پوڙهو ٿي چڪو هو ۽ ظاهري بصارت کان به محروم ٿي چڪو هو. ماڻهو سندس عزت ۽ احترام ڪندا هئا.

حضور اڪرم ﷺ جن سڄو قصو بيان فرمايو. ورقه قصو ٻڌي برجسته جواب ڏنو ته هي اهو ئي ناموس آهي جنهن کي الله تعاليٰ حضرت موسيٰ عليه السلام تي نازل فرمايو هو.¹ ورقه چوڻ لڳو ته: مان پوڙهو ٿي چڪو آهيان، ڪاش مان جوان هجان ها! ڪاش ان وقت تائين زندهه رهان جڏهن توهان جي قوم توهان کي ڪيندي! حضور اڪرم ﷺ جن جڏهن اهو ٻڌو ته قوم کين ڪڍي ڇڏيندي ته کين ڏاڍو تعجب ٿيو. هيءَ قوم جيڪا منهنجي گرويده آهي، جيڪا عقيدت، ادب ۽ احترام ۾ منهنجو نالو وٺڻ به بي ادبي سمجهي ٿي، مون کان دعائون ڪرائيندي آهي، هر وڏن معاملن ۽ مسئلن ۾ مون کي منصف چونڊيندي آهي، سڀ فيصلا منهنجي حوالي ڪرڻ وارا ايئن پنهنجون اڪيون ڦيري ويهندا ۽ مون کي مڪي شريف منجهان ڪڍي ڇڏيندا؟ پاڻ سڳورن ﷺ

1. صديقي، نسيم، محسن انسانيت ﷺ، ص 113، لاهور، لافيل ناسران و تاجران ڪتب

جن جهڙي محبوب رهنما ۽ عمدہ اخلاق جي پيڪر لاءِ اها ڳالهه ڏاڍي عجيب هئي. پاڻ تعجب ۽ حيرت وچان دريافت ڪرڻ لڳا ته : منهنجي قوم مون کي ڪڍي ڇڏيندي؟ ورقه چيو ته بيشڪ ڪڍي ڇڏيندي ۽ اها ڪا انوکي ڳالهه ناهي، جيڪو شخص اهڙيون ڳالهيون پيش ڪندو آهي ان سان قوم جو برتاؤ اهڙو ئي هوندو آهي. ڪاش اهو ڏينهن منهنجي زندگيءَ ۾ اچي ۽ مان توهان جي پوري پوري مدد ڪريان!

ورقه بن نوفل جي تسلي ڏيڻ تي حضور اڪرم ﷺ جن کي اطمینان ٿيو. ورقه بن نوفل جي تمنا ته پوري نه ٿي سگهي، هو انهيءَ ڳالهين کان ڪجهه ڏينهن بعد وفات ڪري ويو مگر سندس سڀ ڳالهيون سچ ثابت ٿيون.

هي نبوت جهڙي اعلى ترين منصب جو آغاز هو، اها ئي نبوت ۽ الهامي ڪلام يعني قرآن مجيد جي ابتدا هئي. نبوت جي ابتدا پڙهڻ، پڙهائڻ، علم، قلم جي تذڪري سان ڪري عالمانه زندگيءَ جي اهميت ۽ فضيلت کي واضع ڪري انهيءَ جي ئي ترغيب ڏني وئي. انهيءَ منجهان علم جي اهميت جو به اندازو لڳائي سگهجي ٿو.

حضور اڪرم ﷺ جن غار حرا ۾ ويڃڻ بند نه ڪيو. حضرت جبرائيل عليه السلام آيو ۽ پاڻ سڳورن ﷺ جن کي جبل جي پاسي ۾ وٺي ويو اتي پاڻ وضو ڪيائين ۽ حضور اڪرم ﷺ جن به وضو ڪيو. پوءِ ٻنهي گڏجي نماز پڙهي. حضرت جبرائيل عليه السلام نماز پڙهائي. حضرت جبرائيل عليه السلام روح الامين وقفي وقفي سان حاضر ٿيندو رهيو. جن ڏينهن ۾ نه ايندو هو ته انهن ڏينهن ۾ حضور اڪرم ﷺ جن کي پريشاني لاحق ٿيندي هئي. روح الامين جو وقفي سان اچڻ به ان ڪري هو ته جيئن آهستي آهستي اعلى منصب جو تحمل ٿي سگهي. ڪجهه ڏينهن جڏهن روح الامين جو اچڻ نه ٿيو ته حضور اڪرم ﷺ جن ڏاڍا پريشان ٿيا، ايتري حد تائين جو پاڻ کي جبل جي چوٽيءَ تان هيٺ

ڪيرائڻ جو ارادو فرمايائون. اڃانڪ حضرت جبرائيل عليه السلام حاضر ٿيو ۽ چوڻ لڳو: توهان واقعي الله جا رسول آهيو. اهڙي طرح ڪجهه دفعا ٿيو. جڏهن وحي جي آمد نه ٿيندي هئي ته هر بار حضور اڪرم ﷺ جن جبل جي چوٽي تي پریشانيءَ ۾ چڙهي پاڻ کي هيٺ ڪيرائڻ جو ارادو فرمائيندا هئا ۽ روح الامين ظاهر ٿي تسلي ڏيندو رهيو ته توهان الله جا پيغمبر آهيو.

اسلام جي تبليغ جو آغاز

رسول الله ﷺ جن پنهنجي چاليهه سالا زندگيءَ جو عملي نمونو پنهنجي قوم اڳيان پيش ڪيو. عمدہ ترين اخلاق ۽ بهترين ڪردار جو اهڙو نمونو پيش ڪيائون جو سڀني جي زبانن منجهان بي اختيار نڪتو ته بيشڪ توهان امين ۽ صادق آهيو. ادب کي ملحوظ رکندي نالو کڻڻ کين نامناسب لڳندو هو. پوري چاليهه سالا زندگيءَ ۾ کين ڪنهن به قسم جي برائي جو ڪو شائبو به نظر نه آيو، هر هڪ سٺي عمل جو حامل هي جوان، حسن جو اعلى پيڪر، سيرت ۾ سڀني کان مٿاهون ماڻُ حاصل ڪرڻ وارو، امن جو جیالو، همدرد، هڏ ڏوڪي، صلہ رحمي ۾ اعلى مطلب ته انسانيت جي هر خوبيءَ سان اعلى پيماني تي سلهاڙيل سڀني جي سامهون پنهنجي اتم ڪردار جون چاليهه بهارون پيش ڪري چڪو هو. حالانڪ سڀ انهيءَ ڳالهه کان به چڱيءَ ريت واقف هئا ته هي جوان اسان منجهه پيدا ٿيو آهي، اسان منجهه ئي زندگي گذاري چڪو آهي، اسان کي خوب خبر آهي ته پاڻ نه لکي سگهي ٿو، نه پڙهي سگهي ٿو نه ئي پاڻ ڪٿي تعليم حاصل ڪئي اٿائين، نه پاڻ ڪو شاعر آهي نه ئي وري اديب جي حيثيت سان ڄاتو سڃاتو ويندو رهيو آهي، نه پاڻ ڪو ڪاهن آهي نه ئي وري ڪو نجومی آهي، نه کيس سابق مذهبن جي ڪا ڄاڻ آهي نه ئي وري پاڻ ايمان ۽ آسماني ڪتابن کان واقف آهي،

پاڻ ڪڏهن به اهو شائبو به ظاهر نه ڪيو هئائين ته مٿس ڪو الهامي ڪتاب نازل ٿيندو. مطلب ته اهل مڪه رسول الله ﷺ جن جي باري ۾ سڀ ڪجهه چڱي ريت ڄاڻندا هئا، سندن بچپن کان وٺي چاليهه سالن تائين جي زندگي سامهون هئي. کين اها به خوب خبر هئي ته هي شخصيت ٻين کان بلڪل مختلف ۽ منفرد آهي، ڪوڙ يا الزام تراشي کانئس محال آهي. مديني شريف جي اڙوس پڙوس ۾ يهودين جي آبادي هئي جيڪي آخري نبي جي بشارت ٻڌائيندا رهيا، تجارتي سفرن دوران عيسائين سان ملاقات ٿيڻ ڪري به کين اتان به اهو معلوم ٿيل هو ته آخري نبي ايندو. جهالت جي هن انديري ۾ جيڪا اسلام جي ڪرن رسول الله ﷺ جن جڏهن پيش ڪئي ته ڪجهه ماڻهن بلاتردد ان دعوت کي قبول ڪيو، ڪن معجزا گهري پڪ ڪرڻ چاهي ته ڪجهه صده انا جي ور چڙهي آخر تائين اسلام جي نعمت کان محروم رهيا.

رسول الله ﷺ جن جي چاليهه سالن جي زندگيءَ جي ذري ذري کان واقفيت رکڻ وارن ماڻهن جي سامهون جڏهن پاڻ پنهنجي رسول هئڻ جي ڳالهه ڪيائون ۽ الله تعاليٰ جو پيغام پهچايو ته انهن ۾ سڀ کان پهريان جن ماڻهن بنا ڪنهن ججهڪ جي مٿن ايمان آندو انهن ۾ عورتن ۾ سڀ کان پهريان ايمان آڻڻ واري حضرت خديجہ، دوستن احبابن منجهان حضرت ابوبڪر صديقؓ ۽ ان وقت حضرت علي ڪرم الله وجهه رسول الله ﷺ جن جي گهر سندن ئي زير ڪفالت هو ٻاراڻي عمر ۾ سڀ کان پهريون ايمان آڻڻ وارو بڻيو.

سابقين اولين

اسلام جي پيغام کي جن خوشنصيبن ٻين کان پهل ڪندي قبول ڪيو، انهن کي سابقين اولين جي لقب سان ياد ڪيو ويو. انهن بالا بخت شخصيات ۾ جن خوشنصيبن جا نالا شامل آهن اهي هي آهن:

حضرت بلال، عمرو بن عنسہ ۽ خالد بن سعد رضي الله عنهم هي شروعاتي چند ڏينهن ۾ ئي مسلمان ٿيا. حضرت ابوبڪر صديقؓ ڏاڍو مالدار ۽ امير ماڻهو هو، تجارت ڪندو هو، مڪي ۾ سندس ڪپڙي جا دوڪان هوندا هئا، ماڻهن سان سندس تمام گهڻو ميل جول هوندو هو، سندس تبليغ سان حضرت عثمان غني، زبير، عبدالرحمان بن عوف، طلحہ ۽ سعد بن ابی وقاص رضي الله عنهم مسلمان ٿيا، پوءِ حضرت ابو عبیده، عامر بن عبدالله بن جراح (امين الامة)، عبدالاسد بن بلال، عثمان بن مظعون، عامر بن فهيره ازدي، ابو حذيفه بن عتبہ، سائب بن عثمان مظعون ۽ ارقم رضي الله عنهم مسلمان ٿيا. انهن سابقين اولين جي چوري چڱي تبليغ ڪرڻ جي نتيجي اسلام ڦهلجندو رهيو ۽ ماڻهو اسلام جي نعمت سان مالا مال ٿيندا رهيا. انهن سابقين اولين ۾ عمار، خباب بن الارت، سعيد بن زيد، عبیده ۽ صهيب رومي رضي الله عنهم مشهور آهن. عورتن ۾ ام المومنين سیده خديجہؓ کان بعد رسول الله ﷺ جن جي چاچي حضرت عباسؓ جي زوجہ ام الفضل، اسماء بنت عميس، اسماء بنت ابی بڪر، فاطمہ (حضرت عمر فاروقؓ جي پيٽ) رضي الله عنهن مسلمان ٿيون.

اسلام جي ابتدا ۾ نماز

اسلام جي تعليمات ۽ تبليغ کي ابتدا ۾ پوشيده رکيو ويو. انهيءَ ۾ تمام گهڻو احتياط ڪيو ويندو هو ته جيئن خاص خاص ماڻهن کان سواءِ ٻين تائين اها خبر نه وڃي ته جيئن اسلام جي تبليغ جو ماحول جڙي پوي ۽ اسلامي تعليمات عام ڪرڻ لاءِ ماحول سازگار بڻجي پوي. انهيءَ ڪري جڏهن نماز جو وقت ايندو هو ته رسول الله ﷺ جن ڪنهن وادي ۾ هليا ويندا هئا ۽ اتي نماز ادا ڪندا هئا. هڪ دفعي رسول الله ﷺ جن حضرت علي ڪرم الله وجهه سان گڏ ڪنهن وادي ۾ نماز ادا ڪري رهيا هئا ته اتفاق سان حضرت ابو طالب اتي اچي نڪتو. عبادت

جو اهو جديد طريقو ڏسي حيرت ۾ بيهي کين ڏسڻ لڳو. جڏهن نماز ختم ٿي ته کانئن پڇڻ لڳو ته هي ڪهڙو دين آهي؟ پاڻ سڳورن ﷺ جن فرمايو ته اسان جي ڏاڏي ابراهيم عليه السلام جو دين هو. ابو طالب چيو ته مان ان کي اختيار نه ٿو ڪري سگهان ليڪن توهان کي اجازت آهي ۽ ڪوبه ماڻهو توهان جي مزاحمت نه ڪري سگهندو.

هڪ ابهام جو ازالو

تاريخ اسلام ۾ هڪ ڳالهه جيڪا مسلمانن جي دل آزاريءَ لاءِ ڪئي ويندي آهي، اها ڳالهه هيءَ آهي ته اسلام صرف تلوار ذريعي ئي ڦهليو آهي. ان غلط بيانيءَ سادو دل مسلمانن کي به پنهنجي چُنڪل ۾ ڦاسائي ڇڏيو ۽ هنن به اسلام جي ڦهلجڻ جو سبب صرف ۽ صرف تلوار کي مڃيو. حالانڪ ڏٺو وڃي ته حضور اڪرم ﷺ جن جي پوري مڪي زندگيءَ ۾ ڪهڙي تلوار بازي ٿي، ڪهڙو تلوارن جي ويڙهه ٿي جن جي ذريعي اسلام ڦهلجندو رهيو؟ هنن سابقين اولين منجهان ڪهڙا ماڻهو آهن جن جي ڪنڌ تي تلوار رکي کين اسلام قبول ڪرڻ لاءِ چيو ويو؟ هي سابقين اولين ته پنهنجي رضا خوشيءَ سان اسلام جي دامن ۾ آيا. هنن خوشنصيبن ۾ اڪثر اهي ماڻهو هئا جيڪي حق جا متلاشي رهيا ۽ فطرتاً پاڪيزه اخلاق جا مالڪ هئا. جيئن حضرت ابوبڪر صديقؓ جاهليت ۾ به عفيف، پارسا ۽ صدق و ديانت ۾ مشهور هو، حضرت عثمان بن مظعونؓ صوفي مزاج هو، اسلام کان اڳ ۾ ئي شراب ڇڏي چڪو هو ۽ اسلام کان بعد رهبانيت اختيار ڪرڻ جو ارادو ڪيائين ليڪن رسول الله ﷺ جن کيس منع فرمائي، صهيبؓ عبدالله بن جعدان جو تربيت يافتو هو جيڪو اسلام کان پهريان شراب ڇڏي وفات ڪري ويو هو، حضرت ابوذرؓ جنهن جو شمار سابقين اولين ۾ ڇهين يا ستين نمبر تي اچي ٿو، ان به بت پرستي ڇڏي حق جي تلاش شروع ڪئي،

رسول الله ﷺ جن جي باري ۾ ٻڌي پنهنجي ڀاءُ کي ملي حال احوال وٺڻ لاءِ مڪي شريف روانو ڪيائين. هن واپس موٽي اچي جيڪي احوال پيش ڪيا ان سان کيس تسلي نه ٿي جنهن ڪري پاڻ اچي درٻار نبوت ۾ پيش پيو ۽ اسلام جي نعمت حاصل ڪيائين. اهڙي طرح رسول الله ﷺ جن جي پوري مڪي زندگي تلوار کان پاسي رهي آهي، اسلام قبول ڪرڻ وارن تي سختيون ٿينديون رهيون، البته ڪڏهن ڪڏهن پنهنجي دفاع لاءِ تلوار مياڻ منجهان ڪڍي هوندي ته به ڪنهن خاص جهيڙي يا لڙائي جي نوبت نه آئي. اسلام قبول ڪرڻ وارن مٿان طرح طرح جا ظلم و ستم ٿيندا رهيا. سڀ سختيون حق جي راهه ۾ سهندا رهيا. مديني شريف ۾ به اڪثر جنگون پنهنجي دفاع ۾ لڙيون ويون يا ڪنهن ظلم ۽ زيادتيءَ جي صدمو جي لاءِ وڙهيون ويون. لهنذا اهو چوڻ ته اسلام صرف ۽ صرف تلوار جي زور تي ڦهليو آهي بلڪل بي بنياد ۽ غلط بياني آهي.

عزيز و اقارب کي تبليغ

ٽن سالن تائين رسول الله ﷺ جن نهايت ئي رازداريءَ سان اسلامي تبليغ جا فرائض سرانجام ڏنا. هاڻي آفتاب رسالت جي چمڪڻ جو وقت هو، جنهن ڪري الله تعاليٰ طرفان حڪم جاري ٿيو قُمْ

فَاَنْذِرْ ﴿٢١٣﴾¹

ترجمو: اٿ! ۽ ماڻهن کي آگاهه ڪر.

وري حڪم ٿيو ته: **وَاَنْذِرْ عَشِيْرَتَكَ الْاَقْرَبِيْنَ** ﴿٢١٣﴾²

ترجمو: ۽ پنهنجي ويجهن مائٽن کي الله کان ڊيڄار.

1. سورت مدثر آيت 2

2. سورت شعراء آيت 214

هڪ ڏينهن رسول الله ﷺ جن صفا جبل تي چڙهي ماڻهن کي سڏڻ شروع ڪيو. جڏهن سڀ جمع ٿي ويا ته رسول الله ﷺ جن فرمايو ته توهان مون کي سڄو پائڻيو ٿا يا ڪوڙو پائڻيو ٿا؟ سڀني هڪ آواز ٿي چيو ته اسان ڪڏهن به ڪا غلط يا بيهوده ڳالهه تنهنجي زبان مان ناهي ٻڌي، اسان کي يقين آهي ته تون صادق ۽ امين آهين. رسول الله ﷺ جن فرمايو ته ڏسو! مان جبل جي چوٽيءَ تي بيٺو آهيان ۽ توهان ان جي هيٺان آهيو. مان جبل جي هيڏانهن به ڏسي رهيو آهيان ته هوڏانهن به ڏسي رهيو آهيان، اڃا جي اڳر مان اهو چوان ته دشمنن جو مسلح لشڪر پري کان نظر اچي رهيو آهي، جيڪو مڪي تي حملا آور ٿيندو. ڇا توهان ان جو يقين ڪندؤ؟ ماڻهن چيو ته بيشڪ! ڇو ته اسان وٽ تو جهڙي سڄي (راست باز) ماڻهوءَ کي ڪوڙو ڪرڻ جي ڪابه وجه ناهي، خاص ڪري جڏهن هو اهڙي جاءِ تي بيٺل هجي جتان ٻنهي پاسي ڏسي سگهندو هجي. رسول الله ﷺ جن فرمايو: ”سڀ ڪجهه مثال هو سمجهاڻ لاءِ، هاڻي اهو يقين ڪريو ته موت توهان جي مٿي تي اچي رهيو آهي ۽ توهان کي الله جي سامهون حاضر ٿيڻو آهي ۽ مان آخرت (عالم آخرت) کي به ايئن ڏسي رهيو آهيان جيئن دنيا مٿان توهان جي نظر آهي. مان چوان ٿو ته اڳر توهان ايمان نه آڻيندا ته توهان تي شديد عذاب نازل ٿيندو“ هن دلنشين واعظ جو مطلب اهو هو ته نبوت جو مثال اهڙو آهي جيئن هڪ شخص عالم آخرت کي ايئن ڏسي سگهي ٿو جيئن هزارين ماڻهو نه ٿا ڏسي سگهن. اهو سڀ ٻڌي جن ۾ ابولهب به شامل هو، سڀ سخت برهم ٿيا ۽ کين ڪاوڙ لڳي، سڀ ڪاوڙ ۾ واپس موٽي ويا.¹

1. قاسمي، مولانا، مفتي امام عادل، مقام محمود، ص 227، دهلي، مڪتبه الامام 2015

خاندان وارن کي تبليغ

ڪجهه ڏينهن کان پوءِ رسول الله ﷺ جن حضرت علي ڪرم الله وجهه کي حڪم فرمايو ته خاندان وارن جي لاءِ دعوت جو بندوبست ڪر. هاشم جي سموري خاندان کي دعوت ڏني وئي. هن دعوت ۾ رسول الله ﷺ جن جا چاچا حمزه، ابو طالب ۽ عباس به شريڪ هئا. جڏهن ماني ڪائي بس ڪيائون ته رسول الله ﷺ جن اتي بيهي فرمايو: اي حاضرين! مان توهان سڀني لاءِ دنيا ۽ آخرت جي پلائي ڪٽي آيو آهيان ۽ مان نه ٿو سمجهان ته سموري عرب ۾ ڪنهن شخص به پنهنجي قوم جي لاءِ ان کان بهتر ۽ فضيلت واري ڪا شيءِ آندي هوندي، مون کي الله تعاليٰ حڪم ڏنو آهي ته مان توهان کي ان جي دعوت ڏيان، ٻڌايو توهان منجهان ڪير ڪير منهنجو ساٿ ڏيندو؟ اهو ٻڌي سڀ چُپ رهيا. مجلس ۾ خاموشي چانيل رهي. حضرت عليؓ اتي بيٺو ۽ چوڻ لڳو: چاهي مون کي آشوبِ چشم (اکين ۾ بيماري) آهي، چاهي منهنجون جنگهون سنهڙيون آهن ۽ چاهي مان سڀني کان عمر ۾ ننڍو آهيان، پر پوءِ به مان توهان جو ساٿ ڏيندس. حضرت عليؓ جي اها ڳالهه ٻڌي ابوطالب چوڻ لڳو: تون هن جي ڳالهه مڃندو ڪر ۽ جيڪو چوي اهو ٻُڌندو ڪر. اها ڳالهه ٻُڌي حاضرين مجلس سڀ خوب کلڻ لڳا ۽ ابو طالب جو مذاق اڌائڻ لڳا: ڏسو محمد (ﷺ) توهان کي چئي ڇڏيو ته اڄ کان وٺي توهان پنهنجي پٽ جو حڪم مڃندا ڪريو.

تبليغ عام

انهي کان پوءِ رسول الله ﷺ جن ماڻهن کي عام طور تي سمجھائڻ شروع ڪيو. هر ميلي، هر گهٽي، هر ڪنڊ ڪڙچ، هر بازار، هر دوڪان، هر مجلس ۾ وڃي ماڻهن کي اسلام جو مقدس پيغام پهچائڻ جي ڪوشش شروع ڪئي. کين توحيد جي خوبي ٻڌائيندا رهيا، کين بُتن

۽ پٿرن جي پوڄا ڪرڻ کان به روڪيندا رهيا. بتن کي ڇڏي الله واحد جي طرف سڌڻ لڳا، ڏيئرن کي زندهه درگور (پورڻ، دفن) ڪرڻ کان روڪڻ، زنا کان منع ڪندا هئا ۽ جوا ڪيڏڻ کان روڪيندا هئا. پاڻ ﷺ ماڻهن کي جسماني نجاست کان، ڪپڙن کي ميل ڪچيل کان، زبان کي بري ڳالهين کان، دلين کي ڪوڙن عقيدن کان پاڪ ۽ صاف رکڻ جو حڪم ڪندا هئا، فرمائيندا هئا ته واعدا اقرار سختيءَ سان پاڙي، لين دين (خريد و فروخت) ۾ ڪنهن سان دغا يا فريب نه ڪريو، الله جي ذات کي هر نقص، هر عيب ۽ آلودگيءَ کان پاڪ سمجهو، ان ڳالهه جو پڪو يقين رکو ته زمين، آسمان، چنڊ، سج، ننڍا وڏا سڀ الله تعاليٰ پيدا ڪيا آهن، سڀ هن جا ئي محتاج آهن، دعا قبول ڪرڻ، بيمار کي صحت ۽ تندرستي ڏيڻ، مرادون پوريون ڪرڻ الله تعاليٰ جي اختيار ۾ آهن. الله جي مرضي ۽ حڪم کان سواءِ ڪوبه ڪجهه به نه ٿو ڪري سگهي، ملائڪ ۽ نبي به سندس حڪم جي خلاف ڪجهه نه ٿا ڪري سگهن.

ميلن، بازارن ۽ مندين ۾ تبليغ

عربستان ۾ عڪاظ، عيينه ۽ ذي المجاز جا ميلا لڳندا هئا. اهي ميلا ڏاڍا مشهور هئا. ماڻهو پري پري کان اچي انهن ميلن ۾ شامل ٿيندا هئا. هنن ميلن ۾ وڏيون وڏيون بازارون، منديون ۽ دوڪان لڳندا هئا. رسول الله ﷺ جن انهن ميلي ۾ آيل پري پري جي ماڻهن کي اسلام جي دعوت ڏيندا هئا. قريش جا ڪجهه مغرور ماڻهو سندن مخالفت ۾ پُنيان پُنيان هلندا هئا ۽ ماڻهن کي سندن دعوت ٻُڌڻ کان روڪيندا هئا ۽ کين چوندا هئا ته هي مجنون آهي، هن مٿان جادو ٿيل آهي، هن تي جن جو سايو آهي وغيره توهان هن جي ڳالهه نه ٻُڌو! نه ته توهان به راه راست تان هٽي ويندؤ. رسول الله ﷺ جن انهن ڳالهين جي ڪري تڪليف ته محسوس ڪندا هئا پر انهن جي پرواهه ڪرڻ بنا پنهنجي

فرض جي اداڻگي ۾ لڳا رهيا. انهن جي مخالف جي پرواهه نه ڪندي هر ميلي هر بازار ۽ هر منڊي ۾ وڃي ماڻهن کي اسلام جو پيغام پهچائڻ جي سعي ڪندا رهيا.

قریش جي مخالفت جا اسباب

قریش کي عربن ۾ هڪ اهم مرتبو حاصل هو. سندن شان شوڪت جي اهم وجهه ڪعبت الله جي سنڀال هئي. خود مڪي شريف جي عزت ڪعبت الله جي ڪري هئي. قریش خاندان عربن ۾ مذهبي حڪومت جي حيثيت رکندو هو. ڪعبت الله جا مجاور ۽ چاچي بردار هئا. ان جي ڪري قریش جو ڪاروبار وڌيڪ ڦهلبو ويو، انهن مختلف محڪما قائم ڪيا ۽ وڏا وڏا منصب قائم ڪري پاڻ ئي انهن کي حاصل ڪري وينا. انسان دولت، شهرت ۽ طاقت جو بکيو هوندو آهي، اهو سڀ هنن کي حاصل هو. هو نبوت جي مفهوم کي سمجهڻ کان قاصر هئا، هو انهيءَ ڳالهه کي نه پئي سمجهي سگهيا ته الله تعاليٰ جي حڪم سان هڪ انسان ٻين انسانن کي سمجهائڻ لاءِ اچي، هو جزا ۽ سزا جا قائل نه هئا، بلڪه عملن جي سزا جا به انڪاري هئا جنهن ڪري موت کان بعد انهن عملن جي پڇا ڳاڇا جا منڪر هئا ۽ کين موت کان بعد انهن عملن جي جوابدهي هڪ مذاق لڳي رهي هئي، هو پنهنجي خاندان ۽ پنهنجن وڏڙن جي عزت تي مغرور بڻجي چڪا هئا، اسلامي اخوت، مساوات ۽ پائپي کين پنهنجي لاءِ حقارت ڀريو عمل نظر آيو، هو زنا، جوا، رهزني، قتل، عهد شکن، آوارگي، هر قانون جي قيد کان آزاد رهڻ، بيشمار عورتون گهرن ۾ رهاڻ، شراب پيئڻ ۽ پنهنجي مرضيءَ جا مالڪ هئا، بت پرستيءَ ۾ ئي پنهنجي نجات سمجهندا هئا، انهيءَ جي مقابلي ۾ ٻئي مذهب کي هيچ سمجهندا هئا. اڪثر قریش بنو هاشم جا مخالف هئا جنهن ڪري بنو هاشم جي هڪ نوجوان جي ماتحت رهڻ کين گوارا نه

هو ۽ اسلام جي دعوت قبول ڪرڻ کان پوءِ کين هڪ ئي جهنڊي جي سايي ۾ جمع ٿيڻو هو ۽ ڪانئن اهو سڀ ناٺ ناٺ ڪسجي وڃي ها. انهيءَ ڪري هو اسلام جا مخالف ٿي بيٺا.

قریش جي مخالفت جا اهم سبب

قریش پنهنجو پاڻ کي ٻين کان اتر ۽ اعلى سمجهندا هئا، پاڻ کي دين ابراهيم تي سمجهندا هئا، حالانڪ وٽن دين ابراهيم جي مسخ ٿيل شڪل سا به تمام وڏي بگاڙ سان مشڪل سان نظر ايندي هئي. نالي ماتر ڪجهه عمل هئا جن کي دين ابراهيمي جي باقيات چئي سگهجي پيو. انهيءَ باقيات منجهه به جيڪا سندن ڦيرڦار هئي اها به ايتري هئي جو ان وقت اصل جي کوجنا ڪرڻ بيڪار معلوم ٿي رهي هئي. دين ابراهيمي منجهه بت پرستيءَ جو ته ڪو شائبو ئي ڪونه هو مگر عربن وٽ دين ابراهيم جي مسخ صورت ۾ ئي بت پرستي سندن اقتدا ۾ ئي تمام عام ٿي چڪي هئي. حضرت ابراهيم عليه السلام ساري زندگي بتن ۽ ڪوڙن خدائن جي مخالفت ۾ گذاري، انهيءَ مخالفت ۾ کيس باهه جي آڙاهه منجهه اڇلايو ويو، سختيون ڪيون ويون، گهر وارن جن ۾ سندس والد آزر کلمر ڪلا مخالف بڻجي بيٺو جهڙيون صعوبتون سهي بتن جي مخالفت ڪئي، انهيءَ جي نالي تي ته اسان دين ابراهيمي تي ڪاربند آهيون جي دعوى ڪرڻ وارن ڪعبت الله جيڪو دين ابراهيمي جي باقيات منجهان اهم شيءِ هئي انهيءَ منجهه به 360 بت نصب ڪري ڇڏيا. انهن بتن کي الله تعالى جا اوتار مڃي کين مختلف ڪمن جو مالڪ سمجهيو ويندو رهيو، ڪنهن جي هٿ ۾ اولاد ڏيڻ، ڪنهن جي هٿ ۾ برسات وسائڻ، ڪنهن جي هٿ ۾ خوشحالي، ڪنهن جي هٿ ۾ فصل سٺائڻ، ڪنهن جي هٿ ۾ خوش بختي، ڪنهن جي هٿ ۾ فتح، ڪنهن هٿ ۾ خوشحالي، ڪنهن جي هٿ ۾ شفا ته وري ڪنهن جي هٿ

۾ ڪاميابي و ڪامراني هئي، هر خير ۽ شر جو مالڪ هنن بتن کي سمجهندا هئا. عجيب قسم جون خرافاتون سندن دين جو حصو بڻجي چڪون هيون، نالي ۾ دين ابراهيم هيو باقي افعال ته دين ابراهيمي جي بلڪل الٽ هئا.

هو پنهنجي هر اچي ڪاري جو مالڪ انهن بتن کي سمجهندا هئا، انهن جا آقا انهن جا مبلغ ۽ انهن جا نجات دهندا اهي ئي بت سمجهڻ لڳا ته اهڙي ماحول ۾ حضرت عبدالله جو يتيم اٿي سندس بتن جي مخالفت ڪري، کين ڪوڙو چوي، کين سندن عياشين کان روڪي، کين سندن من ماني ڪرڻ کان پاسي رکي ته هو ڪيئن ٿي آسانيءَ سان انهيءَ دعوت کي قبول ڪري سگهيا. قریش ته رسول الله ﷺ جن جو ڏاڏاڻو خاندان هو، انهيءَ کي ته امام الانبياءِ ﷺ جن تي ناز ڪرڻ ڪپندو هو، هر طرح جو ساٿ بنا چون چران جي ڏيڻو هو پر ان ۾ به ڪجهه وقت درڪار هو ته جيئن هو نبوت جي صداقت کي پرکي ۽ سمجهي سگهن. انهيءَ ڪري شروع ۾ جيڪا مخالفت ٿي اها هڪ لازمي امر هئي، ان جا به ڪجهه ڪارڻ آهن جيڪي هن ريت آهن.

1. جتي جهالت هجي ۽ اها قوم نا تربيت يافته هجي ته اها ان تحريڪ جي مخالفت ۾ پنهنجو پورو پورو زور ضرور لڳائيندي آهي جيڪا تحريڪ سندن آبائي رسم و رواج ۽ عقائد جي خلاف هجي. انهيءَ جي مخالفت صرف زباني نه بلڪ قتل گيري تائين ٿي هوندي آهي. اهڙي ريت رسول الله ﷺ جن به قریش جي آبائي روم و رواج ۽ عقيدتي جي خلاف هڪ نئين تحريڪ پيش ڪئي، سندن صدين کان جاري بت پرستيءَ جو انڪار ڪيو ۽ انهيءَ کان منع ڪئي، جنهن جي هنن خونريز مخالفت ڪئي.

2. رسول الله ﷺ جن جي تحريڪ قریش وٽ موجود دين ابراهيمي منجهان خرافات کي ڪڍڻ، مسخ شده صورت کي هڪ نئين سانچي

۾ ڏلڻ ۽ الله تعالیٰ جو اصل دين پيش ڪرڻ وارو اهم مقصد هو، پر انهيءَ سان گڏ قريش کي جيڪا عزت، عظمت، اقتدار ۽ عالمگير اثر رسوخ حاصل هو اهو به خطري ۾ پئجي ويو. انهيءَ ڪري پنهنجي انهيءَ جاه و جلال کي باقي رکڻ لاءِ اسلام جي مخالفت ڪرڻ به هنن کي لازمي سمجه ۾ آئي، جنهن ڪري جيترو نبوي تحريڪ سرگرم هئي اوترو ئي هنن مخالفت ۾ زور لڳايو.

3. قريش کي عيسائين تي اڳ ۾ ئي وڏي ڪاوڙ هئي. ابرهة الشرم (حبشه جو بادشاهه) جيڪو رسول الله ﷺ جن جي پيدائش کان ڪجهه وقت پهريان ڪعبت الله کي مسمار ڪرڻ جي نيت سان آيو هو، اهو عيسائي هو. انهيءَ ڪري عيسائين تي سخت ناراض هئا ۽ کانئن نفرت ڪندا هئا. عيسائين جي بدلي ۾ فارسين کي وڌيڪ پسند ڪندا هئا. رسول الله ﷺ جن جو پيغام به عيسائيت جي پيغام سان ملندڙ جلندڙ هو. عيسائيت به الهامي پيغام هو ۽ اسلام به الهامي پيغام هو جنهن ڪري قريش اسلام جي مخالف ڪرڻ ۾ اڳرا رهيا.

4. بنو هاشم ۽ بنو اميه ٻئي قريش قبيلي جا خاندان هئا، عبدالمطلب پنهنجي اثر رسوخ سان بنو هاشم جو پلڙو پاري ڪري ڇڏيو هو، مگر ان کان بعد هن خاندان ۾ ٻيو ڪو اهڙو اثر رسوخ وارو فرد پيدا نه ٿيو هو. بنو اميه جي مقابلي ۾ ابوطالب ايترو دولت مند ۽ اثر رسوخ وارو نه هو ۽ نه ئي وري عباسؓ هو. ابولهب بد چلن هو، هوڏانهن بنو اميه جو اقتدار وڌندو رهيو. رسول الله ﷺ جن جي فتح کي بنو هاشم جي فتح تصور ڪيو ويو، جنهن ڪري بنو اميه جي مخالفت جو منهن ڏسڻو پيو. اهو ئي سبب آهي جو رسول الله ﷺ جن جي مخالفت ۾ هي خاندان ئي سرفهرست رهيو. بدر کان سواءِ باقي سڀ لڙائيون ابوسفیانؓ تي ڪڙيون ڪيون ۽ انهن لڙائين ۾

لشڪر جو سرگنا رهيو. عقبه بن ابي معيط جيڪو رسول الله ﷺ جن جي مخالفت ۾ پيش پيش رهيو اهو به بنو اميه خاندان جو هو. 5. قريش جي سردارن پنهنجون مَن مانيون ڪري اخلاق رذيله کي سردارن جو حق بڻائي پيش ڪيو، قريش جا جيڪي ماڻهو صاحب اقتدار هئا اهي بداخلاقي ۾ مبتلا هئا، بنو هاشم انهن جي مقابلي ۾ ڪافي حد تائين اخلاق ممدوح سان سجيل رهيو، جڏهن ته مخالفن ۾ ڪوڙ، ڦر ۽ چوري پنهنجو سرداري حق بانور ڪرايو ويو هو. هاڻي رسول الله ﷺ جن جي پيغام کي قبول ڪرڻ جو مطلب هو ته هو عوام جي نظرن ۾ رذيل ۽ بنو هاشم معزز شمار ڪيا وڃن ۽ سندن سابق عادت کي به تفاخر سان پيش ڪيو وڃي. اها ڳالهه به قريش جي باقي خاندانن کي گران گذري.

قريش جي مخالفت

قريش اسلام کي ابتدا کان ئي پاڙون پتي ختم ڪرڻ جي ڪوشش ۾ رهيا. کين اهو خيال پيدا ٿيو ته هن نئين مذهب کي ڦهلجڻ کان پهريان ئي ختم ڪري ڇڏجي ته جيئن وقت گذرڻ کان پوءِ اسلام گهڻو ڦهلجي سندن لاءِ هڪ وڏو مسئلو بڻجي سامهون نه اچي. انهيءَ خدشي، دشمني ۽ عناد تحت قريش مخالف ۾ سندرو ٻڌي ميدان ۾ لڳي پيا. قريش جو اهو خيال هو ته جيڪي ماڻهو اسلام جي مقدس دعوت کي قبول ڪن ٿا انهن کي مختلف قسمن جون اذيتون ڏئي کين اسلام کي ڇڏڻ تي مجبور ڪجي، جيڪي نوان ماڻهو مسلمان ٿين ٿا انهن منجهان مسڪينن مٿان اهڙي سختي ڪجي ۽ کين اهڙيون تڪليفون ڏجن جو بيا کين ڏسي پنهنجي ارادي تان هٽي وڃن ۽ محمد (ﷺ) جي ڪابه ڳالهه ٻڌڻ لاءِ ڪنهن به صورت ۾ تيار نه ٿين.

انهيءَ دشمني تحت مسلمانن کي ايڏائڻ شروع ڪيائون. حضرت بلالؓ حبشي هو، اميه بن خلف جو غلام هو. جڏهن اميه ٻُڌو ته بلالؓ

مسلمان ٿيو آهي ته هو مٿس ڏمرجي پيو ۽ کيس سزائون ڏيڻ شروع ڪيائين بلڪ تڪليف ڏيڻ جا نوان نوان طريقا مٿس آزمائيندو رهيو. ڪنڌ ۾ رسو وجهي چوڪرن کي ڏيندو هو ۽ اهي کيس مڪي جي گلين ۽ جبلن ۾ گهليندا رهيا، سندس گچيءَ ۾ انهيءَ رسي جو نشان نمايان نظر ايندو هو، کيس مڪي جي گرم ريتيءَ مٿان لپٽائي وري ٻيا گرم پٿر کڻي سندس ڇاتيءَ مٿان رکيا ويندا هئا، مشڪيزه ٻڏي ڏنبن سان ماريو ويندو هو، اُس تي ويهاريو ويندو هو، بکيو اڃيو رکيو ويندو هو، حضرت بلالؓ اهڙي حالت ۾ به احد احد جا نعرا لڳائيندو رهيو. آخر حضرت ابوبڪر صديقؓ کيس خريد ڪري الله تعاليٰ جي لاءِ آزاد ڪري ڇڏيو.

حضرت عمار سندس والد ياسر ۽ سندس امڙ سميه رضي الله عنهن مسلمان ٿيا. ابوجهل انهن کي مختلف تڪليفون ڏيندو رهيو. هڪ ڏينهن رسول الله ﷺ جن کين عذاب سهندي ڏٺو ته فرمايو: اصبروا يا آل ياسر فان موعدکم الجنة (ياسر جي گهر وارو! صبر ڪريو، توهان جو واعدو ڪيل مقام جنت آهي). بدبخت ابوجهل حضرت سميهؓ کي اندام نهاني ۾ نيزو هڻي شهيد ڪري ڇڏيو.¹ حضرت افلحؓ (ابو فڪيه) جي پيرن ۾ رسي ٻڏي کيس پٿريلِي زمين تي گهليو ويندو هو. حضرت خبابؓ بن ارت جي مٿي وارا پتيا ويندا هئا، ڪنڌ مروتيو ويندو هو، گرم پٿرن سان بار بار باهه جي اڱرن مٿان لپٽايو ويندو رهيو، کيس قيد ۾ سخت اذيتون ڏنيون ويون. حضرت عيينه، زبيره، نهديه ۽ ام عبيس رضي الله عنهن ويچارِيون بانديون هيون، انهن جڏهن اسلام قبول ڪيو تڏهن سندن سنگدل ۽ ظالم آقائن کين اهڙيون اهڙيون وحشيانه سزائون ۽ اذيتون ڏنيون جو انسانيت شرمائجي ٿي وئي. اهڙي طرح

1. اسرار احمد، ڊاڪٽر، رسول انقلاب ڪا طريق انقلاب، ص 43، طبع اول، لاهور، مڪتبه

قریش پنهنجي ماتحتن، غلامن ۽ باندین کي ته اذیتناڪ سزائون ڏئي ماري مڃائڻ جي چڪر ۾ رهيا ته وري پنهنجي مائٽن ۽ اولاد جن اسلام جي دعوت کي قبول ڪيو سان به ساڳيو ورتاءُ جاري رکيو. حضرت عثمان بن عفانؓ جي باري ۾ جڏهن سندس چاچي کي خبر پئي ته هن اسلام قبول ڪيو آهي ته کيس کجور جي ڇٽائيءَ ۾ ويڙهي هيٺان دونهون ڏيندو هو، مصعب بن عميرؓ کي سندس ماءُ اسلام قبول ڪرڻ جي ڏوهه ۾ گهران ڪڍي ڇڏيو. ڪجهه صحابه ڪرام رضي الله عنهم کي قریش اُنن ۽ ڊيگين جي گل ۾ ويڙهي اُس ۾ اڇلائي ڇڏيندا هئا، ڪجهه کي زره پهرائي اُس ۾ تپندڙ پٿرن مٿان لٽائي ڇڏيندا هئا. مطلب ته قریش کي جيڪو ڪرڻو هو سو ظلم ۽ اذیت ڪري چُڪا، هر حربا آزمائي چُڪا، هر سزا جيڪا سندن دماغ ۾ آئي اها ڏئي چُڪا مگر جنهن دل ۾ ايمان اچي وڃي ۽ جيڪو شخص ايمان جو ڌاڻو ڇڪي وٺي اهو ايمان خاطر هر تڪليف سهي سگهندو آهي، جيترو مٿس ايمان کي ڇڏڻ لاءِ ظلم و ستم ڪيو ويندو اوترو ئي ايمان سندس دل ۾ مضبوط ٿيندو ويندو آهي.

قریش صرف ايتري ۾ ئي چُپ ڪرڻ وارا ڪونه هئا ڇاڪاڻ ته اهو سندن انا جو مسئلو هو، سندن عياشين جي بقا خطري ۾ هئي، جنهن ڪري هنن اسلام جي منبع ۽ مرڪز يعني رسول الله ﷺ جن کي به مختلف حيلن وسيلن سان ستائڻ شروع ڪيو. حضور اڪرم ﷺ جن کي سڌو وار ڪري شهيد ڪرڻ جي جرئت ڪنهن ۾ به نه هئي، ڇاڪاڻ ته رسول الله ﷺ جن پاڻ به قریش جي هاشمي خاندان جي عبدالمطلب گهراڻي جا هڪ معزز فرد هئا، جنهن ڪري سڌو حملو ڪرڻ قریش لاءِ به وبال جان بڻجي سگهجي پيو، ٻيو ته رسول الله ﷺ جن جي سابقه سموري زندگي هنن جي سامهون گذري هئي، کين پورو يقين هو ته پاڻ ﷺ جن جيڪو ڪجهه به فرمائڻ ٿا انهيءَ ۾ سو سيڪڙو سچا آهن،

جيڪي بشارتون ڏين پيا اهي ملي رهنديون جيڪي خوف ڏياري پيو اهي هرحال ۾ ٿي رهندا، پاڻ ﷺ جن پنهنجي هر هڪ ڳالهه ۾ سچا آهن، اهو پختو يقين پوري قريش جي دل ۾ موجود هو، بس اگر ايمان آڻڻ ۾ جيڪا شيءِ سڀ کان وڌيڪ رڪاوٽ بڻي اها سندن انا هئي ته اسان هيڏا وڏا سردار هن چوڪري جي غلامي قبول ڪريون! اهو ناممڪن آهي، اسان هن جي چوڻ موجب زندگي گهاريون، مٿس ڪلمو پڙهي پاڻ کي سندس سامهون هيچ سمجهون، اهو قريش جي انا جي بلڪل مخالف عمل هو، جنهن لاءِ هو ڪنهن به صورت تيار نه پئي ٿيا. تيون ته سندن سمورين عياشين جو صدياب اسلام ڪري رهيو هو، جنهن ڪري پنهنجي نفساني خواهشن جي پورائي خاطر اسلام جي خلاف محاذ قائم ڪرڻ سندن نفساني مجبوري هئي.

اڻ سڌي طرح به قريش پنهنجي وسان نه گهٽايو، اسلام جي مرڪز يعني رسول الله ﷺ جن کي طرح طرح جون تڪليفون ڏيندا رهيا. انهيءَ سموري شرارتن ۾ ابولهب ۽ ابوجهل پيش پيش رهيا. رسول الله ﷺ جن کي جيڪي تڪليفون ڏيندا رهيا اهي به ناقابل برداشت هيون. انهن ۾ رسول الله ﷺ جن جي رستي ۾ ڪنڊا وڇائڻ ته جيئن رات جي انڌيري ۾ سندن پير مبارڪ زخمي ٿي پون، نماز دوران ڳلي ۾ چادر وغيره جو ڦندو ٺاهي گهٽو ڏيڻ، سجدي جي حالت ۾ اُٺ جي اوجھري مٿان رکڻ جهڙيون ڪرناڪ اذيتون ڏيندا رهيا. مسلمانن جو تعداد به ان وقت ڪافي ٿورو هو ۽ پنهنجا به اڃان اسلام جي نعمت سان سرشار نه ٿيا هئا. قريش رسول الله ﷺ جن کي شهيد ڪرڻ جو ارادو ته نه ڪري سگهيا پر مختلف قسمن جون اذيتون ڏيندا رهيا. قريش حيران هئا ته ڪو ماڻهو سواءِ دولت ۽ مشهوري جي باقي ڇو ايتريون سختيون سهندو؟ ان ڳالهه کي ذهن ۾ رکي عتب بن ربيع کي قريش جي طرفان رسول الله ﷺ جن ڏانهن روانو ڪيائون. هو پاڻ

سڳورن ﷺ جن وٽ آيو ۽ چوڻ لڳو: محمد (ﷺ) ڇا ٿو چاهين؟ مڪي جي رياست؟ ڪنهن وڏي گهراڻي ۾ شادي؟ دولت جو ڍير؟ اسان اهو سڀ ڪجهه مهيا ڪري سگهون ٿا ۽ ان ڳالهه تي راضي آهيون ته پورو مڪو تنهنجي زير فرمان ٿي وڃي، مگر پنهنجن ڳالهين کان مٿي وڃ! عتبہ کي انهيءَ ڳالهه جو يقين هو ته پاڻ سڳورا ﷺ ڪنهن ڳالهه تي راضي ٿي پوندا. جواب ۾ رسول الله ﷺ جن قرآن مجيد جون هي آيتون پڙهيون:

قُلْ إِنَّمَا أَنَا بَشَرٌ مِّثْلُكُمْ يُوحَىٰ إِلَىٰ أَنَّمَا إِلَهُمُ إِلَهٌ وَاحِدٌ ۚ فَمَن كَانَ يَرْجُوا لِقَاءَ رَبِّهِ فَلْيَعْمَلْ عَمَلًا صَالِحًا وَلَا يُشْرِكْ بِعِبَادَةِ رَبِّهِ أَحَدًا. 1

ترجمو: اي محمد! چؤ مان توهان جهڙو ماڻهو آهيان، مون تي وحي نازل ٿيندي آهي، معبود بس هڪڙو معبود آهي، ته جنهن کي به پنهنجي پروردگار سان ملڻ جي آرزو هجي ته ان کي گهرجي ته نيڪ ڪم ڪري ۽ پنهنجي پروردگار جي عبادت ۾ ڪنهن کي به شريڪ نه ڪري.

عتبہ واپس آيو ته اهو ساڳيو عتبہ نه هو. هن قریش وٽ وڃي چيو ته محمد (ﷺ) جيڪو ڪلام پيش ڪري ٿو اهو شاعري ناهي ڪا ٻي شيءِ آهي، منهنجي راءِ اها آهي ته توهان کيس پنهنجي حال تي ڇڏي ڏيو، اگر ڪامياب ٿي عرب تي غالب آيا ته اهو توهان جي ئي عزت هوندي نه ته عرب خود ئي کين فنا ڪري ڇڏيندا. مگر قریش اها راءِ نه مڃي.

نبوت جي مخالف ڪميٽي

هڪ دفعي قریش جا سردار هڪ مجلس ۾ ويٺا هئا، انهيءَ مجلس جو امير ابوجهل هو. ان مجلس ۾ نبوت جي ڪم کي روڪڻ ۽ نبوت جي خلاف ٿي پري پري کان ايندڙ ماڻهن کي نبوت جي تعليمات

کان پري رڪڻ لاءِ هڪ ڪميٽي جوڙي وئي. انهيءَ مجلس ۾ اهو مسئلو چيڙيو ويو ته جيڪي پري پري علائقن جا ماڻهو اچن ٿا انهن کي محمد (ﷺ) جي باري ۾ ڇا چئي روڪڻ جي ڪوشش ڪجي؟ ته جيئن اهي ماڻهو کانئس دور رهن ۽ سندس عظمت جا معترف نه بڻجن. انهيءَ مجلس ۾ موجود هڪ ماڻهو چيو ته اسان اهو چوندا سين ته هو ڪاهن (نجومي)، پيشن گوئي ڪرڻ وارو پوپو) آهي. وليد بن مغيره (جيڪو تجربڪار ڪراڙو هو) چيو ته مون ڪيترا ئي ڪاهن ڏٺا آهن، ڪٿي ڪاهن جي ٿڪ بندي ڪٿي محمد (ﷺ) جو ڪلام، اسان کي اهڙي ڳالهه نه ڪرڻ گهرجي، جنهن کي عربن جا قبيلو اهو سمجهن ته اسان ڪوڙ ڳالهائي رهيا آهيون. ٻئي چيو ته اسان کيس ديوانو (چريو) ٻڌائينداسين. وليد چيو ته محمد (ﷺ) کي ديوانگيءَ سان ڪا نسبت ئي ناهي. اهو ٻڌي وري هڪ ٻئي چيو ته چڱو نيڪ آ اسان چوندا سين ته هو شاعر آهي. ان تي وليد ورائيو ته اسان ڄاڻون ٿا ته شعر ڇا هوندو آهي، اسان ان جي صفتن ۽ وصفن کان واقف آهيون، محمد (ﷺ) جي ڪلام کي شاعري سان ذرو برابر به ڪا مشابهت ناهي. وري هڪ ٻئي چيو ته اسان اهو ٻڌائينداسين ته هو جادوگر آهي. وليد چيو ته جنهن پاڪائي ۽ نفاست سان محمد (ﷺ) رهي ٿو اها جادوگرڻ ۾ ڪٿي هوندي آهي. جادوگرڻ جي منحوس صورتون ۽ نجس عادتون الڳ هونديون آهن. بالا آخر سڀ انهيءَ ڳالهه کان عاجز ٿي پيا ته آخر ان باري ۾ ڇا چئجي؟ پوءِ هنن وليد بن مغيره کي چيو ته ڇاڇا! هاڻي ڀلا تون ئي ٻڌاءِ ته آخر ڇا چئون؟ وليد چيو: سچ ته اهو آهي ته محمد (ﷺ) جي ڪلام ۾ عجيب شيريني ۽ مناس آهي، هن جي گفتگو ۾ ڪشش آهي، بس سندس باري ۾ اهو چئي سگهون ٿا ته سندس ڪلام اهڙو آهي جيڪو پيءُ پٽ، ڀائرن، زال مڙسن ۾ جدائي وجهندو آهي، انهيءَ جي ٻڌڻ کان پرهيز ڪرڻ گهرجي. آخر ۾ ان ڪميٽي هي ريزوليوشن پاس ڪيو ته: محمد (ﷺ) کي هر

طرح پريشان ڪيو وڃي، سندس مذاق اڏايو وڃي، کيس هر طرح جو ايذاءُ پهچائجي، کيس سخت تڪليف رسائجي، محمد (ﷺ) کي سڄو سمجهڻ وارن کي تمام وڏين تڪليفن جو شڪار بڻائجي.

حضرت حمزهؓ جو قبول اسلام

رسول الله ﷺ جن جي چاچن منجهان حضرت حمزهؓ جي ساڻن خاص محبت هوندي هئي. سندن عمر ۾ به ٽي سالن جو فرق هو. حضرت حمزهؓ رسول الله ﷺ جن کان عمر ۾ وڏو هو مگر بچپن ۾ ٻنهي حضرت ثويبہؓ جو کير پيتو هو، انهيءَ حساب سان پاڻ ۾ رضاعي ڀائر به هئا ۽ بچپن ۾ گڏ کيڏندا هئا. حضرت حمزهؓ اڃان اسلام نه قبول نه ڪيو هو مگر پوءِ به رسول الله ﷺ جن کي محبت ۽ پيار جي نظر سان ڏسندو هو. سندس معمول هوندو هو ته پاڻ صبح سويري تير ڪمان کڻي شڪار تي نڪري ويندو هو، سڄو ڏينهن شڪار ڪرڻ ۾ مصروف رهندو هو ۽ شام جو واپس اچي پهريان حرم ۾ ويندو هو، اتي قريش جا سردار حرم جي صحن ۾ الڳ الڳ ٽولن جي صورتن ۾ ويٺا هوندا هئا، انهن سان سلام دعا ڪندو هو ۽ ڪڏهن ڪڏهن ڪنهن ٽولي ۾ ويهي ڪچهري به ڪندو هو. اهڙي طرح قريش جي سڀني سردارن سان سندس دوستي ۽ سلام دعا هوندي هئي. رسول الله ﷺ جن سان قريش جيڪو اوڀرو ۽ بي رحمانه سلوڪ ڪندا هئا اهو ڌارين کان به ڏٺو نه ٿيندو هو. هڪ دفعي رسول الله ﷺ جن صفا جبل تي ويٺا هئا، ابو جهل اتي پهچي ويو، هن پهريان رسول الله ﷺ جن کي پهريان گاريون ڏنيون ۽ جڏهن ڏٺائين ته نبي ڪريم ﷺ جن پوءِ به چپ چاپ آهن ته هڪ پٿر کڻي سندن مٿي مبارڪ تي هنياڻين. ان پٿر جي ڪري رت وهڻ لڳو. اهو سڀ ڪجهه هڪ باندي ڏسي رهي هئي. حضرت حمزهؓ شڪار کان واپس آيو ان باندي کيس سڄي ماجرا ٻڌائي. حضرت حمزهؓ کي تمام گهڻو غصو آيو، تير ڪمان کنيون سڌو حرم ۾ آيو، اچڻ سان ابو جهل کي

خوب ڪري ڪوٽي ٻڌائي سندس مٿي تي اهڙي زور سان ڪمان هڻي ڪڍيائين جو سندس مٿو زخمي ٿي پيو ۽ رت وهڻ لڳس، آخر ۾ چيائين ته مان به مسلمان ٿيو آهيان جيڪو ڪري سگهين ٿو ڪري ڏيکار. اهو چئي سڌو درٻار رسالت ۾ آيو ۽ اچي چوڻ لڳو ته پائتيا! مون ابو جهل کان تنهنجو بدلو وٺي ڇڏيو آهي. اهو ٻڌي رسول الله ﷺ جن فرمايو ته ڇاڇا! مون کي اهڙين ڳالهين سان خوشي ناهي ملندي، ها اکر تون مسلمان ٿي پوين ته مون کي تمام گهڻي خوشي ملندي. اهو ٻڌي حضرت حمزه ڀيو ته پوءِ مون کي ڪلمو پڙهائ. حضرت حمزه جي اسلام قبول ڪرڻ تي رسول الله ﷺ جن کي تمام گهڻي خوشي ٿي.

حضرت عمر فاروق رضو جو قبول اسلام

حضرت عمر فاروق رضو جڏهن زندگيءَ جون ستاويهه بهارون ڏسي چڪو هو ته آفتاب رسالت عربستان جي ريگستان ۾ طلوع ٿيو. حضرت عمر فاروق رضو جي شجاعت ۽ دليري ان وقت ۾ مشهور هئي. رسول الله ﷺ جن الله تعاليٰ کان عُمَرُ بن (عَمْرُو بن هشام ”ابو جهل“ يا عُمَر بن خطاب) جي قبول اسلام سان اسلام کي طاقت بخشڻ جي دعا گهري. اها دعا حضرت عمر بن خطاب رضو جي حق ۾ قبول ٿي ۽ کيس اسلام جي دولت نصيب ٿي. حضرت عمر فاروق رضو جي پيٽ فاطمه بنت خطاب جي شادي سعيد بن زيد سان ٿيل هئي. حضرت سعيد مسلمان ٿيو ته ان جي تبليغ سان حضرت فاطمه بنت خطاب به مسلمان ٿي. انهيءَ گهراڻي جي هڪ معزز شخص نعيم بن عبدالله به اسلام قبول ڪيو ۽ خاندان جي ٻين ڪجهه ماڻهن به اسلام قبول ڪيو ته حضرت عمر فاروق رضو سخت ڪاوڙيو. سندس هڪ باندي لُبَيْنَه به اسلام قبول ڪيو ته کيس مارڻ شروع ڪيائين. کيس ماري ماري جڏهن ٿڪجي پوندو هو ته چونڊو هو ته ”ساهه پٽيان پوءِ تو کي ماريان ٿو“. لُبَيْنَه کان علاوه جن تي وس هلندو

هئس ته انهن کي سزائون ڏيندو، مار پيٽ ڪندو ۽ گهٽ وڌ ڳالهائيندو هئن. انهن سڀني مٿان ايتريون سختيون ڪرڻ جي باوجود ڪنهن به هڪ کي بدلائي نه سگهيو. ايمان جو نشو اهڙو آهي جنهن تي چڙهي وڃي ته ان تي سختي ڪرڻ جي نتيجي ۾ اڃان ايمان ۾ مضبوطي ئي ايندي آهي. جڏهن ڪنهن هڪ به ماڻهو کي پنهنجي مقصد تان هٽائي نه سگهيو ته مجبور ٿي خود رسول الله ﷺ جن کي (نعوذ بالله) قتل ڪرڻ جو ارادو ڪيائين. تلوار هٿ ۾ کڻي پنهنجي مذموم ارادي کي پاڻ تي تڪميل تي پهچائڻ لاءِ گهران نڪري پيو.

اتفاقاً رستي ۾ نعيم بن عبدالله ملي ويس، سندس ڪاوڙ ڏسي ڪانئس پڇيائين ته خير ته آهي نه؟ چوڻ لڳو ته محمد (ﷺ) جو فيصلو ڪرڻ ٿو وڃان. اهو ٻڌي چيائينس ته پهريون پنهنجي گهر جي ته خبر وٺ! تنهنجي پيٽ ۽ تنهنجو پيٽويو اسلام قبول ڪري چُڪا آهن. اهو ٻڌي حضرت عمر فاروقؓ اتان ئي واپس ٿي پيٽ جي گهر پهتو، هوءَ قرآن مجيد جي تلاوت ڪري رهي هئي، حضرت عمر فاروقؓ جي قدمن جي آهٽ ٻڌي قرآن مجيد جا اهي اجزاء لڪائي ڇڏيائين، پر پوءِ به قرآن مجيد جو آواز سندس ڪنن تي پئجي ويو. پيٽ کان پڇڻ لڳو ته هي آواز ڇا جو هو؟ ورائيائين ته ڪجهه نه. حضرت عمر فاروقؓ چوڻ لڳو ته نه مون پاڻ اهو آواز ٻڌو آهي. توهان ٻئي مرتد ٿي ويا آهيو، اهو چئي حضرت سعيد بن زيدؓ کي مارڻ شروع ڪيائين، جڏهن فاطمهؓ کيس ڇڏائڻ لاءِ اڳتي وڌي ته ان کي به مارڻ شروع ڪيائين. ايترو ماريائين جو ٻنهي کي رتورت ڪري ڇڏيائين. آخر ۾ فاطمهؓ چوڻ لڳس ته عمر! جيڪو ڪري سگهين ڪر، مگر هاڻي اسلام دل منجهان نه نڪرندو. اهي الفاظ حضرت عمرؓ تي اثر ڪري ويا، پيٽ جي طرف محبت ڀري نظر سان ڏٺائين وري پيٽوي جي طرف نهاريايائين. ٻنهي جو جسم لهو لھان هو، اهو ڏسي دل اڃان به نرم ٿي پيس. چوڻ لڳو ته جيڪو پڙهي رهيا هئا

اهو مون کي به ٻڌايو. حضرت فاطمهؓ اهي قرآن مجيد جا اجزاء ڪٿي سندس سامهون رکيا، انهن کي ڪٿي ڏنائين ته سورت الحديد جون آيتون سامهون هئس.

سَبَّحَ لِلَّهِ مَا فِي السَّمٰوٰتِ وَالْاَرْضِ وَهُوَ الْعَزِيزُ الْحَكِيمُ ﴿١٠﴾

ترجمو: زمين ۽ آسمانن ۾ جيڪو ڪجهه آهي اهو الله جي تسبيح پڙهندو آهي ۽ اهو ئي غالب ۽ حڪمت وارو آهي. هڪ هڪ لفظ تي سندس دل مرغوب ٿيڻ لڳي، ايسيتائين جو

يٰۤاَيُّهَا الَّذِيْنَ اٰمَنُوا اتَّقُوا اللَّهَ وَاٰمِنُوْا بِرِسُوْلِهِ.

ترجمو: اي ايمان وارو! الله کان ڊڄو ۽ ان جي رسول تي ايمان آڻيو. پڙهيائين ته بي اختيار سندس زبان منجهان هي الفاظ نڪتا: اَشْهَدُ اَنْ لَا اِلَهَ اِلَّا اللهُ وَ اَشْهَدُ اَنَّ مُحَمَّدًا عَبْدُهُ وَرَسُوْلُهُ. مان گواهي ڏيان ٿو ته الله کان سواءِ ٻيو ڪوبه معبود ناهي ۽ محمد الله جو بندو ۽ رسول آهي.

ڪجهه راوين هن واقعي کي بي طرح به لکيو آهي ته حضرت خباب بن الارتؓ ان وقت حضرت سعيد بن زيدؓ جي گهر ۾ کين قرآن مجيد پڙهائي رهيو هو، حضرت عمرؓ جي اچڻ ته کيس گهر ۾ لڪايو ويو هو، جڏهن حضرت عمرؓ پيڻ ۽ پيٽوي کي ماري هار مڃي ويٺو ته پوءِ هو ٻاهر نڪري آيو ۽ کيس قرآن مجيد جون آيتون پڙهي ٻڌايائين. قرآن مجيد سندس دل تي اثر ڪيو ۽ هو انهن جي سامهون مسلمان ٿيو. واللہ اعلم بالصواب

ان وقت رسول الله ﷺ جن دارالارقم ۾ پناهه گزير هئا. حضرت عمر فاروقؓ جڏهن اتي پهتو ۽ دروازو کڙڪايائين ته صحابه ڪرام سندس هٿ ۾ تلوار ڏسي تردد جو شڪار ٿي ويا. حضرت حمزهؓ آيو فرمائڻ لڳو ته گهٻرايو نه، اگر عمر مخلصانه آيو هي ته پوءِ نيڪ آهي ورنه سندس ئي تلوار سان سندس سر قلم ڪري وڌندس. حضرت عمر

فاروقؓ دروازي اندر قدم رکيو ته رسول الله ﷺ جن خود اڳتي وڌي سندس ڳلو پڪڙي فرمايو: ”عمر ! ڏي خبر ڪهڙي ارادي سان آيو آهين؟“ نبوت جي پُر جلال آواز مٿس ثرثراھت جاري ڪري ڇڏي. ڏاڍي ادب ۽ احترام سان عرض ڪيائين ته ”ايمان قبول ڪرڻ آيو آهيان.“ اهو ٻڌي رسول الله ﷺ جن بي ساختہ الله اڪبر پڪاريو ۽ صحابہ ڪرام رضي الله عنھم بہ گڏجي اھڙو ته الله اڪبر جو نعرو لڳايو جو مڪي شريف جا جبل بہ گونجي اٿيا.

حضرت عمر فاروق ۽ حضرت حمزہ رضي الله عنھما جي قبول اسلام سان ھڪ نئون دور شروع ٿيو. ان وقت چاليھ کان پنجاھ ماڻھو ئي اسلام جي دامن ۾ اچي چُڪا ھئا. انھيءَ وقت کان اڳ مسلمان عبادت بہ چوري چُپي ڪندا ھئا، ڪعبت الله ۾ ته نماز پڙھڻ بلڪل ناممڪن ھو، مگر حضرت عمر فاروقؓ جي اسلام قبول ڪرڻ سان معاملو بلڪل مختلف ٿي ويو. حضرت عمر فاروقؓ جي اسلام آڻڻ تي مخالفن ۾ ھنگامو برپا ٿيو، ڏاڍا مضطرب ٿيا، کين ان ڳالھ جو ڏاڍو افسوس ٿيو ته عمرؓ جھڙو بهادر ۽ دلير شخص بہ اسلام جي آغوش ۾ ھليو ويو. حضرت عمر فاروقؓ اعلانيہ طور تي اسلام قبول ڪرڻ جو اظھار ڪيو، مخالفين شروع شروع ۾ ڏاڍي سختي ڪئي مگر ھو ثابت قدم رھيو ايسيتائين جو مسلمان ڪعبت الله ۾ جماعت سان نماز پڙھڻ لڳا. ان باري ۾ حضرت عبدالله بن مسعودؓ فرمائي ٿو: فلماً اسلم عمر قاتل قريشا حتى صلى عند الكعبة و صلينا معه. ترجمو: جڏھن عمرؓ اسلام قبول ڪيو ته قريش سان وڙھندو رھيو ايسيتائين جو ڪعبت الله ۾ نماز پڙھيائين ۽ اسان بہ ان سان گڏ نماز پڙھي.

هجرت حبشه

قريش مسلمان ٿيڻ وارن ماڻهن مٿان ظلمن جي انتها ڪندا رهيا، جيترو ڪانئن ممڪن ٿي سگهيو هنن پنهنجي وِسان نه گهٽايو. انهن جا عذاب ۽ ستم ڪنهن به هڪ کي ايمان تان هٽائي نه سگهيا. مگر ايترو ضرور هو ته هو سُڪون سان پنهنجي مالڪ جي عبادت به نه ٿي ڪري سگهيا. اهل ايمان قريش جو هر جور و ستم سَهڻ لاءِ تيار هئا پر رحمتِ عالم ﷺ جن پنهنجي جان نثارن کي هدايت ڪئي هو ته حبشه جي طرف هجرت ڪري وڃن. حبش عربن خاص ڪري قريش جي پراڻي تجارت گاهه هئي. ڪجهه پاڙيسري ملڪن جن ۾ حبشه به هو سان قريش جا سٺا تعلقات هئا. حبشه جي فرمان روا کي نجاشي سڏيو ويندو هو. ان وقت جي حاڪم جو عدل ۽ انصاف مشهور هو. جيڪو ماڻهو اسلام جي نعمت سان پرپور ٿي جنهن به جاءِ تي ويندو هو ته اسلام جون شعائون خود بخود پکڙجڻ لڳنديون هيون. جڏهن رسول الله ﷺ جن کي اها خبر پئي ته حبش جو بادشاهه نيڪ نفس عيسائي آهي، سندس ملڪ ۾ ماڻهن کي مذهبي آزادي حاصل آهي، جنهن ڪري پاڻ ﷺ جن سن 5 نبوي ۾ پنهنجي جان نثار صحابه ڪرامؓ کي حبشه هجرت ڪرڻ جو حڪم فرمايو.

ان حڪم جي تڪميل ڪندي پهريان پندرهن صحابه ڪرامؓ تي مشتمل قافلو روانو ٿيو. اهو قافلو جيئن ئي بندرگاهه تي پهتو ته اتفاق سان اتي به تجارتي بحري جهاز حبشه وڃي رهيا هئا. جهاز وارن هن قافلي وارن کي سستي قيمت تي سوار ڪيو. هر شخص کي ان سفر جا پنج درهم ڏيڻا پيا. قريش کي جڏهن هن قافلي جي روانگيءَ جي خبر پئي ته هنن هڪ ٽولو هن قافلي کي پڪڙڻ لاءِ روانو ڪيو. هن قافلي جو تعاقب ڪندي بندرگاهه تائين پهتا مگر تيسيتائين دير ٿي چُڪي هئي ۽ جهاز روانا ٿي چُڪا هئا.

حبشه طرف سڀ کان پهريان جنهن جماعت هجرت ڪئي ان ۾ اختلاف راءِ سان يارهن مرد ۽ چار عورتون شامل هيون. هنن ٽولي جو سردار حضرت عثمان غنيؓ هو، انهيءَ هجرت ۾ سندس زوجہ محترمہ حضرت رقيه بنت رسول الله ﷺ به هم سفر هئي. هن مختصر پُر ايمان جماعت جي شرڪاءَ جا نالا هي آهن:

1. حضرت عثمان بن عفانؓ پنهنجي زوجہ محترمہ حضرت رقيه بنت رسول الله ﷺ سان گڏ
2. حضرت ابو حذيفہ بن عتبہؓ پنهنجي زوجہ حضرت سہلہ بنت سہيلؓ سان گڏ
3. حضرت زبير بن العوامؓ
4. حضرت مصعب بن عميرؓ
5. حضرت عبدالرحمن بن عوفؓ
6. حضرت ابو سلمہ بن عبدالاسدؓ مخزومي پنهنجي زوجہ حضرت ام سلمہ بنت ابي اميہؓ سان گڏ
7. حضرت عامر بن ربيعہؓ پنهنجي زوجہ حضرت ليلى بنت ابي حشمہؓ سان گڏ
8. حضرت ابو سبرة بن ابي رُهمؓ
9. حضرت ابو حاطب بن عمروؓ
10. حضرت سہيل بن بيضاءؓ
11. حضرت عبدالله بن مسعودؓ

انھن کي جڏھن حبشه ۾ سُڪون ۽ اطمینان مليو تہ پيا مسلمان بہ هجرت لاءِ روانا ٿيڻ لڳا. آهستي آهستي چوري چُپي هڪ هڪ بہ ٿي سڀ کان پهريان هو سمنڊ ڪناري جمع ٿيا. اتان ئي سڀئي گڏجي حبش طرف روانا ٿيا. هن بئي قافلي ۾ تقريباً 83 مرد ۽ 18 عورتون شامل هئا. نجاشي جي نيڪ طبيعت هئڻ ڪري اتي مسلمان امن امان

جي زندگي گذاري رهيا هئا. اها ڳالهه قريش کي ستائي رهي هئي، کين ڪنهن به طرح سڪون نه مليو ته پاڻ ۾ صلاحون ڪرڻ لڳا ته هاڻي ڇا ڪجي؟ آخرڪار انهيءَ ڳالهه تي متفق ٿيا ته نجاشي کي سفارش موڪليون ته اسان جي هن مجرم جيڪي اسان جي ملڪ منجهان ڀڄي وٽس پناهه ورتي آهي کين پنهنجي ملڪ مان نيڪالي ڏئي ڇڏي. اهو پيغام پهچائڻ لاءِ عبدالله بن ربيع ۽ عمرو بن العاص (فاتح مصر) کي منتخب ڪري کين قيمتي تحفن سان گڏ نجاشي جي درٻار ۾ موڪليو ويو. هي حبش ۾ پهچي پهريان نجاشي جي درٻاري پادرين سان مليا. کين تحفا پيش ڪري چوڻ لڳا ته اسان جي شهر جي ڪجهه نادان ماڻهن هڪ نئون مذهب ايجاد ڪيو آهي، اسان انهن کي ڪڍي ڇڏيو ته هو اتان ڀڄي اچي توهان جي ملڪ ۾ رهيا آهن. سڀاڻي بادشاهه جي درٻار ۾ ان بابت اسان جيڪا درخواست پيش ڪريون توهان به اسان جي تائيد ڪجو. ٻئي ڏينهن هي سفير نجاشي جي درٻار ۾ پهتا ۽ نجاشيءَ کي تحفا تحائف پيش ڪري درخواست ڪيائون ته اسان جا مجرم اسان جي حوالي ڪيا وڃن، سندن اهڙي درخواست جي تائيد انهن درٻارين به ڪئي. نجاشي مسلمانن کي پنهنجي درٻار ۾ گهرايو ۽ کانئن پڇيو ته توهان ڪهڙو نئون دين ٺاهيو آهي جيڪو نصرانيت ۽ بُت پرستي ٻنهي جي مخالفت ڪري ٿو؟ مسلمانن حضرت جعفر بن ابي طالب (حضرت علي جو ڀاءُ) کي نجاشيءَ جي درٻار ۾ ڳالهائڻ لاءِ منتخب ڪيو. حضرت جعفر هن طرح پنهنجي تقرير ڪئي:

بادشاهه عالي جاھ!

اسان ماڻهو هڪ جاهل قوم هئاسين، بُتن جي پُوڄا ڪندا هئاسين، مردار کائيندا هئاسين، بدڪاريون ڪندا هئاسين، پاڙيسرين کي ستائيندا هئاسين، نياڻين کي زندهه دفن ڪندا هئاسين، ڀاءُ ڀاءُ تي ظلم و

ستمر ڪندو هو، طاقتور ڪمزور کي کائي رهيو هو، جيڪا برائي ٿي سگهي پئي اها اسان منجهه موجود هئي، ايتري ۾ اسان منجهه هڪ شخص پيدا ٿيو، جنهن پنهنجي زندگيءَ جا چاليهه سال اسان جي درميان نهايت شرافت ۽ ديانتداريءَ سان بسر ڪيا، جنهن جي شرافت، صدق ۽ ديانت کان اسان اڳ ۾ ئي واقف هئاسين، کيس الصادق ۽ الامين جو لقب به پاڻ ئي ڏنو هئوسين، هن اسان کي اسلام جي دعوت ڏني، اسان کي ٻڌايائين ته الله کيس نبي ڪري موڪليو آهي ۽ الله جو حڪم آهي ته صرف الله اڪيلي جي عبادت ڪريو ۽ اسان کي اهو سيکاريو ته پٿرن جي پوڄا ڪرڻ ڇڏي ڏيو، سچ ڳالهايو، خون ريزي کان پاسو ڪريو، يتيمن جو مال نه کائو، پاڙيسرين کي آرام پهچايو، پاڪدامن عورتن مٿان داغ نه لڳايو، نماز پڙهو، روزا رکو، زڪوت ڏيو، پاڻ ۾ محبت، شفقت ۽ مهربانيءَ سان رهو. اي بادشاهه سلامت اسان کي سندس ڳالهيون صحيح معلوم ٿيون جنهن ڪري اسان مٿس ايمان آندو، شرڪ ۽ بت پرستي ڇڏي ڏني ۽ سڀني بُرن عملن کان پاسي ٿياسين، ان ڏوه ۾ اسان جي قوم اسان جي جاني دشمن بڻجي پئي ۽ اسان کي مجبور ڪندي رهي ته اسان واپس ان گمراهيءَ جي طرف موٽي وڃون.

قريش جي سفيرن جڏهن ڏٺو ته بادشاهه حضرت جعفر جي تقرير کان متاثر ٿي رهيو آهي ته هنن بادشاهه کي چيو ته توهان هنن کان حضرت عيسى عليه السلام ۽ حضرت مريم عليها السلام جي باري ۾ هنن جو عقيدو پڇيو؟ هي ڪجهه ٻيو چون ٿا ۽ عيسائين جي ترديد ڪن ٿا.

بادشاهه هنن کان حضرت عيسى عليه السلام ۽ حضرت مريم عليها السلام جي باري ۾ عقيدو پڇيو. حضرت جعفر سورت مريم جون ڪجهه آيتون پڙهڻ شروع ڪيون. جن ۾ حضرت مريم عليها السلام جي پاڪدامني بيان ڪئي وئي آهي ۽ حضرت عيسى عليه السلام جي باري ۾ بيان ڪيو ويو آهي ته هو الله جو پٽ ناهي بلڪه الله جو بندو ۽

رسول آهي، جنهن کي الله تعالیٰ معجزا عطا فرمايا هئا. جڏهن حضرت جعفر قرآن مجيد جي تلاوت ڪري رهيو هو ته نجاشيءَ مٿان رقت طاري ٿي وئي ۽ اکين منجهان ڳوڙها وهي پيس. پوءِ چوڻ لڳو: خدا جو قسم! هي ڪلام ۽ انجيل ٻئي هڪ ئي ڏيئي جي روشني مثل آهن. مون کي يقين آهي ته حضرت عيسيٰ عليه السلام جي حيثيت اها ئي آهي جيڪا هن مسلمان قرآن مجيد جي حوالي سان بيان ڪئي آهي ۽ ان کان وڌيڪ ذرو به نه آهي. پوءِ قریش جي سفيرن کي چوڻ لڳو ته هي توهان جا غلام ناهن، توهان جا مقروض ناهن، پوءِ هنن کي توهان جي حوالي ڇو ڪيو وڃي؟ مسلمانن کي چوڻ لڳو ته توهان هن ملڪ ۾ اطمینان سان رهو. هي بادشاهه مسلمان ٿيو هو، جڏهن سندس انتقال ٿيو هو ته ان وقت رسول الله ﷺ جن ان ڏينهن ئي سندس وفات جي خبر ڏني هئي ۽ سندس غائبانه جنازه نماز به پڙهي هئي.

قریش جا سفیر ناکام ٿي حبش جي دربار مان واپس موٽيا. قریش کي جڏهن سندن سفارت جي ناڪاميءَ جي خبر ملي ته هو سخت برهم ٿي پيا. حضرت ابوطالب ۽ آل هاشم تي زور وجهڻ لڳا ته محمد (ﷺ) جو ساٿ ڇڏي ڏين ۽ سندس ذميواريءَ تان دست بردار ٿين. انهن رسول الله ﷺ جن کي پهريان لالچ ۽ پوءِ ڌمڪين سان، مطلب ڪنهن نه ڪنهن طريقي سان مڃائڻ جو پروگرام رٿيو. انهيءَ پروگرام کي عملي جامو پهرائڻ لاءِ مڪي شريف جي مشهور مالدار سردار عتبہ کي رسول الله ﷺ جن سان ڳالهائڻ لاءِ روانو ڪيو ويو. هن رسول الله ﷺ جن کي چيو ته :

”منهنجا ڀائٽيا محمد! اگر تون ان ڪاروائي ذريعي مال دولت گڏ ڪرڻ ٿو چاهين ته اسان پاڻ ئي توکي ايتري دولت ڏيون ٿا جو تون مالا مال ٿي وڃين. اگر تو کي عزت گهرجي ٿي ته اسان توکي پنهنجو سردار مڃون ٿا ۽ اگر توکي حڪومت جي طلب آهي ته توکي عربستان جو بادشاهه

ٻڌايون ٿا، جيڪو چاهين اهو سڀ ڪرڻ لاءِ تيار آهيون پر بس تون رڳو پنهنجو اهو طريقو ڇڏي ڏي ۽ اگر تنهنجي دماغ ۾ ڪو خلل آيو آهي ته اهو به ٻڌاءِ ته اسان تنهنجو علاج ڪرايون.

اهو ٻڌي رسول الله ﷺ فرمايو ته جيڪي ڳالهيون تو ڪيون آهن انهن ۾ ذرو به ڪا ڳالهه صحيح نه آهي، مون کي عزت، مال، دولت، حڪومت يا ٻيو ڪجهه درڪار ناهي ۽ نه ئي منهنجي دماغ ۾ ڪو خلل آهي، منهنجي حقيقت تو کي قرآن جي هن ڪلام مان معلوم ٿيندي.

﴿١﴾ تَنْزِيلُ الْكِتَابِ مِنَ اللَّهِ الْعَزِيزِ الْحَكِيمِ ﴿٢﴾ مَا خَلَقْنَا السَّمَوَاتِ وَالْأَرْضَ وَمَا بَيْنَهُمَا إِلَّا بِالْحَقِّ وَأَجَلٍ مُّسَمًّى ۚ وَالَّذِينَ كَفَرُوا عَمَّا أُنذِرُوا مُّعْرِضُونَ ﴿٣﴾ قُلْ أَرَأَيْتُمْ مَا تَدْعُونَ مِنْ دُونِ اللَّهِ أَرُونِي مَاذَا خَلَقُوا مِنَ الْأَرْضِ أَمْ لَهُمْ شِرْكٌ فِي السَّمَوَاتِ ۚ اِيتُونِي بِكِتَابٍ مِّن قَبْلِ هَذَا أَوْ آثَرَةٍ مِّنْ عِلْمٍ إِن كُنْتُمْ صَادِقِينَ ﴿٤﴾ وَمَنْ أَضَلُّ مِمَّن يَدْعُوا مِنْ دُونِ اللَّهِ مَن لَّا يَسْتَجِيبُ لَهُ إِلَى يَوْمِ الْقِيَامَةِ وَهُمْ عَن دُعَائِهِمْ غَفُلُونَ ﴿٥﴾ وَإِذَا حُشِرَ النَّاسُ كَانُوا لَهُمْ أَعْدَاءً وَكَانُوا بِعِبَادَتِهِمْ كُفَرِينَ ﴿٦﴾¹

ترجمو: حُر. هي فرمان الله جي حضور منجهان آيو آهي، هو وڏي رحمت وارو ۽ نهايت رحم ڪرڻ وارو آهي. هي برابر پڙهيو ويندڙ ڪتاب آهي، عربي زبان ۾ سمجهڻ وارن ماڻهن لاءِ، هن ۾ سڀ ڳالهيون صاف ۽ واضع موجود آهن، جيڪي ماڻهو الله جو حڪم مڃندا آهن انهن لاءِ هن فرمان ۾ خوشخبري آهي ۽ جيڪي انڪار ڪندا آهن انهن کي الله جي عذاب کان ڊيڄاريندڙ آهي، پس گهڻن ماڻهن هن فرمان کان منهن موڙي ڇڏيو آهي، هو هن کي ٻڌندا ئي ناهن ۽ چوندا آهن ته هن جو اسان جي دلين تي ڪوبه اثر ناهي ۽ اسان جا ڪن ان کان آشنا ناهن ۽ اسان جي توهان جي درميان هڪ پردو آهي، توهان پنهنجو حيلو ڪريو اسان پنهنجي تدبير ڪيون ٿا، اي نبي! انهن ماڻهن کي چو ته مان به توهان

وانگر انسان آهيان مگر مون تي وحي ايندي آهي ۽ الله جي ملائڪ اهو ٻڌائي ڇڏيو آهي ته معبود صرف هڪ آهي، ان جي طرف ڌيان ڏيڻ ۽ ان کان ئي گناهن جي معافي وٺڻ لازمي آهي، انهن ماڻهن تي افسوس آهي جيڪي شرڪ ڪن ٿا ۽ صدقو نه ٿا ڏين ۽ آخرت جو انڪار ڪندا آهن ليڪن جن ماڻهن الله تي ايمان آندو ۽ نيڪ ڪم ڪيا انهن جي لاءِ آخرت ۾ وڏا درجا آهن.

ڪلام پاڪ ٻڌندي ئي عتبہ مٿان محويت جو هڪ عالم طاري ٿي ويو. هو هٿ جو سهارو ڏئي ڪنڌ پوئتي ڪري ٻڌندو رهيو ۽ بالا آخر چُپ چاپ اٿي هليو ويو. قريش نتيجي جا منتظر وينا هئا، عتبہ جيئن ئي آيو ته سڀني کيس گهيري ورتو ۽ وٽس گڏ ٿي ويا. کانئس پڇڻ لڳا ته ڇا ڏٺي؟ ڇا چيئي؟ ڇا ٻڌي؟ عتبہ چيو: قريش وارو! مان اهڙو ڪلام ٻڌي آيو آهيان جيڪو نه ڪهاڻت آهي، نه شعر، نه جادو آهي، نه منتر، توهان منهنجو چوڻ مڃو، محمد (ﷺ) کي سندس حال تي ڇڏي ڏيو. ماڻهن اهو ٻڌي چيو ته عتبہ تي به محمد (ﷺ) جي زبان جو جادو هلي پيو.

جڏهن لالچ سان سندن مطالبو نه مڃيو ويو ته سڀني خاندانن جا سردار گڏ ٿيا ۽ حضرت ابو طالب وٽ پهتا ۽ مٿس گهڻو زور وڌائون ته رسول الله ﷺ کي منع ڪر، نه ته اسان جي حوالي ڪر. هي تقرير ڪيائون:

”اسان توهان جو گهڻو ادب ڪيو، لحاظ رکيو، توهان جو ڀائٽيو اسان جي وڏن ۽ بُتن کي جن کي اسان ۽ اسان جا ابا ڏاڏا پوڄيندا آيا آهن ايترو سخت سست چوي ٿو، هاڻي اسان کان صبر نه ٿو ٿئي. توهان کيس سمجهائي چُپ رهڻ جي هدايت ڪريو نه ته اسان کيس اُفت ماري ڇڏينداسين ۽ تون اڪيلو اسان جو ڪجهه به بگاڙي نه سگهندين.“

سمورن سردارن جي دشمني ڏسي چاچي جي دل محبت ۽ درد سان پرڃي آئي. مجبور ٿي حضرت ابوطالب رسول الله ﷺ جن سان ان

باري ۾ ڳالهايو. رسول الله ﷺ جن فرمايو: چاچا جان! اگر هي ماڻهو منهنجي ساڄي هٿ تي سج لاهي رڪن ۽ کاٻي هٿ تي چنڊ لاهي رڪن ته به مان پنهنجي مقصد کان نه هٽندس ۽ الله جي حڪم ۾ هڪ اکر جيتري به ڪوٽ يا واڌ نه ڪندس. چاهي ان ڪم ۾ منهنجي جان به هلي وڃي.

اها سخت پختگي ڏسي حضرت ابوطالب جي محبت ۽ درد ۾ دل پرڄي آئي ۽ قريش کي ڪٿو جواب ڏنائين ته مان پنهنجي ڀائٽي جي مدد ڪرڻ نه ڇڏيندس، هن سان سهڪار ڪرڻ کان به پوئتي ڪونه هٽندس. اي محمد (ﷺ) تون پنهنجو ڪم ڪندو ره، توکي پنهنجو ڪم جاري رکڻ جي منهنجي طرفان اجازت آهي.

ان ناڪاميءَ کان پوءِ قريش پاڻ ۾ صلاح ڪئي ته محمد (ﷺ) کي سامهون گهرائي پاڻ ئي ڳالهايون. ان مشوري ڪرڻ کان بعد نبي ڪريم ﷺ جن کي پاڻ وٽ گهرايو. رسول الله ﷺ جن کي چورائي موڪليائون ته قوم جا سردار توهان سان ڪجهه ڳالهائڻ چاهن ٿا ۽ ڪعبت الله جي اندر گڏ وينا آهن. رسول الله ﷺ جن خوشيءَ سان اتي پهتا، ڇو ته رسول الله ﷺ جن کي سندن ايمان آڻڻ جي آرزو هئي. جڏهن پاڻ سڳورا ﷺ اتي پهچي وينا ته انهن سان گفتگو شروع ٿي. انهن منجهان هڪ چوڻ لڳو: اي محمد! (ﷺ) اسان توکي هتي ڳالهيون ڪرڻ لاءِ گهرايو آهي. بخدا اسان نه ٿا ڄاڻون ته ڪو به شخص اهڙو هجي جيڪو پنهنجي قوم مٿان اهڙيون مشڪلاتون آڻڻ وارو هجي، جيتريون تو پنهنجي قوم مٿان وڌيون آهن. ڪا به خرابي اهڙي ناهي جيڪا تنهنجي ڪري مٿن نه آئي هجي، تون اهو ٻڌاء ته اگر تون پنهنجي نئين دين ذريعي مال جمع ڪرڻ چاهين ٿو ته اهو اسان تو لاءِ جمع ڪريون، ايترو مال جو اسان منجهان ڪنهن وٽ به ايترو مال ملڪيت نه هجي ۽ اگر ڪنهن شرافت يا عزت جو طلبگار آهين ته اسان

تو کي پنهنجو سردار بڻايون ۽ اگر سلطنت جو طالب آهين ته توکي پنهنجو بادشاهه مقرر ڪريون ۽ اگر تون سمجهين ٿو ته جيڪي شيون تو کي نظر اچن ٿيون، اهي ڪو جنات وغيره جو اثر آهي جيڪي تو مٿان غالب اچي ويا آهن ته اسان توڻڪن لاءِ مال خرچ ڪري تنهنجو علاج ڪرايون جيسيتائين تون صحتمند ٿي وڃين يا قوم جي سامهون تون معذور سمجهيو وڃين.

رسول الله ﷺ جن فرمايو: ”توهان جيڪو ڪجهه چيو آهي منهنجي حالت ان سان ذرو به مطابقت نه ٿي رکي، جيڪا تعليم مان ڪڍي آيو آهيان اها نه طلب مال جي لاءِ آهي نه جلب شرف جي لاءِ آهي، نه ئي سلطنت جي حصول واسطي آهي. ڳالهه اها آهي ته الله مون کي توهان جي طرف پنهنجو رسول بڻائي موڪليو آهي، مون تي ڪتاب نازل ڪيو اٿائين، مون کي پنهنجو بشير ۽ نذير بڻايو اٿائين. مون پنهنجي رب جو پيغام توهان کي پهچائي ڇڏيو آهي ۽ توهان کي بخوبي سمجهائي ڇڏيو آهي. اگر توهان منهنجي تعليمات کي قبول ڪندا ته اهو توهان جي دنيا ۽ آخرت جو سرمايو هوندو ۽ اگر ان تعليمات کي رد ڪندا ته مان الله جي حڪم جو انتظار ڪندس ته هو مون لاءِ ۽ توهان لاءِ ڪهڙو حڪم ڪري ٿو.“

قریش چوڻ لڳا: ”اڃا محمد (ﷺ) اگر تون اسان جي هنن ڳالهين کي نه ٿو مڃين ته هڪ ڳالهه ٻڌ. تو کي ته خبر آهي ته اسان مٿان ڪيترا تنگدستي ۽ سختي جا ڏينهن گذريا آهن، پاڻي اسان وٽ ٿورو آهي ۽ اسان جو گذران ڪيترو تنگ آهي. هاڻي تون الله کي اهو سوال ڪر ته هنن جبلن کي اسان جي سامهون هڻائي ڇڏي ته جيئن اسان جي شهر جو ميدان کلي وڃي، وڌيڪ اسان لاءِ نهرون جاري ڪري جهڙيون شام ۽ عراق ۾ جاري آهن، ٻيو اسان جي پيءُ ڏاڏن کي زندهه ڪري، انهن زندهه ٿيڻ وارن ۾ قصي بن ڪلاب ضرور هجي ڇو ته هو اسان جو

سردار هو ۽ سچ ڳالهائيندو هو، اسان ان کان تنهنجي باري ۾ پڇنداسين
اگر ان تنهنجي ڳالهين کي سچو مڃيو ۽ تو اسان جا ٻيا مطالبو به پورا
ڪيا تڏهن تو کي سچو سمجهنداسين ۽ مڃنداسين ته ها الله وٽ به
تنهنجو ڪو درجو آهي ۽ ان واقعي توکي پنهنجو رسول بڻائي موڪليو
آهي، جيئن تون چئي رهيو آهين.

رسول الله ﷺ جن فرمايو: ”مان ان ڪمن لاءِ رسول بڻائي نه
موڪليو ويو آهيان، مان ته ان تعليم لاءِ رسول بڻائي موڪليو ويو آهيان
۽ مون الله جا پيغام توهان کي ٻڌائي ڇڏيا آهن، اگر توهان تعليم قبول
ڪندا ته توهان جي دنيا ۽ آخرت جي لاءِ سرمايو آهي ۽ اگر رد ڪندا ته
مان الله جي حڪم جو انتظار ڪندس. جيڪو ان کي منهنجو ۽ توهان
جو فيصلو ڪرڻ فرمائڻو هوندو اهو ڪرڻ فرمائيندو.“

قریش چيو: ”ڇڳو! اگر تون اسان لاءِ ڪجهه ڪري نه ٿو سگهين
ته خود پنهنجي لاءِ ئي الله کان سوال ڪر.“

1. ته هو ڪنهن هڪ ملائڪ کي توسان گڏ مقرر ڪري ڇڏي،
جيڪو اهو چوندو رهي ته هي شخص سچو آهي ۽ اسان کي
تنهنجي مخالفت کان منع به ڪري.

2. ها! تون پنهنجي لاءِ اهو به سوال ڪر ته باغ لڳي وڃن، وڏا وڏا
محل بڻجي وڃن، خزانن ۾ سون، چاندي هجي جنهن جي تو کي
ضرورت به آهي. هيئن ئي تون پاڻ ئي بازار ۾ ويندو آهين ۽
پنهنجي لاءِ پاڻ ئي ذريعو معاش تلاش ڪندو آهين، ايئن ٿيڻ کان
پوءِ ئي اسان تنهنجي فضيلت ۽ شرافت کي سڃاڻي سگهون ۽
تو کي الله جو رسول سمجهي سگهون ٿا.

رسول الله ﷺ جن فرمايو: ”مان ايئن هرگز نه ڪندس ۽ الله کان به
اهڙو سوال نه ڪندس ۽ اهڙين ڳالهين لاءِ مبعوث به ناهيان ٿيو، مون
کي الله تعاليٰ بشير ۽ نذير بڻايو آهي. توهان مڃو ته توهان لاءِ ٻنهي

جهانن جي ڀلائي جو ذخيرو آهي، ورنه مان صبر ڪندس ۽ الله جي فيصلي جو انتظار ڪندس.“

قریش چيو: ”ڇڳو تون آسمان منجهان ڪو ٽڪڙو ٽوڙي اسان مٿان ڪيراءِ، ڇو ته تنهنجو زعم اهو ئي آهي ته اگر خدا چاهي ته ايئن ڪري سگهي ٿو، پس جيسيتائين تون ايئن نه ڪندي اسان ايمان نه آڻينداسين.“

رسول الله ﷺ جن فرمايو: ”اهو الله جي اختيار ۾ آهي، هو اگر چاهي ته ايئن ڪري.“

قریش چيو: ”اي محمد! (ﷺ) اهو ته ٻڌاءِ ته تنهنجي خدا توکي اهو پهريان نه ٻڌايو هو ته اسان توکي گهرائينداسين، اهڙا اهڙا سوال ڪنداسين، هي هي شيون طلب ڪنداسين، اسان جي ڳالهين جو هي جواب آهي ۽ الله جي منشا ايئن ايئن ڪرڻ جي آهي.“ جيئن ته تنهنجي الله ايئن نه ڪيو ان لاءِ اسان ايئن ٿا سمجهون ته جيڪو ڪجهه اسان ٻڌو آهي اهو صحيح آهي ته ڀمامه ۾ هڪ شخص رهندو آهي، ان جو نالو رحمن آهي، اهو ئي توکي اهڙيون ڳالهيون سيکاري ٿو، اسان ته رحمن تي ڪڏهن به ايمان نه آڻينداسين. محمد (ﷺ) ڏسو! اڄ اسان پنهنجا سڀ عذر ٻڌائي ڇڏيا، هاڻي اسان توکي قسميه اهو به چئون ٿا ته اسان توکي هن تعليم جي اشاعت ڪرڻ هرگز نه ڏينداسين، حتیٰ ڪه اسان مري وڃون يا تو مري وڃين، ايسيتائين ڳالهه ٻوله ٿي هئي ته انهن منجهان هڪ چيو ته اسان ملائڪن جي عبادت ڪندا آهيون جيڪي الله جون ڏيئرون آهن. ٻئي چيو: ”محمد! (ﷺ) اسان تنهنجي ڳالهه جو يقين تيسيتائين نه ڪنداسين جيسيتائين الله ۽ فرشته اسان جي سامهون اچن.“

رسول الله ﷺ جن اها ڳالهه ٻڌي اتي کڙا ٿيا، نبي ڪريم ﷺ جن سان عبدالله بن ابو اميه بن مغيره به اتي کڙو ٿيو، هو رسول الله

ﷺ جن جو پڦات (عاتڪ بنت عبدال مطلب جو پٽ) هو. ان چيو: ”محمد! ﷺ) ڏس! تنهنجي قوم جن شين جو پنهنجي لاءِ سوال ڪيو تو اهي به نه مڃيون، وري انهن چاهيو ته تون پاڻ پنهنجي لاءِ اهڙين علامتن جو اظهار ڪر جيڪي تنهنجي قدر و منزلت جو ثبوت بڻجن، ان کي به تو قبول نه ڪيو، پوءِ انهن پنهنجي لاءِ ٿورڙي عذاب جو مطالبو ڪيو جنهن جو تون خوف ڏياريندو آهين، تو ان جو به اقرار نه ڪيو. بس توتي ايمان ناهي آڻڻو چاهي تون آسمان ۾ ڏاڪڻ لڳائي مٿي چڙهي وڃين ۽ منهنجي سامهون ان ڏاڪڻ تان هيٺ لهي به اچين ۽ تو سان چار فرشته به اچن ۽ تنهنجي گواهي به ڏين. مان ته به تو تي ايمان نه آڻيندس.“

شعب ابي طالب ۾ محصور ٿيڻ

سن 7 نبوي ۾ جڏهن قريش ڏٺو ته سندن هيتري روڪ ٽوڪ ڪرڻ ۽ سختيون ڪرڻ جي باوجود اسلام اڃان وڌيڪ ڦهلجڻ لڳو آهي، ڪجهه مسلمان نجاشيءَ جي پناهه ۾ محفوظ رهيا ۽ حمزه ۽ عمر بن خطاب جهڙا بهادر به اسلام جي پرچم تلي نبي (ﷺ) جا ساٿي بڻجي ويا. کين اها ڳالهه ڏاڍي ڪٽڪڻ لڳي. مسلمانن جو روز روز وڌندڙ تعداد کين ڏاڍو پريشان ڪرڻ لڳو. انهيءَ ڪري سڀني گڏجي هڪ مجلس ۾ تدبيرون سوچيون. آخر ان ڳالهه تي متفق ٿيا ته رسول الله (ﷺ) کي ۽ سندن خاندان کي محصور ڪجي ته جيئن هو تباهه ٿي وڃن. سڀني قبيلن پاڻ ۾ اهو معاهدو ڪيو ته ڪو به شخص خاندان بني هاشم سان ڪابه قربت نه ڪندو، انهن سان خريد يا فروخت به نه ڪندو ۽ انهن سان نه ملندو ۽ انهن سان نه ڪاٺيندو نه پيئندو، جيسيتائين هو محمد (ﷺ) کي قتل ڪرڻ لاءِ حوالي نه ڪن. اهو معاهدو منصور بن عڪرم لکيو ۽ ڪعبت الله تي لٽڪائي ڇڏيو. ابو طالب مجبور ٿي هاشم جي سموري خاندان کي ساڻ ڪري شعب ابي طالب ۾ پناهه گزين ٿيو. ٽن سالن تائين

بنو هاشم انهيءَ محصورِي ۾ گويا قيد رهيا. اهو زمانو مٿن تمام سخت رهيو، وٽن جا پن کائڻ تائين جي نوبت به آئي. سندن ٻارڙا جڏهن بک جي ڪري روئندا هئا ته سندن آواز ٻاهر ايندو هو، قريش اهو ٻڌي ڏاڍو خوش ٿيندا هئا، ليڪن ڪجهه رحمدل ماڻهن کي مٿن ترس به ايندو هو. ان ٽن سالن جي عرصي ۾ وٽن جا پن ۽ پاڙون کائي زندگي گذاريندا رهيا، ٻارڙا روئندا رهيا مگر کين ڪير به ميسر نه ٿيندو هو، ٻڪريون به ختم ٿي ويون، فاقن مٿان فاقا ٿيندا رهيا، انهن فاقن جي ڪري مائٽن جا به ڪير سُڪي ويا. حضرت سعد بن ابِي وقاص ۽ حضرت ابوبڪر صديق رضي الله عنهما ٻئي بنو هاشم منجهان ته نه هئا مگر رسول الله جا ساٿي هجڻ ڪري کين به ساڳيون سختيون سَهڻيون پيون. هڪ ڏينهن حڪيم بن حزام جيڪو ام المومنين حضرت خديجہ جو ڀائيٽيو هو، ڪجهه ڪڻڪ پنهنجي غلام جي هٿان حضرت خديجہ ڏانهن موڪلي، رستي ۾ ابوجهل ڏسي ورتو ۽ کانئس اها ڪسڻ جي ڪوشش ڪئي، اتفاق سان ابوالبختري ڪٿان اچي رهيو هو، هو ڪافر هو مگر پوءِ به کيس رحم آيو ۽ چوڻ لڳو ته تون ان شخص کي روڪين ٿو جيڪو پنهنجي پُٽيءَ لاءِ ڪجهه کائڻ لاءِ موڪلي رهيو آهي، تون ان کي ڇو ٿو روڪين؟

انهيءَ سوشل بائیکاٽ واري دور ۾ بنو هاشم پنهنجي گهر ۾ ئي قيدي بڻجي رهڻ تي مجبور ٿيا. حج جي ڏينهن ۾ جڏهن ڪافر به دشمن سان وڙهڻ کي حرام سمجهندا هئا، انهن ڏينهن کي غنيمت ڄاڻي رسول الله ﷺ جن ان واديءَ مان ٻاهر نڪري ماڻهن کي الله تعاليٰ تي ايمان آڻڻ لاءِ وعظ و نصيحت فرمائڻ لڳا. رسول الله ﷺ جن ماڻهن کي ايمان طرف سڏڻ جا خواهان رهيا ته وري ڪم بخت ابولهب صبح کان وٺي شام تائين رسول الله ﷺ جن جي پُٺيان پُٺيان پيو ڦرندو هو ۽ چونڊو هو، اي ماڻهو! هي ديوانو آهي، هن جي ڳالهه نه ٻڌو، جيڪو

هن جي ڳالهه ٻڌندو ۽ مڃندو اهو تباهه ۽ برباد ٿي ويندو. رسول الله ﷺ انهن سختين کي ٽن سالن تائين ڏاڍي صبر ۽ استقلال سان سان برداشت ڪندا رهيا.

آل هاشم ٽن سالن تائين اهي مصيبتون سهندو رهيو، آخرڪار دشمنن کي ئي رحم آيو ۽ خود انهن جي طرفان ئي معاهدو ختم ڪرڻ جي تحريڪ هلي. حضور اڪرم ﷺ جن کي غيب منجهان خبر پئي ته معاهدي واري پني کي اڏوهي ڪائي چڪي آهي، جيڪو ڪعبت الله تي لٽڪايو ويو هو، ان تي صرف الله جو نالو باقي بچيو آهي. تڏهن رسول الله ﷺ جن ٻاهر نڪتا ۽ وعظ نصيحت ڪرڻ شروع ڪيائون. هڪ ڏينهن نبي ڪريم ﷺ جن مسجد حرام ۾ داخل ٿيا. اتي مشرڪ سردار ويٺا هئا. ابوجهل رسول الله ﷺ جن کي ڏٺو ۽ سندن مذاق اڏائيندي چوڻ لڳو ته عبد مناف! ڏسو توهان جو نبي اچي ويو. عتب بن ربيع چيو: ”اسان کي ڪهڙو انڪار آهي! اسان منجهان ڪو نبي ٿي ويهي، ڪو فرشتو سڏرائي.“ رسول الله ﷺ جن اهي ڳالهيون ٻڌي واپس ٿيا ۽ وٽن پهچي ويا ۽ فرمائڻ لڳا: عتب! تو الله ۽ رسول جي حمايت ڪڏهن نه ڪئي، تون پنهنجي ڳالهه تي اڙيو رهين، پوءِ ابوجهل کي فرمايو: تو لاءِ اهو وقت تمام ويجهو آهي، پري ناهي جو تو ڪلندي ٿورڙو پر روئندي گهڻو. وري قريش کي فرمايو: توهان لاءِ اها گهڙي ويجهو اچي رهي آهي جنهن ڏينهن جو توهان انڪار ڪري رهيا آهيو، آخر ان ۾ ئي داخل ٿي ويندؤ.

هشام عامري جيڪو بنو هاشم جو ويجهو رشتيدار هو ۽ پنهنجي قبيلي ۾ سٺي حيثيت رکندو هو، اهو لڪ چپ ۾ بنو هاشم کي اناج وغيره موڪليندو هو. هڪ دفعي زهير جيڪو عبدال مطلب جو ڏهڻو هو وٽ ويو ۽ چيو، ڇو زهير! تو کي اهو پسند آهي ته تون ڪائين پئين هر قسم جو مزدو ماڻين ۽ تنهنجي مائٽن کي هڪ ڍاڻو به نصيب

نه ٿئي؟ زهير چيو ته ڇا ڪريان ادا مان اڪيلو آهيان، ڪو هڪ شخص به منهنجو ساٿ نه ٿو ڏئي نه ته مان ان ظالم معاهدي کي ڦاڙي ڦٽي ڪريان. هشام چيو ته مان حاضر آهيان. ٻئي گڏجي مطعم بن عدي وٽ ويا ۽ ابوالبختري، ابن هشام، زمعه بن الاسود به سندن ساٿ ڏنو. ٻئي ڏينهن سڀئي گڏجي حرم ۾ ويا. زهير سڀني ماڻهن کي مخاطب ڪري چيو ته اي اهل مڪا! هي ڪهڙو انصاف آهي؟ اسان آرام سان زندگي گذاريون ۽ بنو هاشم کي ڪو ڍاڻو ۽ پاڻي به نصيب نه ٿئي. خدا جو قسم! جيسيتائين اهو ظالمانه معاهدو ڦاڙيو نه ويندو تيسيتائين مان نه مڙندس. ابوجهل رڙ ڪري چيو ته ڪوبه ان معاهدي کي هرگز هٿ نه لڳائيندو. زمعه چيو ته ڪوڙ ٿو هڻي، جڏهن اهو لکيو ويو هو ته ان وقت به اسان راضي نه هئاسين.

رسول الله ﷺ جن پنهنجي چاچي حضرت ابوطالب کي ٻڌايو ته معاهدي جا سڀ اکر اڏوهي کائي چٽ ڪري ڇڏيا آهن، صرف الله جو نالو باقي رهجي ويو آهي. حضرت ابوطالب اها الهامي خبر ٻڌي ته قریش جي سردارن وٽ وڃي کين چيو ته اڄ اسان جو ۽ توهان جو معاملو طئي آهي. محمد (ﷺ) اها خبر ٻڌائي آهي، اگر اها خبر ڪوڙي آهي ته مان توهان سان گڏ آهيان ۽ اگر سچ آهي ته جڏهن معاهدو رهيو ئي ناهي ته پوءِ ان جي پابندي ڪهڙي؟ قریش جي سردارن اهو فيصلو قبول ڪيو، کين يقين هو ته فتح انهن جي ٿيندي، پر جڏهن دستاويز ڏنو ته رسول الله ﷺ جن جي خبر حرف بحرف سچي نڪتي، پر پوءِ به پنهنجي انا ۾ اچي چوڻ لڳا ته اهو محمد (ﷺ) جو جادو آهي، مگر هاڻي هو پنهنجي ضد ۾ ڪامياب نه ٿي سگهيا ۽ مجبوراً کين تسليم ڪرڻو پيو ۽ معاهدو ختم ٿيو. ان کان پوءِ بنو هاشم شعب ابي طالب منجهان نڪري مڪي شريف ۾ آيا.

حضرت ابوطالب جي وفات

شعب ابي طالب جي محصورِي ختم ٿيڻ جي ڪجهه ڏينهن بعد حصرت ابوطالب جو آخري وقت اچي پهتو. قريب المرگ وقت ۾ رسول الله ﷺ حضرت ابو طالب وٽ تشريف فرما ٿيا ته ان وقت ابو جهل ۽ عبدالله بن ابي اميه وٽس پهريان ئي موجود هئا. رسول الله ﷺ جن پنهنجي چاچي کي فرمايو ته چاچا سموري زندگي منهنجي حمايت ڪندو رهيو آهين، منهنجي هر هڪ ڳالهه جي تصديق به ڪندو رهيو آهين، اهو به سمجهين ٿو ته مان پنهنجي ڳالهه ۾ سچو آهيان، هاڻي دنيا منجهان رخصتي وقت صرف هڪ دفعو مون تي ڪلمو پڙهي وٺ ته قيامت جي ڏينهن مان پنهنجي مالڪ سان حجت ڪري تنهنجي بخشش لاءِ عرض ڪري سگهان. ان وقت حضرت ابوطالب جي دل نرم ٿي ته سموري زندگي کيس پرکيو آهي، پنهنجي ڳالهه ۾ سچو آهي، مون پنهنجي اولاد کي به مٿس ڪلمو پڙهڻ لاءِ چيو، هاڻي موت جو وقت ويجهو آهي. هن جهڙي هونهار ۽ اعلى فضيلت واري پائتي کي انڪار مناسب نه ٿو لڳي. هو منهنجي ايمان آڻڻ تي تمام گهڻو خوش ٿيندو. ابو جهل ۽ عبدالله بن ابي اميه چيو ته اي ابوطالب! متان هاڻي پائتي تي ڪلمو پڙهين! عرب جون عورتون اهو طعنو ڏينديون ته بنوهاشم جو سردار موت کان ڊڄي پنهنجي پائتي تي ڪلمو پڙهي ويو ۽ پنهنجي آبائي دين تان ڦري ويو. اهو ٻڌي حضرت ابوطالب رسول الله ﷺ جن کي چيو ته پائتيا! هاڻي آخر ۾ اهو طعنو ڪڍڻ نه ٿو چاهيان. اهو ٻڌڻ کان بعد رسول الله ﷺ جن ڏاڍي ڪوشش ڪئي ته بيو نه پر منهنجي ڪن ۾ ئي ڪلمو پڙه مگر ابوجهل جهڙو نياڳو کيس ايمان آڻڻ کان روڪيندو رهيو. آخرڪار حضرت ابوطالب چيو ته مان عبدالمطلب جي دين تي مران ٿو. پوءِ حضور اڪرم ﷺ جن کي چوڻ لڳو ته مان اهو ڪلمو پڙهان ها مگر قريش چوندا ته موت کان ڊڄي ويو. رسول الله ﷺ جن فرمايو ته مان

توهان لاءِ مغفرت جي دعا ڪندو رهندس جيسيتائين الله مون کي ان کان منع نه ڪري.....

اها روايت صحيح بخاري ۽ صحيح مسلم ۾ آهي. ابن اسحاق جي روايت آهي ته موت جي وقت ابوطالب جا چپ چرپر ڪري رهيا هئا، حضرت عباس (جيڪو ان وقت مسلمان نه ٿيو هو) ڪن لڳائي ٻڌڻ لڳو ۽ رسول الله ﷺ جن کي ٻڌايائين ته تون جنهن ڪلمي جي لاءِ چئي رهيو هئين ابو طالب اهو چئي رهيو آهي. ان بنا تي حضرت ابوطالب جي اسلام قبول ڪرڻ ۾ اختلاف آهي.

حضرت خديجه^{رض} جي وفات

رسول الله ﷺ جن جيڪي تڪليفون اسلام جي تعليم کي ڦهلائڻ ۽ حڪم رباني کي پهچائڻ ۾ سٺيون انهن تڪليفن جو غم غلط ڪرڻ لاءِ جيڪو سهارو ام المومنين بيبي خديجه الكبرى رضي الله عنها ڏنو، ان جو مثال ملڻ مشڪل آهي. هي بظاهر بي جوڙ نظر ايندڙ رشتو ڪيترو بابرڪت ثابت ٿيو، ان جو اندازو ان وقت جي عام المسلمين، اصحاب سير ۽ تاريخ جي ماهرن کي بخوبي آهي، پر اڄ چوڏهن صديون گذرڻ جي باوجود اسان جهڙن کي به اڪابر جي ڪيل قلمي محنتن جي ذريعي ۽ سينا بسينا آيل علم جي ذريعي روز روشن جيان بلڪل عيان آهي. هن نيڪ سيرت بيبي سڳوري جيترو اسلام جي شروعات جي ڏينهن ۾ مشڪلات ۾ رهي رسول الله جو سات ڏنو ۽ پنهنجي دولت کي لٽايو ۽ دارالفاني کي ڇڏي دارالبقا جي طرف هجرت ڪرڻ کان پوءِ به تذڪره خير رسول الله ﷺ جن جي پوري زندگيءَ تائين حبيب الله ﷺ جن جي مبارڪ زبان تي جاري رهيو. حضرت ابو طالب جهڙي محسن ۽ پيءُ مثل بزرگ جي وڇوڙي رسول الله ﷺ جن کي ڪافي غمگين ڪيو، اهو وڇوڙو ڪيترو غمناڪ هيو ان جو اندازو

ڪرڻ مشڪل آهي. پيدائش کان پهريان والد محترم جو وچوڙو مليو، دنيا ۾ ظاهري آمد ٿي ته ڇهه سالن جي عمر ۾ امڙ جيگل جو وچوڙو نصيب ٿيو، اٺن سالن جي عمر ۾ شفيق ڏاڏي جي جدائيءَ جو غم سهڻو پيو، انهن دردن جو احساس اڃان ختم ئي نه ٿيو هو ته وري نبوت جو بار مٿن پيو، ان الهامي خدمت ۾ جيڪي تڪليفون مليون اهي جان ليو اهيون پر هر تڪليف جو صبر ۽ تحمل مزاجيءَ سان مقابلو ڪرڻ شانِ نبوت جو ئي ڪمال هو، احڪام الاهي کي پهچائڻ جي ذميواري ملڻ کان پوءِ گويا پنهنجو پاڻ ئي وسري ويو بس انهيءَ مڱن ۾ مصروف رهڻ نبوت جي ڪرت رهي، حضرت ابوطالب جنهن پنهنجي اولاد کان وڌيڪ پيار ڏئي پنهنجو فرض احسن طريقي سان نپايو ۽ پنهنجي والد محترم حضرت عبدالمطلب جي فرمايل وصيت جو ڪمال درجي احترام ڪري ڏيکاريو، اهڙي شريف نفس بزرگ جي سايه شفقت کان محرومي نبوت لاءِ به هڪ ناقابل برداشت درد ۽ اهنج هو، جنهن کي تمام وڏي همت ۽ بهادري سان برداشت ڪيو. ان تازي مليل درد جو احساس اڃان ساڳيو ئي هو، شفيق والد جي روپ ۾ مليل چاچي جي ميت کي دفنائيندي اڃان اها مٽي ئي نه سُڪي هئي ته وري غمن جو ٻيو پهڙ ان جيون ساٿي جي وچوڙي جو مليو، جنهن رفيق حيات پنهنجو سڀ ڪجهه نبوت جي خوشيءَ خاطر الله جي راهه ۾ قربان ڪري ڇڏيو، هر ڏکئي وقت ۾ همراز دوست جي روپ ۾ نبوت جو ساٿ ڏيڻ واري حضرت بيبي خديجه سن 10 نبوي ۾ حضرت ابوطالب جي وفات کان ٽي ڏينهن بعد دنيا منجهان رخصت ٿي. سندس وفات ڏهه نبوي جي رمضان ۾ ٿي، ان وقت سندس عمر 65 سال هئي کيس حجون جي قبرستان ۾ دفنايو ويو. رسول الله ﷺ جن پاڻ سندس قبر مبارڪ ۾ لٿا. ان وقت تائين نماز جنازه مشروع نه ٿي هئي. سندس جدائي جو غم نبوت مٿان ڪنهن جبل جيان ڪريو. انهيءَ غم جي شدت کي به ڏاڏي صبر سان برداشت ڪيو ويو.

نبوت جو اهو خاصو رهيو ته هر غم جي شدت کي صبر جي هٿيار سان هارايو، هر غم کي دل اندر لڪائي رکيو.

طائف جو سفر

حضرت ابوطالب ۽ حضرت خديجہ جي وچوڙي جي غم ملڻ کان بعد رسول الله ﷺ جن ڏاڍي جوش و خروش سان اسلامي تعليمات کي عام ڪرڻ جي جستجو ۾ لڳي ويا. قريش مٿن سختيون ڪرڻ شروع ڪيون ۽ کين ستائڻ ۾ اڳي کان اڳڙا ٿي بيٺا. ان وقت رسول الله ﷺ جن مڪي وارن کي ڇڏي ارادو فرمايو ته طائف وارن کي الله جو پيغام پهچائجي ۽ انهن کي اسلام جي دعوت ڏجي. طائف جي انهيءَ سفر ۾ حضرت زيد بن حارثه ساڻن گڏ هو. مڪي ۽ طائف جي درميان جيترا به قبيلا هئا انهن سڀني کي اسلام جو پيغام ڏيندا ۽ توحيد جي منادي ڪندا پيادل طائف تائين پهتا. طائف ۾ بنو ثقيف آباد هئا. سر سبز علائقي ۽ سرد جبلن ۾ رهڻ ڪري سندن غرور جي ڪا حد نه هئي. طائف ۾ وڏا وڏا امير ماڻهو ۽ اثر رسوخ وارا رهندا هئا. انهن ۾ عمير جو خاندان رئيس القبائل هو. عبد ياليل، مسعود ۽ حبيب ٽي ڀائر اتان جا سردار هئا. رسول الله ﷺ جن پهريان انهن سان ئي مليا ۽ انهن کي اسلام جي دعوت ڏني. هڪڙي چيو ته اگر توکي الله پيغمبر بڻائي موڪليو آهي ته تون ڪعبت الله جو پردو ڦاڙي رهيو آهين. مان ڪعبت الله جي سامهون ڏاڙهي ڪوڙايان اگر الله توکي رسول بڻايو آهي ته ٻئي چيو ته: تو کان سواءِ الله کي ٻيو ڪو رسول بنائڻ لاءِ نه مليو؟ جنهن کي چڙهڻ لاءِ سواري به مسير ناهي، اگر رسول بنائڻو هو ته ڪنهن حاڪم يا سردار کي بڻائي ها. ٽيون چوڻ لڳو ته: مان توسان ڪڏهن به ڪا ڳالهه نه ڪندس، ڇو ته اگر تون الله جو رسول آهين جيئن تون چوين ٿو ته پوءِ اها خطرناڪ ڳالهه آهي ته مان تنهنجي ڪلام کي رد

ڪريان ۽ اگر تون خدا تي ڪوڙ هڻي رهيو آهين ته منهنجي شان جي خلاف آهي ته مان توسان ڪجهه ڳالهايان.¹ رسول الله ﷺ جن فرمايو ته: هاڻي مان توهان کان صرف اهو ٿو چاهيان ته توهان پنهنجا خيالات پاڻ وٽ ئي رکو، ايئن نه ٿئي جو هي خيالات ٻين ماڻهن لاءِ نوڪر ڪاڻڻ جو سبب بڻجن.

رسول الله ﷺ جن واعظ ڪرڻ شروع فرمايو، انهن سردارن پنهنجي غلامن ۽ شهر جي ٻارن کي سمجهائي ڇڏيو هو. هو رسول الله ﷺ جن جي واعظ ڪرڻ وقت مٿن پتر ۽ پتر اچلائيندا هئا ۽ رسول الله ﷺ جن رتورت ٿي ويندا هئا. رت سندن جسم مبارڪ منجهان وهي سندن نعلين مبارڪ ۾ جمع ٿي ويندو هو، وضو ڪرڻ لاءِ جوتا لاهڻ مشڪل ٿي پوندا هئا. هڪ دفعي ڪجهه بدمعاش ۽ اوباش ماڻهن رسول الله ﷺ جن کي تمام گهڻي گارگند ڪئي ۽ تاڙيون وڄايون ۽ رڙيون ڪرڻ لڳا، سندن حرڪت ايتري شديد هئي جو رسول الله ﷺ هڪ باغ ۾ انگورن جي وارين جي پٺيان پناهه گزين ٿيا. اهو باغ ربيع جي فرزندن عتبہ ۽ شيبه جو هو. عتبہ باوجود ڪفر جي حالت جي شريف الطبع ۽ نيڪ نفس انسان هو. ٻئي ڀائر باغ ۾ موجود هئا، هنن جڏهن رسول الله ﷺ جن کي پري کان ڏٺو ته کين مٿن رحم آيو. عتبہ پنهنجي غلام عداس کي حڪم ڪيو ته هڪ پليٽ ۾ انگور رکي ان شخص کي ڏئي اچ. غلام انگور ٽالهي ۾ وجهي رسول الله ﷺ جن جي سامهون رکيا. نبي ڪريم ﷺ جن بسم الله پڙهي انگورن جي طرف هٿ وڌايا. عداس حيرت منجهان رسول الله ﷺ جن جي طرف نهارڻ لڳو ۽ چوڻ لڳو: هي اهڙو ڪلام آهي جيڪو هتان جا باشندا ناهن ڳالهائيندا. نبي ڪريم ﷺ جن کانئس پڇيو ته تنهنجو نالو ڇا آهي؟ تنهنجو مذهب ڪهڙو آهي؟ ۽ تون ڪٿان جو باشندو آهين؟ هن جواب

1. گيلاني، سيد مناظر احسن، مولانا، النبي الخاتم ﷺ، ص 50، لاهور، مڪتبہ اخوت 1358 هـ

ڏٺو ته عداس نالو آهي، منهنجو مذهب عيسائي آهي ۽ نينوي جو باشندو آهيان. اهو ٻڌي رسول الله ﷺ جن فرمايو: ڇا تون مرد صالح يونس بن متى جي شهر جو باشندو آهين؟ عداس چيو ته توهان کي ڪيئن خبر پئي ته يونس بن متى ڪير هو ۽ ڪهڙو هو؟ رسول الله ﷺ جن فرمايو ته: هو منهنجو ڀاءُ آهي، هو به نبي هو ۽ مان به نبي آهيان. عداس اهو ٻڌندي ئي جُھڪي ويو ۽ هن رسول الله ﷺ جن جو سر، هٿ ۽ قدم چمڻ لڳو. عتبہ بن شيبه اهو سمورو منظر پري کان ڏسي رهيو هو. پنهنجي ڀاءُ کي چوڻ لڳو ته: چلو غلام به هٿن منجهان نڪري ويو. جڏهن عداس پنهنجي مالڪن وٽ موٽي ويو ته هنن پڇيس: ڪم بخت توکي ڇا ٿي ويو هو جو ان شخص جا هٿ، پير ۽ مٿو چُمي رهيو هئين؟ عداس چيو ته: سائين! اڄ هن شخص کان بهتر روئي زمين تي ڪو ٻيو ڪونهي، هن مون کي اهڙيون ڳالهيون ٻڌايون جيڪو صرف هڪ نبي ئي ٻڌائي سگهي ٿو. هنن عداس کي دڙڪا ڏنا ته خبردار متان پنهنجو دين ڇڏين! تنهنجو دين هن جي دين کان بهتر آهي.

طائف جي هن تبليغي سفر ۾ رسول الله ﷺ جن ايترو زخمي ڪيو ويو جو پاڻ سڳورا ﷺ جن بيهوش ٿي ويا، حضرت زيد ڪين پنهنجي پُٺيءَ تي کڻي آباديءَ کان ٻاهر آيو ۽ پاڻيءَ جا ڇنڊا هنيا تڏهن هوش آيو.

انهيءَ سفر ۾ ايتريون تڪليفون سَهڻ جي باوجود هڪ شخص به اسلام قبول نه ڪيو، اهڙي غم ۽ رنج جي وقت به رسول الله ﷺ جن جي دل الله جي عظمت ۽ محبت سان ڀرپور هئي. طائف جي سفر ۾ ايترو غم ملڻ ۽ هڪ به شخص جو مسلمان نه ٿيڻ ۽ رسول الله ﷺ جن کي ايڏا رسائڻ جي نتيجي ۾ پهاڙن جا فرشتا حڪم خداوندي سان حاضر ٿيا ته اسان کي الله تعاليٰ حڪم فرمايو آهي ته جي اکر توهان چاهيو ته هنن طائف وارن کي جبلن

جي درميان چيپاڻي ماري ڇڏيون، چوٽه هنن توهان کي مايوس ڪري نهايت بي ادبي ڪئي آهي، سندن ايمان آڻڻ جي اميد ناهي ته سندن ختم ٿيڻ ئي بهتر آهي. رحمت جي پيڪر رحمت للعالمين اهو گوارا نه ڪيو ۽ اها اميد رکي ته هي نه سهي پر هنن جو ايندڙ نسل سهي، اميد آهي ته ايمان جي دولت سان مالامال ضرور ٿيندو، هنن جي تباهي ۽ برباديءَ سان مون کي ڪهڙو فائدو رسندو. مان انهن ماڻهن جي تباهي لاءِ ڇو دعا گهران، اگر هي ايمان نه ٿا آڻن ته ڇا ٿيو، اميد آهي ته هنن جا آئنده نسل ضرور هڪ الله تي ايمان آڻڻ وارا هوندا. طائف جي ماڻهن جي هٿان هيتريون تڪليفون برداشت ڪرڻ باوجود جيڪا پنهنجي رب پاڪ سان شڪوه ڪئي ان جا الفاظ هي آهن:

اللهم اليك اشكو ضعف قوتي وقلة حيلتي وهواني على الناس يا ارحم الراحمين. انت رب المستضعفين وانت ربي الي من تكلني الي بعيد يجهمني او الي عدو ملكته امري ان لم يكن على غضبك فلا ابالي ولكن عافيت هي اوسع لي اعوذ بنور وجهك الذي اشرقت له الظلمات و صلح عليه امر الدنيا والآخرة من ان تنزل بي غضبك او يحل على سخطك لك العتبى حتى ترضى ولا حول ولا قوة الا بك.

ترجمو: اي منهنجا الله، مان پنهنجي ڪمزوري، پنهنجي بي سروساماني ۽ ماڻهن جي تحقير بابت تنهنجي سامهون ٿي فرياد ڪريان ٿو، تون سڀني رحم ڪرڻ وارن کان وڌيڪ رحم ڪرڻ وارو آهين، ضعيفن عاجزن جو مالڪ تون ئي آهين ۽ منهنجو به مالڪ تون ئي آهين، مون کي ڪنهن جي حوالي ڪري ڇڏيو اٿئي؟ بيگانن يا دشمنن جي منهنجو ڪم حوالي ڪري ڇڏيو اٿئي، ليڪن مون تي تنهنجو غضب ناهي ته مون کي ان جي ڪابه پرواهه ناهي ڇو ته تنهنجي عافيت منهنجي لاءِ وڌيڪ وسيع آهي. مان تنهنجي نور جي پناهه گهران ٿو جنهن سان سڀ انديرا روشن ٿي ويندا آهن ۽ دنيا ۽

دين جا ڪم ان سان نيڪ ٿي ويندا آهن ته تنهنجو غضب مون تي نازل ٿئي يا تنهنجي ناراضگي مون تي اچي، مون کي تنهنجي ئي رضامندي ۽ خوشنودي درڪار آهي ۽ نيڪي ڪرڻ يا بدِي کان بچڻ جي طاقت تنهنجي ئي طرفان ملندي آهي.

رسول الله ﷺ جن طائف کان پوءِ چند ڏينهن نخل ۾ اسلام جو مقدس پيغام پهچائڻ جي ڪوشش ڪئي، وري حراءَ ۾ تشریف فرما ٿيا ۽ مطعم بن عدي کي پيغام موڪليائون ته ڇا مون کي پنهنجي حمايت ۾ وٺي سگهين ٿو؟ عربن جو شعار هو ته جيڪو ماڻهو انهن کان حمايت جي طلب ڪندو هو ته هو ان کي انڪار نه ڪندا هئا، چاهي اهو سندن دشمن ڇو نه هجي. مطعم اها درخواست قبول ڪئي. پنهنجي پُٽن کي گهرائي چيائين ته هٿيار جسم تي سڃائي هنن سان حرم ۾ وڃو. رسول الله ﷺ جن مڪي شريف ۾ تشریف فرما ٿيا، مطعم به اُٺ تي سوار سائڻ گڏ هو، هن پڪاري چيو ته مون محمد (ﷺ) کي پناهه ڏني آهي. حضور اکرم ﷺ جن حرم ۾ آيا ۽ نماز ادا ڪئي ۽ پنهنجي رهائش گاه تي واپس ويا، گهر تائين کين مطعم ۽ سندس پٽن تلوارن جي سايي ۾ آندو.

مڪي ۾ واپس اچي رسول الله ﷺ جن مختلف قبيلن جي رهائش گاهن ۾ تشریف فرما ٿي مڪي يا مڪي شريف کان ٻاهر هلندا ويندا هئا ۽ جيڪو مسافر ايندو هو يا ملي ويندو هو ته کيس اسلام جي دعوت ڏيندا ۽ الله جي طرف سڏيندا هئا. انهن ڏينهن ۾ بنوڪنده جي قبيلي ۾ تشریف فرما ٿيا. قبيلي جي سردار جو نالو مليح هو ۽ قبيلي بنو عبدالله وٽ به تشریف فرما ٿيا، انهن کي فرمائڻ لڳا ته توهان جي پيءُ جو نالو عبدالله هو، توهان به اسم بامسميٰ ٿي وڃو! بنو حنيفه قبيلي وٽ به ويا، انهن پوري عربن ۾

سڀني کان وڌيڪ بري طريقي سان نبي ڪريم ﷺ جن جو انڪار ڪيو. بنو عامر بن صعصعه وٽ به تشريف فرما ٿيا، ان قبيلي جي سردار جو نالو بخيره بن فراس هو، هن اسلام جي دعوت ٻڌي رسول الله ﷺ جن کي چيو ته: چڱو ڀلا اگر تون مخالفن تي غالب اچي وڃين ته ڇا تون اهو واعدو ڪرين ٿو ته اهو امر مون سان متعلق هوندو؟ رسول الله ﷺ جن فرمايو ته اهو ته الله جي اختيار ۾ آهي، هو جنهن کي چاهي مون کان بعد مقرر فرمائيندو، بخيره چيو: سٺو! هن وقت عربن جي سامهون سينه سپر اسان ٿيون ۽ جڏهن تنهنجو ڪم ٿي وڃي ته مزا وري ڀيو ڪير وٺي، هليو وڃ! اسان کي تنهنجي ڪم سان ڪو سروڪار ناهي. هنن قبائلي سفر ۾ رسول الله ﷺ جن جو رفيق سفر حضرت ابوبڪر صديقؓ هو.

انهن ڏينهن ۾ حضرت سويد بن صامت رسول الله ﷺ جن سان مليو، سندس لقب پنهنجي قوم ۾ ڪامل هو، رسول الله ﷺ جن جي دعوت تي لبيڪ چئي اسلام جي دامن ۾ آيو. جڏهن يثرب (مديني شريف) واپس موٽي ويو ته خزرج کيس شهيد ڪري ڇڏيو.

مديني جي سفيرن ۾ اسلام جي دعوت

انهن ئي ڏينهن ۾ ابوالحيثر انس بن رافع مڪي شريف آيو، ساڻس بنو عبدالاشهل جا ڪجهه نوجوان هئا جن ۾ اياس بن معاذ به هو. هي ماڻهو قريش سان پنهنجي قوم خزرج جي طرفان معاهدو ڪرڻ آيا هئا. رسول الله ﷺ جن انهن وٽ تشريف فرما ٿيا ۽ فرمايو: مون وٽ اهڙي شيءِ آهي جنهن ۾ توهان سڀني جي ڀلائي آهي. ڇا توهان کي انهيءَ شيءِ جي رغبت آهي؟ هنن پڇيو اهڙي ڪهڙي شيءِ آهي؟ فرمايو: مان الله جو رسول آهيان، مخلوق جي طرف مبعوث ڪيو ويو آهيان، الله جي بندن کي دعوت ڏيان ٿو ته

الله جي ئي عبادت ڪن ۽ شرڪ نه ڪن، مون تي الله تعاليٰ ڪتاب نازل ڪيو آهي. پوءِ انهن جي سامهون اسلام جا اصول بيان فرمايا ۽ قرآن مجيد پڙهي ٻڌايو. حضرت اياسؓ بن معاذ جيڪو اڃان جوان هو، ٻڌندي ئي چوڻ لڳو: اي منهنجي قوم! بخدا هي توهان جي حق ۾ ان مقصد کان بهتر آهي جنهن جي لاءِ توهان هتي آيا آهيو. انس بن رافع پٿرين جي مٿ ڀري اياسؓ جي منهن تي اڇلائي هنئي ۽ چيو چپ ڪر! اسان هن ڪم لاءِ ته ناهيون آيا. رسول الله ﷺ جن اتان اٿي هليا ويا. واپس وڃڻ کان ڪجهه ڏينهن بعد اياسؓ وفات ڪري ويو. موت وقت سندس زبان تي تسبيح، تحميد، تحليل ۽ تڪبير جاري هئي.

انهن ئي ڏينهن ۾ حضرت ضماد ازديؓ به مڪي شريف ۾ آيو هو. پاڻ يمن جو باشندو هو. هن جڏهن ٻڌو ته محمد (ﷺ) تي جنات جو اثر آهي ته قريش کي چيائين ته مان محمد (ﷺ) جو علاج منتر سان ڪري سگهان ٿو. پاڻ رسول الله ﷺ جن جي خدمت ۾ حاضر ٿيو ۽ چوڻ لڳو ته محمد (ﷺ)! اڄ ته توکي منتر ٻڌائين. رسول الله ﷺ جن فرمايو پهريان مون کي ٻڌ، رسول الله ﷺ جن ٻڌايو: الحمد لله نحمده و نستعينه من يهده الله فلا مضل له و من يضلل الله فلا هادي له و اشهد ان لا اله الا الله وحده لا شريك له و اشهد ان محمداً عبده و رسوله.

اما بعد

ترجمو: سڀ تعريفون الله جي واسطي آهن، اسان سندس نعمتن جو شڪر ڪريون ٿا ۽ هر ڪم ۾ ان جي مدد چاهيون ٿا، جنهن کي الله راهه ڏيکاري ان کي ڪو به گمراهه نه ٿو ڪري سگهي ۽ جنهن کي رستو نه ڏيکاري ته ان جي ڪوبه رهبري نه ٿو ڪري سگهي، مان گواهي ڏيان ٿو ته الله کان سواءِ ڪوبه عبادت جي لائق ناهي، هو

اڪيلو آهي، سندس ڪوبه شريڪ ناهي، مان اها شاهدي ڏيان ٿو ته محمد الله جو بندو ۽ رسول آهي. ان کان پوءِ مدعا هي آهي ته. حضرت صمڙاڻي پڻ ٿو ته دانهن ڪيائين ته انهن الفاظ کي وري ورجايو. ٻه ٽي دفعا انهن ئي لفظن کي ٻڌائين ۽ پوءِ بي اختيار چوڻ لڳو: مون ڪافي ڪاهن ڏنا آهن ۽ جادوگر به ڏنا آهن، شاعرن کي به ٻڌو آهي مگر اهڙو ڪلام ته مون ڪنهن کان به ناهي ٻڌو. هي الفاظ ته ڪنهن اٿاهه سمند جهڙا آهن. محمد (ﷺ)! خدا را پنهنجو هٿ وڌاءِ ته جيئن مان اسلام جي بيعت ڪري سگهان.

معراج

نبوت جي ڏهين سال رجب جي 27 تاريخ تي الله تعاليٰ رسول الله ﷺ جن کي آسمانن جو سير ڪرايو. انهيءَ کي قرآن جي زبان ۾ اسريءَ ۽ عام زبان ۾ معراج چيو وڃي ٿو.

سُبْحَنَ الَّذِي أَسْرَى بِعَبْدِهِ لَيْلًا مِّنَ الْمَسْجِدِ الْحَرَامِ إِلَى الْمَسْجِدِ الْأَقْصَا الَّذِي بَرَكْنَا حَوْلَهُ لِنُرِيَهُ مِنْ آيَاتِنَا إِنَّهُ هُوَ السَّمِيعُ الْبَصِيرُ.¹

ترجمو: پاڪ آهي اهو الله جيڪو پنهنجي بندي کي هڪ ئي رات ۾ مسجد حرام کان مسجد اقصيٰ تائين وٺي ويو، جنهن جي آس پاس اسان برڪت رکي آهي، ته جيئن اسان پنهنجي قدرت جا ڪجهه نمونا ڏيکاريون، بيشڪ الله خوب ٻڌندڙ ۽ ڏسندڙ آهي.

رسول الله ﷺ جن حطيم ۾ آرامي هئا ته حضرت جبرائيل عليه السلام اچي کين ننڊ منجهان اٿاريو ۽ کين پنهنجي خالق سان ملاقات لاءِ تيار ڪرايو. پاڻ سڳورن ﷺ کي زمزم جي ڪوهه وٽ آندو ويو. رسول الله ﷺ جن جو سينو مبارڪ ڳلي کان وٺي دل جي هيٺان تائين ڇاڪ ڪيو ويو، پاڻ سڳورن ﷺ جن جي سيني ۽ پيٽ کي

1. سورت بني اسرائيل، آيت 1

حضرت جبرائيل عليه السلام پنهنجي هٿن سان آب زمزم سان ڌوئي صاف ڪيو ۽ سندن قلب مبارڪ ڪڍي هڪ سون جي ٿالھ ۾ جيڪو ايمان سان ڀريل هو ان ۾ قلب مبارڪ کي ڌوئي صاف ڪيو ويو. انهيءَ کان بعد قلب مبارڪ کي واپس پنهنجي جاءِ تي رکي سيني ۽ گلي جي رڳن کي سبي برابر ڪيو ويو. ان کان پوءِ هڪ جانور سوار ڪرڻ لاءِ پيش ڪيو ويو. اهو جانور گهوڙي کان ننڍو ۽ گڏھ کان ڪجهه وڏو هو ۽ ان جي رنگت سفيد هئي. اهو براق هو. براق کي لغام لڳايل هو ۽ ڪاٺي ڪسيل هئي. رسول الله ﷺ جن ان تي سوار ٿي وقت دقت محسوس ڪئي ته جبرائيل عليه السلام براق کي ڌڙڪو ڏنو ۽ فرمايو ته: محمد ﷺ سان ايئن ٿو ڪرين، توتي اڄ تائين هن کان وڌيڪ الله جي نزديڪ ڪو به معزز شخص سوار ناهي ٿيو. اهو ٻڌي براق پگهرجي ويو. سندس رفتار ايتري هئي جو سندس قدم نظر جي انتها تي پوي پيو.

عَنْ ابْنِ بَرِيْدَةَ، عَنْ أَبِيهِ، قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: لَمَّا انْتَهَيْنَا إِلَى بَيْتِ الْمَقْدِسِ، قَالَ جِبْرِيلُ: بِأَصْبَحِهِ فَخَرَقَ بِهِ الْحَجَرَ وَشَدَّ بِهِ الْبَرَقَ. 1
ترجمو: رسول الله ﷺ جن کي بيت المقدس پهچايو ويو. اتي حضرت جبرائيل عليه السلام پنهنجي آڱر جي اشاري سان پٿر ۾ سوار ڪيو ۽ براق کي ان سان ٻڌي ڇڏيو.

اتي رسول الله ﷺ جن انبياءِ ڪرام عليهم السلام جي نماز جي جماعت جي امامت ڪرائي. انهيءَ کان پوءِ حضرت جبرائيل عليه السلام رسول الله ﷺ جن کي بيت المقدس کان آسمانن جو سير ڪرائڻ لاءِ وٺي هليو. پهرين آسمان (آسمان دنيا) تي پهچڻ کان پوءِ پڇيو ويو ته ڪير آهي؟ جواب مليو ته جبرائيل عليه السلام، پڇيو ويو توهان

سان گڏ ٻيو ڪير آهي؟ پاڻ ٻڌايائين ته محمد (ﷺ). پڇيو ويو ته ڇا کين گهرائڻ لاءِ توهان کي موڪليو ويو هو؟ حضرت جبرائيل عليه السلام جواب ڏنو ته جي ها. ان تي آواز آيو (کين) خوش آمديد مرحبا! اچڻ وارو ڪيڏو نه مبارڪ آهي ۽ دروازو کوليو ويو. جڏهن رسول الله (ﷺ) جن اندر داخل ٿيا ته اتي حضرت آدم عليه السلام جن سان ملاقات ٿين. حضرت جبرائيل عليه السلام ٻڌايو ته هي توهان جو جد امجد آدم عليه السلام آهي، کين سلام ڪريو. رسول الله (ﷺ) جن کين سلام ڪيو ۽ حضرت آدم عليه السلام سلام جو جواب ڏنو ۽ فرمايو ته خوش آمديد نيڪ پٽ ۽ نيڪ نبي! حضرت جبرائيل عليه السلام مٿي چڙهيو ۽ ٻئي آسمان تي آيا، اتي به دروازو کولايو ويو. پڇيو ويو ته ڪير آهي؟ جواب مليو ته جبرائيل عليه السلام، پڇيو ويو توهان سان گڏ ٻيو ڪير آهي؟ پاڻ ٻڌايائين ته محمد (ﷺ). پڇيو ويو ته ڇا کين گهرائڻ لاءِ توهان کي موڪليو ويو هو؟ حضرت جبرائيل عليه السلام جواب ڏنو ته جي ها. ان تي آواز آيو (کين) خوش آمديد مرحبا! اچڻ وارو ڪيڏو نه مبارڪ آهي ۽ دروازو کوليو ويو. جڏهن رسول الله (ﷺ) جن اندر داخل ٿيا ته ان آسمان تي حضرت يحيى ۽ حضرت عيسىٰ عليهما السلام موجود هئا، هي ٻئي پاڻ ۾ ماسات هئا. حضرت جبرائيل عليه السلام ٻڌايو ته عيسىٰ ۽ يحيىٰ عليهما السلام آهن انهن کي سلام ڪريو. رسول الله (ﷺ) جن سلام ڪيو ۽ هنن جواب ڏنو ۽ فرمايو ته خوش آمديد نيڪ نبي ۽ نيڪ پيءُ! اتان وري حضرت جبرائيل عليه السلام رسول الله (ﷺ) جن کي ٽئين آسمان تي وٺي ويو. اتي پهچي دروازو کولرايو. پڇيو ويو ته ڪير آهي؟ جواب مليو ته جبرائيل عليه السلام، پڇيو ويو توهان سان گڏ ٻيو ڪير آهي؟ پاڻ ٻڌايائين ته محمد (ﷺ). پڇيو ويو ته ڇا کين گهرائڻ لاءِ توهان کي موڪليو ويو هو؟ حضرت جبرائيل عليه السلام جواب ڏنو ته جي

ها. ان تي آواز آيو (ڪين) خوش آمدید مرحبا! اچڻ وارو ڪيڏو نه مبارڪ آهي ۽ دروازو کوليو ويو. رسول الله ﷺ جن اندر داخل ٿيا اتي حضرت يوسف عليه السلام موجود هو. جبرائيل عليه السلام ٻڌايو ته هي يوسف عليه السلام آهي کيس سلام ڪريو. رسول الله ﷺ جن سلام ڪيو ۽ هن جواب ڏنو ۽ فرمايو خوش آمدید نيڪ نبي ۽ نيڪ پيءُ! اتان وري حضرت جبرائيل عليه السلام چوٿين آسمان تي وٺي هليو. اتي پهچي دروازو کولرايو ويو. پڇيو ويو ته ڪير آهي؟ جواب مليو ته جبرائيل عليه السلام، پڇيو ويو توهان سان گڏ ٻيو ڪير آهي؟ پاڻ ٻڌايائين ته محمد (ﷺ). پڇيو ويو ته ڇا ڪين گهرائڻ لاءِ توهان کي موڪليو ويو هو؟ حضرت جبرائيل عليه السلام جواب ڏنو ته جي ها. ان تي آواز آيو (ڪين) خوش آمدید مرحبا! اچڻ وارو ڪيڏو نه مبارڪ آهي ۽ دروازو کوليو ويو. نبي ڪريم ﷺ جن اندر داخل ٿيا. اتي حضرت اديس عليه السلام سان ملاقات ٿين، حضرت جبرائيل عليه السلام کين سلام ڪرڻ لاءِ چيو. پاڻ ﷺ جن سلام ڪيو، حضرت اديس عليه السلام سلام جو جواب ڏنو ۽ فرمايو خوش آمدید نيڪ پيءُ ۽ نيڪ نبي! اتان وري حضرت جبرائيل عليه السلام کين ساڻ ڪري پنجين آسمان تي وٺي ويو. اتي پهچي دروازو کولرايو. پڇيو ويو ته ڪير آهي؟ جواب مليو ته جبرائيل عليه السلام، پڇيو ويو توهان سان گڏ ٻيو ڪير آهي؟ پاڻ ٻڌايائين ته محمد (ﷺ). پڇيو ويو ته ڇا ڪين گهرائڻ لاءِ توهان کي موڪليو ويو هو؟ حضرت جبرائيل عليه السلام جواب ڏنو ته جي ها. ان تي آواز آيو (ڪين) خوش آمدید مرحبا! اچڻ وارو ڪيڏو نه مبارڪ آهي ۽ دروازو کوليو ويو. نبي ڪريم ﷺ جن اندر داخل ٿيا، اتي سندن ملاقات حضرت هارون عليه السلام سان ٿي، کين جبرائيل عليه السلام جي ٻڌائڻ موجب سلام ڪيو. سلام جو جواب مليو ۽ فرمايو ويو خوش آمدید نيڪ نبي ۽ نيڪ پيءُ. حضرت جبرائيل عليه السلام

رسول الله ﷺ جن کي ساڻ ڪري ڇهين آسمان تي پهتو. اتي دروازو کولرايو ويو. پڇيو ويو ته ڪير آهي؟ جواب مليو ته جبرائيل عليه السلام، پڇيو ويو توهان سان گڏ ٻيو ڪير آهي؟ پاڻ ٻڌايائين ته محمد (ﷺ). پڇيو ويو ته ڇا کين گهرائڻ لاءِ توهان کي موڪليو ويو هو؟ حضرت جبرائيل عليه السلام جواب ڏنو ته جي ها. ان تي آواز آيو (کين) خوش آمديد مرحبا! اچڻ وارو ڪيڏو نه مبارڪ آهي ۽ دروازو کوليو ويو. ڇهين آسمان تي داخل ٿيڻ کانپوءِ رسول الله ﷺ جن جي ملاقات حضرت موسيٰ عليه السلام سان ٿي. کين سلام فرمايو. حضرت موسيٰ عليه السلام سلام جو جواب ڏنو ۽ فرمايو ته خوش آمديد نيڪ نبي ۽ نيڪ پيءُ! حضرت موسيٰ عليه السلام فرمايو ته: منهنجا رب! منهنجو خيال هئو ته ڪنهن کي مون کان نه وڌايو ويندو. جڏهن رسول الله ﷺ جن اڳتي وڌڻ لڳا ته حضرت موسيٰ عليه السلام روئڻ لڳا. ڪنهن پڇيو ته ڇو روئي رهيا آهيو؟ ان تي حضرت موسيٰ عليه السلام فرمايو ته هن چوڪري کي مون کان بعد نبي بڻائي موڪليو ويو ليڪن جنت ۾ منهنجي امت جي ماڻهن کان سندس امت جا ماڻهو گهڻا هوندا. پوءِ رسول الله ﷺ جن کي ساڻ ڪري حضرت جبرائيل عليه السلام ستين آسمان تي پهتو. دروازو کولرايو ويو. پڇيو ويو ته ڪير آهي؟ جواب مليو ته جبرائيل عليه السلام، پڇيو ويو توهان سان گڏ ٻيو ڪير آهي؟ پاڻ ٻڌايائين ته محمد (ﷺ). پڇيو ويو ته ڇا کين گهرائڻ لاءِ توهان کي موڪليو ويو هو؟ حضرت جبرائيل عليه السلام جواب ڏنو ته جي ها. ان تي آواز آيو (کين) خوش آمديد مرحبا! اچڻ وارو ڪيڏو نه مبارڪ آهي ۽ دروازو کوليو ويو. اتي حضرت ابراهيم عليه السلام سان ملاقات ٿي. حضرت جبرائيل عليه السلام کين ٻڌايو ته هي توهان جو جد امجد آهي، انهن کي سلام ڪريو. رسول الله ﷺ جن کين سلام ڪيو، حضرت ابراهيم عليه السلام سلام جو جواب ڏنو ۽ فرمايو ته خوش آمديد نيڪ

نبي ۽ نيك پٽ! پوءِ سدرة المنتهى کي رسول الله ﷺ جن جي سامهون ڪيو ويو، رسول الله ﷺ جن ڏٺو ته ان جا ميوا مقام حجر جي مٿڪن وانگر (وڏا وڏا) هئا ۽ ان جا پن هاڻين جي ڪنن وانگر هئا. جبرائيل عليه السلام کين ٻڌايو ته هيءُ سدرة المنتهى آهي. اتي رسول الله ﷺ جن چار نديون ڏنيون، ٻه ظاهري ٻه باطني. حضرت جبرائيل عليه السلام کان پڇيو ته جواب مليو ته هي ٻه باطني نهرون جنت جون آهن ۽ هي ٻه ظاهري نهرون نيل ۽ فرات آهن. پوءِ رسول الله ﷺ جن جي سامهون بيت المعمور کي آندو ويو، اتي رسول الله ﷺ جن جي سامهون هڪ گلاس شراب جو، هڪ گلاس ڪير جو ۽ هڪ گلاس ماکيءَ جو آندو ويو. رسول الله ﷺ جن ڪير جو پيالو ورتو ته جبرائيل عليه السلام فرمايو ته اها ئي فطرت آهي ۽ توهان ان تي قائم آهيو ۽ توهان جي امت به! ان کان پوءِ رسول الله ﷺ جن کي عرش معلٰى تي آندو ويو جنهن جو علم الله کان سواءِ ٻئي ڪنهن کي ناهي، اتي امام الانبياءِ ۽ الله تعالىٰ جي وچ ۾ راز و نیاز جون ڳالهيون ٿيون. رسول الله ﷺ جن الله تعالىٰ سان ايترو ويجهو ٿيا جيئن ڪمان جا ٻئي ڪنارا هڪ ٻئي جي ويجهو هوندا آهن يا ان کان به وڌيڪ ويجهو. پوءِ اتي بين ڳالهين سان گڏ سندن امت تي ڏينهن رات ۾ پنجاهه نمازون فرض ٿيون. واپسيءَ ۾ رسول الله ﷺ جن جي حضرت موسىٰ عليه السلام جن سان ملاقات ٿي. حضرت موسىٰ عليه السلام رسول الله ﷺ جن کان پڇيو ته ڪنهن شيءِ جو حڪم ٿيو؟ رسول الله ﷺ جن ٻڌايو ته پنجاهه نمازن جو. اهو ٻڌي حضرت موسىٰ عليه السلام فرمايو ته پر توهان جي امت ۾ ايتري طاقت ناهي، ان کان اڳ منهنجو به ماڻهن سان واسطو پيو آهي ۽ بني اسرائيل جو مون کي تلخ تجربو آهي. ان ڪري توهان پنهنجي رب جي درٻار ۾ واپس وڃو ۽ پنهنجي امت لاءِ هلاڪائي (تخفيف) جو عرض ڪريو. رسول الله ﷺ جن حضرت جبرائيل

عليه السلام ڏانهن نهاريو ته هن به اشارو ڪيو ته ها اگر ايئن ڪريو ته بهتر آهي. رسول الله ﷺ جن واپس الله تعالىٰ جي درٻار ۾ آيا ۽ تخفيف جو عرض ڪيو. الله تعالىٰ ڏهه نمازن جي گهٽتائي ڪئي. واپسيءَ ۾ وري حضرت موسىٰ عليه السلام جن سان ملاقات ٿي ته حضرت موسىٰ عليه السلام پڇيو ته ڪهڙو حڪم ٿيو؟ جواب مليو ته ڏهه نمازن جي تخفيف ٿي. حضرت موسىٰ عليه السلام وري فرمايو ته توهان جي امت ۾ ايتري طاقت ناهي، ان کان اڳ منهنجو به ماڻهن سان واسطو پيو آهي ۽ بني اسرائيل جو مون کي تلخ تجربو آهي. ان ڪري توهان پنهنجي رب جي درٻار ۾ واپس وڃو ۽ پنهنجي امت لاءِ تخفيف جو عرض ڪريو. رسول الله ﷺ جن حضرت جبرائيل عليه السلام ڏانهن نهاريو ته هن به اشارو ڪيو ته ها اگر ايئن ڪريو ته بهتر آهي. رسول الله ﷺ جن واپس الله تعالىٰ جي درٻار ۾ حاضر ٿيا ۽ تخفيف جو عرض ڪيو. وري به ڏهه نمازن جي تخفيف جو حڪم ٿيو. جڏهن رسول الله ﷺ جن واپس ٿيا ته وري به حضرت موسىٰ عليه السلام سان ساڳي گفتگو ٿي. رسول الله ﷺ جن وري به الله تعالىٰ جي درٻار ۾ تخفيف جو عرض ڪئي حاضر ٿيا. وري واپسيءَ ۾ حضرت موسىٰ عليه السلام سان ساڳي گفتگو ٿي ۽ وري تخفيف لاءِ رسول الله ﷺ جن الله تعالىٰ جي درٻار ۾ حاضر ٿيا. اهڙي طرح هر بار ڏهه نمازن جي تخفيف ٿيندي رهي، حتىٰ ڪه باقي وڃي ڏهه نمازن جو حڪم رهيو. واپسيءَ تي حضرت موسىٰ عليه السلام سان ساڳي گفتگو ٿي ۽ رسول الله ﷺ جن واپس تخفيف جو عرض ڪئي باري تعالىٰ جي درٻار ۾ حاضر ٿيا. هن دفعي پنج نمازن جي تخفيف جو حڪم ٿيو ۽ باقي پنج نمازون فرضيت جو حڪم برقرار رهيو. الله تعالىٰ فرمايو ته مون وٽ قول تبديل ناهي ڪيو ويندو، جيئن توهان تي امر الكتاب (لوح و قلم) ۾ فرض ڪيو ويو آهي. هر نيڪيءَ جو ثواب ڏهه گنا آهي، پس هي ام

الڪتاب ۾ پنجاه نمازون آهن ليڪن توهان تي فرض پنج آهن. واپسيءَ تي رسول الله ﷺ جن سان حضرت موسىٰ عليه السلام جي ملاقات ٿي ۽ ساڳي گفتگو ٿي. هن دفعي به حضرت موسىٰ فرمايو ته توهان جي امت ۾ ايتري طاقت ناهي، ان کان اڳ منهنجو به ماڻهن سان واسطو پيو هي ۽ بني اسرائيل جو مون کي تلخ تجربو آهي. ان ڪري توهان پنهنجي رب جي درٻار ۾ واپس وڃو ۽ پنهنجي امت لاءِ تخفيف جو عرض ڪريو. هن دفعي رسول الله ﷺ جن فرمايو ته الله تعاليٰ کان گهڻا سوال ڪري چڪو آهيان ۽ هاڻي مون کي شرم ٿو اچي. هاڻي مان انهن تي راضي آهيان. حضرت موسىٰ عليه السلام فرمايو ته پوءِ الله جو نالو وٺي هيٺ لهي وڃو. جڏهن رسول الله ﷺ جن اتان گذريا ته ندا آئي ”اي محمد! منهنجي ڳالهه اٿل آهي، توهان کي انهن پنج نمازن جو ثواب پنجاه جي برابر ملندو.“ ان کان پوءِ رسول الله ﷺ جن مسجد الحرام ۾ هئا.

حَدَّثَنَا ابْنُ عَمْرٍو نَبِيُّكُمْ يَغْنِي ابْنُ عَبَّاسٍ رَضِيَ اللَّهُ عَنْهُمَا، عَنِ النَّبِيِّ صَلَّى اللَّهُ عَلَيْهِ وَسَلَّمَ، قَالَ: رَأَيْتُ لَيْلَةَ أُسْرِي فِي مُوسَى رَجُلًا أَدَمَ طَوَالًا جَعْدًا كَأَنَّهُ مِنْ رِجَالِ شَنْوَعَةٍ، وَرَأَيْتُ عِيسَى رَجُلًا مَرْبُوعًا مَرْبُوعَ الْخُلُقِ إِلَى الْخُمْرَةِ وَالْبَيَاضِ سَبَطَ الرَّأْسِ، وَرَأَيْتُ مَالِكًا خَازِنَ النَّارِ وَالْدَّجَالَ فِي آيَاتٍ أَرَاهُنَّ أَنَّ اللَّهَ إِيَّاهُ فَلَا تَكُنْ فِي مَرِيَّةٍ مِنْ لِقَائِهِ. 1

ترجمو: رسول الله ﷺ جن معراج واري رات بابت فرمايو ته شب معراج ۾ مون موسىٰ عليه السلام کي ڏٺو هو، ڪڻڪاڻو رنگ، ڊگهو قد ۽ گهنڊيدار وار هئا، ايئن لڳي رهيو هو گويا شنوه قبيلي جو ڪو شخص هجي ۽ مون عيسىٰ عليه السلام کي به ڏٺو هو، درميانو قد، ميانو جسم، سرخ ۽ سفيد رنگ ۽ مٿي جا وار سڌا هئا ۽ مون جهنم جي

داروغي (مالڪ) کي به ڏٺو ۽ دجال کي به، ان کان علاوه ٻيون نشايون جيڪي الله تعاليٰ مون کي ڏيکاريون.

عَنْ عِمْرَانَ، عَنِ النَّبِيِّ صَلَّى اللَّهُ عَلَيْهِ وَسَلَّمَ، قَالَ: أَطْلَعْتُ فِي الْجَنَّةِ، فَرَأَيْتُ أَكْثَرَ أَهْلِهَا الْفُقَرَاءَ، وَأَطْلَعْتُ فِي النَّارِ، فَرَأَيْتُ أَكْثَرَ أَهْلِهَا النِّسَاءَ.¹

ترجمو: رسول الله ﷺ جن فرمايو ته: مون جنت ۾ ڏٺو ته اتي رهڻ وارا اڪثر غريب ماڻهو هئا ۽ مون جهنم ۾ ڏٺو ته اتي عورتون هيون.

عَنْ أَنَسِ بْنِ مَالِكٍ، قَالَ: لَمَّا عَرَجَ بِنَبِيِّ اللَّهِ صَلَّى اللَّهُ عَلَيْهِ وَسَلَّمَ فِي الْجَنَّةِ، أَوْ كَمَا قَالَ: عُرِضَ لَهُ نَهْرٌ حَافَتَاهُ الْيَاقُوتُ الْمُجَيَّبُ، أَوْ قَالَ: الْمَجُوفُ، فَضَرَبَ الْمَلِكُ الَّذِي مَعَهُ يَدَهُ، فَاسْتَخْرَجَ مِنْهَا مِسْكَ، فَقَالَ مُحَمَّدٌ صَلَّى اللَّهُ عَلَيْهِ وَسَلَّمَ لِلْمَلِكِ الَّذِي مَعَهُ: مَا هَذَا؟ قَالَ: الْكُوْثَرُ الَّذِي أَعْطَاكَ اللَّهُ عَزَّ وَجَلَّ.²

ترجمو: رسول الله ﷺ جن کي معراج واري رات جنت ۾ آندو ويو ته پاڻ سبگورن ﷺ جن سامهون هڪ نهر آندي وئي، جنهن جي ٻنهي ڪناري مجيب يا مجوف (خول دار) ياقوت جا هئا. فرشتي پنهنجو هٿ هڻي ان منجهان مشڪ ڪڍي، ته رسول الله ﷺ جن گڏ بينل فرشتي کان پڇيو ته هي ڇا آهي؟ ان جواب ڏنو ته اها ئي ڪوثر آهي جيڪا الله تعاليٰ توهان کي عطا ڪئي آهي.

عَنْ أَنَسِ بْنِ مَالِكٍ، قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: لَمَّا عَرَجَ فِي مَرَزَتْ يَقُومُ لَهُمْ أَظْفَارٌ مِنْ نُحَاسٍ يَخْمُشُونَ وَجُوهَهُمْ وَصُدُورَهُمْ فَقُلْتُ: مَنْ هَؤُلَاءِ يَا جَبْرِيلُ؟ قَالَ: هَؤُلَاءِ الَّذِينَ يَأْكُلُونَ لُحُومَ النَّاسِ وَيَقْعُونَ فِي أَعْرَاضِهِمْ.³

ترجمو: رسول الله ﷺ جن فرمايو ته جڏهن مون کي معراج ڪرايو ويو ته منهنجو گذر اهڙن ماڻهن مٿان ٿيو، جن جا ٽنهن تامي جا هئا ۽ اهي

1. ايضاً حديث نمبر 6546

2. سنن ابی دائود، حديث نمبر 4748

3. سنن ابی دائود، حديث نمبر 4878

پنهنجو منهن ۽ سينا نوچي رهيا هئا، مون پڇيو: جبرائيل! هي ڪير ماڻهو آهن؟ جواب ڏنائين: هي اهي آهن جيڪي ماڻهن جو گوشت کائيندا هئا (غيبت ڪندا هئا) ۽ انهن جي بي عزتي ڪندا هئا.

عَنْ عَبْدِ اللَّهِ قَالَ لَنَا أُسْرِي بِرَسُولِ اللَّهِ صَلَّى اللَّهُ عَلَيْهِ وَسَلَّمَ انْتَهَى بِهِ إِلَى سِدْرَةِ الْمُنْتَهَى وَهِيَ فِي السَّمَاءِ السَّادِسَةِ وَإِلَيْهَا يَنْتَهِي مَا عَرَجَ بِهِ مِنْ تَحْتِهَا وَإِلَيْهَا يَنْتَهِي مَا أُهْبِطَ بِهِ مِنْ فَوْقَهَا حَتَّى يُقْبَضَ مِنْهَا.¹

ترجمو: حضرت عبدالله بن مسعود فرمائن ٿا ته جڏهن رسول الله ﷺ جن کي معراج ڪرايو ويو ته سدرة المنتهى تائين وٺي ويا. ان (جي پاڙ) ڇهين آسمان ۾ آهي، هينان جيڪا شيءِ مٿي ويندي آهي اها اتي رڪجي ويندي آهي ۽ جيڪا شيءِ مٿان هيٺ لهندي آهي اها به اتي ئي اچي رڪجي ويندي آهي. ايسيتائين جو اها وصول ڪئي ويندي آهي.

وَعَنْ أَنَسٍ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: مَرَرْتُ لَيْلَةَ أُسْرِي بِبَقْرٍ تُقَرِّضُ شِفَاهُهم بِقَارِيطِ النَّارِ فَقُلْتُ: يَا جَبْرِيلُ مَنْ هُوَ لَءِ؟ قَالَ: هُوَ لَءِ خُطْبَاءُ أُمَمِكَ الَّذِينَ يَقُولُونَ مَا لَا يَفْعَلُونَ. 2

ترجمو: رسول الله ﷺ جن فرمايو ته معراج جي رات منهنجو گذر ڪجهه اهڙن ماڻهن وٽان ٿيو جن جا چپ باهه جي ڦينڇين سان ڪٽيا ٿي ويا، مون پڇيو: جبرائيل! هي ڪير ماڻهو آهن؟ هن جواب ڏنو: هي توهان جي امت جا خطيب حضرات آهن. جيڪي هو چوندا هئا ۽ ان تي سندن پنهنجو عمل نه هوندو هو.

رسول الله ﷺ جن معراج کان واپسيءَ تي جڏهن معراج بابت واقعات بيان ڪيا ته ماڻهن کين ڪوڙو ڄاتو ۽ امتحان وٺڻ لاءِ بيت

1. سنن نسائي، حديث نمبر 452،

مسند احمد، حديث 10580

2. مشڪوة المصابيح، حديث 4801

المقدس بابت سوال ڪرڻ لڳا ته رسول الله ﷺ حطيم ۾ بيهي رهيا، الله تعالى بيت المقدس رسول الله ﷺ جن جي سامهون ڪري ڇڏيو، ماڻهو سوال ڪندا ويا ۽ پاڻ سڳورا ﷺ بيت المقدس کي ڏسي هر هڪ نشاني کين ٻڌائيندا رهيا.

هجرت کان پنج سال پهريان هڪ دفعي مڪي شريف جا مشرڪ حضور اڪرم ﷺ جن وٽ جمع ٿيا جن ۾ وليد بن مغيرة، ابوجهل، عاص بن وائل، عاص بن هشام، اسود بن عبد يغوث، اسود بن مطلب، زمعة بن الاسود ۽ نضر بن حارث وغيره شامل هئا. هنن پاڻ سڳورن ﷺ کي عرض ڪيو ته اگر توهان نبي آهيو ته ڪا خاص نشاني ڏيکاريو، هڪ ٻي روايت ۾ آهي ته هنن فرمائش ڪئي ته ڏنڊ جا ٻه ٽڪڙا ڪري ڏيکاريو. اهو رات جو وقت هو ۽ چنڊ جي چوڏهين تاريخ تي چنڊ پنهنجي آب و تاب سان جلوو افروز هو. حضور اڪرم ﷺ جن فرمايو: نيڪ آهي اگر مان چنڊ جا ٻه ٽڪڙا ڪري ڏيکاريان ۽ هي معجزو ڪري ڏيکاريان ته پوءِ توهان ايمان آڻيندؤ؟ ماڻهن جواب ڏنو ته ها اسان ايمان آڻينداسين. پاڻ سڳورن ﷺ جن الله تعالى کان دعا گهري ۽ چنڊ جي طرف اشارو ڪيو. چنڊ جا ٻه ٽڪڙا ٿي پيا. هڪڙو ٽڪڙو جبل ابي قبيس ۽ ٻيو ٽڪڙو جبل قعيقعان تي هو. اهو معجزو ماڻهو دير تائين ڏسندا رهيا، پنهنجي اکين کي هٿن سان ڪپڙن سان مهتي مهتي ڏسڻ لڳا چنڊ جا ٻه ٽڪڙا صاف نظر اچي رهيا هئا. ان وقت حضور اڪرم ﷺ جن فرمائيندا رهيا: اشهدو! اشهدو! اي ماڻهو! گواهه رهو، اي ماڻهو! گواهه رهو. چنڊ انهيءَ حالت ۾ ايتري دير تائين رهيو جيترو وقت ٽپهري جي نماز کان وٺي مغرب جي نماز تائين هوندو آهي. انهيءَ کان پوءِ چنڊ واپس ساڳي حالت تي اچي ويو. مشرڪين مڪه چوڻ لڳا ته محمد (ﷺ) تو اسان مٿان جادو ڪري ڇڏيو آهي ۽ پاڻ ۾ چوڻ لڳا ٻاهران ايندڙ ڪنهن مسافر جو انتظار ڪريو پوءِ ڏسو ته هو ڪهڙي گواهي ڏين ٿا،

ڇاڪاڻ ته ٿي سگهي ٿو هن توهان مٿان جادو ڪيو هجي ۽ ٻاهرين مٿان سندس جادو نه ٿيو هوندو ۽ هو اچي چون ته اسان کي اهڙي ڪا شيءِ نظر نه آئي، ته پوءِ اسان سندس هن معجزوي جو انڪار ڪنداسين. هر طرف کان آيل مسافرن کان پڇڻ تي هنن اها گواهي ڏني ته اسان پاڻ چند کي به ٽڪڙا ٿيندي ڏٺو آهي. انهيءَ تي چوڻ لڳا ته بس هي محمد (ﷺ) جو جادو وقتي طور تي آهي جيڪو سڀني کي نظر آيو ۽ هاڻي اهو جلدي ختم ٿي ويندو.¹

حضرت طفيل بن عمرو دوسيؓ جو ايمان آڻڻ

ان ڏينهن ۾ حضرت طفيل بن عمروؓ مڪي شريف ۾ آيو، پاڻ قبيلي دوس جو سردار هو ۽ يمن جي نواح ۾ سندس خاندان ۾ رياستي حڪومت هئي. حضرت طفيلؓ پاڻ هڪ شاعر ۽ دانش مند ماڻهو هو. مڪي وارن آباديءَ کان ٻاهر نڪري سندس استقبال ڪيو. ڏاڍو پرتڪلف استقبال ڪيائون ۽ وڏي پئماني تي سندس خدمت ۽ تواضع ڪيائون. مڪي ۾ اچڻ کان بعد کيس چيائون ته اسان منجهان هڪڙو ماڻهو اهڙو نڪتو آهي، ٿورو ان کان بچي رهجو، هو جادو ڄاڻي ٿو، پنهنجي جادوءَ ذريعي پيءُ پٽ، زال مڙس ۽ ڀائرن جي وچ ۾ جدائي وجهي ڇڏي ٿو. اسان جي اڪي ۽ اتحاد کي ختم ڪري ڇڏيو اٿائين، اسان جي سڀني ڪمن کي تتر پتر ڪري ڇڏيو اٿائين. اسان نه ٿا چاهيون ته تنهنجي قوم مٿان به ڪا اهڙي مصيبت ڪڙڪي، ان ڪري اسان جي پرزور اپيل ۽ درخواست آهي ته هن وٽ نه ويجهانءِ، نه ان سان ڪا ڳالهه ڪجانءِ ۽ نه ان جي ڪا ڳالهه ٻڌجانءِ.²

1. ڪانڌلوي، محمد اديس، مولانا، سيرت مصطفیٰ ﷺ، حصہ اول، ص 231، ڪراچي، ڪتب خانہ مظہري

2. منصور پوري، سيد سليمان سلمان، رحمة للعالمين ﷺ، حصہ اول، ص 67، ڪراچي، دارالاشاعت 2014

مڪي وارن پنهنجيون ڳالهيون اهڙي عمدہ انداز ۾ ساڻس ڪيون جو هو جڏهن ڪعبت الله ويندو هو ته ڪنن ۾ ڪجهه وجهي بند ڪري ڇڏيندو هو ته جيئن رسول الله ﷺ جن جي ڪا به ڳالهه سندس ڪن ۾ نه پوي. هڪ ڏينهن صبح سان ئي ڪعبت الله ۾ ويو، اتي رسول الله ﷺ جن نماز پڙهي رهيا هئا، الله تعاليٰ جي مشيت به اها ئي هئي ته کيس ايمان جي دولت نصيب ٿئي ۽ رسول الله ﷺ جن جو آواز سندس ڪن تي پوي. هن ٻڌو ته رسول الله ﷺ جن ڏاڍو عجيب ڪلام پڙهي رهيا آهن. ان وقت پنهنجو پاڻ تي ملامت ڪرڻ لڳو ته مان پاڻ شاعر آهيان، اهل علم آهيان، سٺي بري جي تميز رکان ٿو، نيڪ و بد کي سمجهي سگهان ٿو، پوءِ ڇو ٻين جي چوڻ ڪري هن جي ڳالهه نه ٻڌان؟ سٺي ڳالهه هوندي ته اها مڃندس ته مون تي ڪهڙو زور بار آهي جو هروڀرو جي ڳالهه مڃان. اهو ارادو ڪري اتي اچي بيهي رهيو. جڏهن رسول الله ﷺ جن نماز پوري ڪري گهر جي طرف روانا ٿيڻ لڳا ته هو به سندن پٺيان پٺيان هلڻ لڳو ۽ جڏهن گهر پهتا ته رسول الله ﷺ جن کي پنهنجو مڪي شريف ۾ اچڻ ۽ اهل مڪه جون ساڻس ڪيل سڀ ڳالهيون بيان ڪيائين. ٻڌائڻ لڳو ته ماڻهن جي ڳالهين ۾ اچي توهان جي ڳالهه ٻڌڻ کان ڪترائيندو رهيو آهيان، پر اڄ سائين جن جي زبان منجهان جيڪو ڪجهه ٻڌو آهي اهو مون کي ڪجهه خاص لڳو. انهيءَ ڪري توهان جي خدمت ۾ آيو آهيان ته توهان پنهنجي ڳالهه ٻڌايو. رسول الله ﷺ جن کيس قرآن مجيد پڙهي ٻڌايو. قرآن مجيد ٻڌڻ کان پوءِ چوڻ لڳو ته بخدا! مون اهڙو پاڪيزه ڪلام پهريان ڪڏهن ٻڌو ئي ناهي، جيڪو ايتري قدر نيڪي ۽ انصاف جي هدايت ڪندو هجي. طفيل^۱ انهيءَ وقت مسلمان ٿيو ۽ سڄيءَ دل سان رسول الله ﷺ جن جو خادم ۽ مطيع بڻجي ويو. قریش کي اهڙي شخص جي مسلمان ٿيڻ تي تمام گهڻو رنج ٿيو.

مديني شريف جا انصار

مدينه منوره جو اصل نالو يثرب هو، رسول الله ﷺ جن جي هجرت کان بعد ”مدينه النبي“ نبي جو شهر نالو پئجي ويو ۽ اختصار جي ڪري مدينه سڏجڻ لڳو. هن شهر ۾ قديم دور ۾ يهودي اچي آباد ٿيا. مرور زمانه سان يهودين جو اولاد وڌندو رهيو جنهن ڪري مختلف قبيلن ۽ خاندان الڳ الڳ ڳوٺ ٺاهي رهڻ لڳا. انهن پنهنجي دفاع جي لاءِ ڪجهه قلعا به جوڙي ورتا هئا. انصار اصل ۾ يمن جا رهاڪو هئا ۽ قحطان جي خاندان جا هئا. يمن ۾ مشهور ٻوڏ ”سيل عرم“ آئي ته هي ماڻهو يمن کان نڪري مديني ۾ آباد ٿيا. هي به ڀائر اوس ۽ خزرج هئا جن اچي هتي مستقل رهائش اختيار ڪئي. سڀ انصار انهن جو نسل آهن. هي خاندان جڏهن يثرب ۾ آيو ته ان وقت يهودي وڏي اقتدار ۽ اثر رسوخ وارا هئا. آس پاس جون زمينون ۽ املاڪ سندن قبضي ۾ آيون ۽ دولت جي اعتبار سان به ڪافي مالا مال هئا. هنن جي آل اولاد ڪثرت سان وڌي جنهن ڪري ويهه ايڪيه قبيلن ٿي ويا. ڪثرت جي ڪري پري پري تڙي پڪڙي ڳوٺ آباد ڪري رهڻ لڳا. انصار ڪجهه عرصو هنن کان بلڪل الڳ ٿلڳ رهيا پر هنن جو اثر ۽ زور ڏسي آخرڪار هنن جا حليف بڻجي ويا. جيڪي قبيلن پاڻ ۾ هڪ ٻئي جي مدد ۽ شرڪت جو حلفيه معاهدو ڪندا هئا ته اهي هڪ ٻئي جا حليف سڏبا هئا. ڪافي عرصي تائين انهيءَ حالت تي قائم رهيا. جڏهن انصار جو خاندان ڦهلجڻ لڳو ۽ ڪجهه اقتدار حاصل ڪرڻ لڳو ته يهودين دور انديشي کان ڪم وٺندي اهو معاهدو ٽوڙي ڇڏيو. انصار مديني آس پاس ۾ ڪافي تعداد ۾ ننڍا ننڍا قلعا ٺاهيا. اوس ۽ خزرج ڪافي عرصي تائين پاڻ ۾ متحد رهيا پر پوءِ عرب جي فطرت موافق خانه جنگيون شروع ٿيون ۽ انهن جي درميان خونريز جنگيون ٿيون، سڀني کان آخر ۾ بُعث جي جنگ لڳي. هن لڙائي ايترو زور پڪڙيو جو ٻنهي خاندانن جا نامور ماڻهو وڙهندي

مري ويا، انصار ايتري قدر ڪمزور ٿي ويا جو انهن قريش کي درخواست ڪئي ته اسان کي حليف بڻايو، ليڪن ابو جهل معاملو رفع دفع ڪري ڇڏيو.

انصار جيتوڻيڪ بُت پرست هئا پر يهودين سان ميل جول جي ڪري نبوت ۽ آسماني ڪتابن جي ٻڌ سڏ رکندڙ هئا. يهودين سان انصار جي ڪا مٿي مائٽي ته نه هئي پر پوءِ به انصار انهن جي علمي فضل ۽ ڪمال جا معترف هئا. يهودين مديني ۾ جيڪي علمي مدرسا قائم ڪيا هئا انهن کي ”بيت المدارس“ سڏيندا هئا. انهن ۾ توريت جي تعليم ٿيندي هئي. انصار جاهل هئا جنهن ڪري يهودين جي تعليمات جو مٿن ڪافي اثر پوندو هو. ايتري حد تائين جو اگر ڪنهن شخص جا ٻار زندهه نه رهندا هئا ته هو اها باس باسيندو هو ته اگر سندس ٻار زندهه رهيو ته هو کيس يهودي بڻائيندو. يهودي عام طور تي اهو اعتقاد رکندا هئا ته هڪ نبي اڃان ضرور ايندو، انهيءَ ڪري انصار به اچڻ واري نبيءَ جي باري ۾ ٻڌ سڏ رکندا هئا.

اوس ۽ خزرج جي باهمي لڙائي ۾ جڏهن اوس کي شڪست ملي ته اوس جا ماڻهو قريش وٽ ويا ته خزرج جي مقابلي ۾ سندن حليف بڻجن. ان سفارت ۾ اياس بن معاذ به هو، رسول الله ﷺ جن انهن کي اسلام جو پيغام پهچايو، اياس ان پيغام جي تعريف ڪئي پر ان جماعت جي سردار پٿريون ڪٽي اياس جي منهن تي هنيون ته اسان جو ان سان ڪهڙو ڪم! اسان ڪنهن ٻئي مقصد لاءِ آيا آهيون. انهيءَ جو ذڪر مٿي گذري چڪو آهي.

حضرت ابوذر غفاريؓ جو ايمان آڻڻ

حضرت ابوذر غفاريؓ (جندب ابن جناده) پنهنجي شهر يثرب ۾ ئي هو ته کيس رسول الله ﷺ جن جي باري ۾ اڏندڙ خبرون مليون ته

هن پنهنجي ڀاءُ کي چيو ته تون مڪي شريف وڃ، اتي وڃي انهيءَ شخص سان ملي اچ.¹ حضرت ابوذر غفاري جو ڀاءُ انيس هڪ فصيح ۽ مشهور شاعر هو. هو مڪي شريف ۾ آيو ۽ رسول الله ﷺ جن سان مليو. حضور اڪرم ﷺ جن سان حال احوال ڪري واپس يثرب موٽي ويو ۽ وڃي پنهنجي ڀاءُ کي سموري روئداد بيان ڪيائين. ڀاءُ کي ٻڌايائين ته مون محمد (ﷺ) کي هڪ اهڙو شخص ڀاتو جيڪو نيڪيون ڪرڻ جو حڪم ڪري ٿو ۽ شر کان بچڻ جو حڪم ڏئي ٿو. حضرت ابوذر فرمايو ته ايترين ڳالهين منجهان ڪا خاص تسلي نه ٿي، آخر پاڻ ثمر ٻڌي پاڻيءَ سان ڀريل هڪ پراڻي مشڪيزه کڻي پيادل سفر ڪري مڪي شريف پهتو. حضرت ابوذر غفاري رسول الله ﷺ جن سان واقف نه هو جنهن ڪري سڃاڻڻ کان به قاصر هو ۽ ٻئي ڪنهن کان پاڻ سڳورن ﷺ جن باري ۾ پڇڻ گوارا نه ڪيائين. زمزم جو پاڻي پي ڪعبت الله ۾ ئي لڀي پيو. حضرت علي المرتضيٰ آيو ۽ سندس مٿان اچي بيٺو. ڇوڻ لڳو ته هي ڪو مسافر معلوم ٿو ٿئي. حضرت ابوذر چيو ته ها، حضرت علي المرتضيٰ فرمايو چڱو مون وٽ هلو، رات اتي گذاريائين، رات جو نه حضرت علي المرتضيٰ ڪجهه پڇيو ۽ نه ئي وري ڪجهه هن ٻڌايو. صبح ٿي ته حضرت ابوذر ڪعبت الله ۾ ويو. دل ۾ رسول الله ﷺ جن جي تلاش هئس پر ڪنهن کان به پڇڻ مناسب معلوم نه ٿيس. حضرت علي ڪرم الله وجهه وري اچي کيس فرمايو ته شايد توکي پنهنجو نڪاڻو نه مليو، ورندي ڏنائين ته ها، حضرت علي المرتضيٰ وري کيس وٺي گهر آيا. هن دفعي کانئس پڇيائون ته ڪير جوان آهين؟ ۽ هتي ڇو آيو آهين؟ حضرت ابوذر چوڻ لڳو ته اگر راز ۾ رکين ته ٻڌايانءِ. حضرت علي ڪرم الله وجهه واعدو ڪيو. حضرت

1. قاسمي، محمد اسلم، مترجم اردو، سيرة حلبية اردو، ج 2، ص 233، ڪراچي، دارالاشاعت

ابوذرؓ چوڻ لڳو ته مون ٻڌو آهي ته هن شهر ۾ هڪ شخص آهي جيڪو پنهنجو پاڻ کي نبي سڏائي ٿو، مون پنهنجي ڀاءُ کي موڪليو هو، هو هتي آيو پر ڪو تسلي بخش جواب نه ڏئي سگهيو، ان ڪري مان پاڻ آيو آهيان. اهو ٻڌي حضرت علي المرتضيٰؓ فرمايو ته چڱو ٿيو جو آئين ۽ چڱو ٿيو جو مون سان مليو هين. ڏس مان پاڻ انهيءَ جي خدمت ۾ وڃي رهيو آهيان، مون سان گڏ هل، مان پهريان اندر وڃي ڏسندس اڳر ان وقت ملڻ مناسب نه هوندو ته مان پت (ديوار) سان لڳي بيهندس، جڻ جوتا سهي ڪري رهيو آهيان. اهڙي طرح ٻئي درٻار نبوت ۾ حاضر ٿيا. حضرت ابوذرؓ عرض ڪيو ته مون کي اسلام جي باري ۾ ٻڌايو وڃي، رسول الله ﷺ جن اسلام بابت بيان فرمايو ۽ الله تعاليٰ جو پيغام ٻڌايو. حضرت ابوذرؓ انهيءَ وقت مسلمان ٿيو. رسول الله ﷺ جن فرمايو ته: ابوذر! في الحال پنهنجي هن ڳالهه کي راز ۾ رک ۽ پنهنجي وطن واپس هليو وڃ. جڏهن توکي اسان جي ظهور جي خبر ملي تڏهن اچجانءِ. حضرت ابوذرؓ چوڻ لڳو: بخدا مان ته هنن دشمنن جي سامهون اعلان ڪري پوءِ ويندس. پوءِ ابوذرؓ ڪعبت الله جي طرف ويو، اتي قریش جمع هئا، انهن سڀني کي بلند آواز ۾ سڏ ڪري ڪلمه شهادت پڙهيائين. قریش چيو ته هن بي دين کي ماريو. ماڻهن کيس مارڻ شروع ڪيو. حضرت عباسؓ اچي ويو ۽ جهڪي ڏنائين، پوءِ سڀني کي هڪل ڪري چيائين: اڙي ڪم بختو هي قبيله غفار جو ماڻهو آهي، جتي توهان واپار سانگي ويندا ۽ ڪجور آڻيندا آهيو. اهو ٻڌي ماڻهو پُٺ تي هڻي ويا. ٻئي ڏينهن وري ڪعبي ۾ اچي سڀني کي سڏي ڏاڍيان ڪلمه شهادت پڙهيائين. وري ماڻهن مارڻ شروع ڪيس، حضرت عباسؓ اچي مٿس ڪري پيو ۽ کيس ڇڏايائين ۽ هو پنهنجي وطن روانو ٿيو.

انصار جو قبول اسلام

جيئن ته رسول الله ﷺ جن جو معمول هو ته جيڪي ٻاهريان ماڻهو حج جي ڏينهن ۾ مڪي شريف ۾ ايندا هئا ته انهن وٽ اسلام جو پيغام پهچائڻ لاءِ تشریف فرما ٿيندا هئا. سن 10 نبوي ۾ جڏهن حج جي ڏينهن ۾ مختلف قبيلن جا ماڻهو مڪي شريف ۾ آيا ته رسول الله ﷺ جن انهن کي اسلام جو پيغام پهچائڻ لاءِ تشریف فرما ٿيا. انهيءَ دوران عقبه وٽ جتي اڄ مسجد عقبه ٺهيل آهي، اتي خزرج جا ڪجهه ماڻهو ويٺل هئا. پاڻ سڳورن ﷺ جن کانئن نالا ۽ نسب پڇيا، انهن ٻڌايو ته خزرجي هون. رسول الله ﷺ جن اسلام جي دعوت ڏني ۽ قرآن مجيد جون آيتون پڙهي ٻڌايون. اهي ماڻهو هڪ ٻئي کي ڏسڻ لڳا ۽ چوڻ لڳا ته ڏسو ڪٿي يهودي انهيءَ ۾ اسان کان سبقت نه حاصل ڪري وٺن، اهو چئي سڀني گڏجي اسلام قبول ڪيو. هي انصار صحابه ڪرام ۾ سابقين اولين هئا. اهي ڇهه شخص هئا، انهن جا نالا هي آهن.

1. ابو الهيثم بن تيهان
2. ابو امامه اسعد بن زرارہ
3. عوف بن حارث
4. رافع بن مالڪ بن عجلان
5. قطبہ بن عامر بن حديدہ
6. جابر بن عبدالله بن رباب رضي الله عنهم اجمعين

بيعت عقبه اوليٰ

ٻئي سال سن 11 نبوي ۾ ٻارهن شخص مدينه منوره کان آيا ۽ رسول الله ﷺ جن جي بيعت ڪيائون ۽ اهو به عرض ڪيائون ته يا رسول الله ﷺ! اسان کي اسلامي تعليمات سيکارڻ لاءِ ڪو معلم به ساڻ ڪري ڏيو جيڪو اسان کي اسلام جي تعليمات سيڪاري. رسول

الله ﷺ جن حضرت مصعب بن عميرؓ کي انهي خدمت لاءِ ساڻن گڏ روانو فرمايو.¹ حضرت مصعبؓ هاشم بن عبد مناف جو پوٽو ۽ سابقين اولين ۾ شامل هو، مدينه منوره ۾ اچي حضرت اسعد بن زرارہ جي مڪان تي ترسيو جيڪو مديني جو نهايت معزز رئيس هو. روزانه جو معمول بڻايو ته هڪ هڪ گهر جو دورو ڪري ماڻهن کي اسلام جي دعوت ڏي ۽ قرآن مجيد پڙهي ٻڌائين. اهڙي ريت روزانو هڪ ٻه نوان ماڻهو اسلام جي آغوش ۾ داخل ٿيڻ لڳا. اهڙي طرح مديني جي بهراڙين ۽ ڳوٺن ۾ به گهر گهر اسلام جو پيغام پهچي ويو. صرف خطم، وائل ۽ واقف جا ڪجهه گهراڻا باقي رهيا. اوس قبيلي جو سردار حضرت سعد بن معاذ هو. جڏهن حضرت مصعبؓ وٽس وڃي کيس اسلام جي دعوت ڏني ته پهريان پاڻ ڏاڍي نفرت ظاهر ڪيائين. پر جڏهن حضرت مصعبؓ قرآن مجيد جون ڪجهه آيتون پڙهي ٻڌايون ته ميٺ جيان نرم ٿي پيو. سندس اسلام قبول ڪرڻ سان ئي پورو اوس قبيلو اسلام جي آغوش ۾ اچي ويو.

بيعت عقبه ثانيه

نبوت جي ٻارهين سال ٻاهتر شخص مديني شريف ۾ آيا، انهن رازداريءَ ۾ عقبه وٽ رسول الله ﷺ جن جي هٿ مبارڪ تي بيعت ڪئي. انهن ماڻهن کي رسول الله ﷺ جن الله جو ڪلام ۽ اسلام جو پيغام پهچايو ۽ قرآن مجيد پڙهي ٻڌايو. اهو سڀ ٻڌڻ کان بعد سندن دليون ايمان سان ڀرجي ويون. انهن سڀني ماڻهن عرض ڪيو ته الله جو نبي (ﷺ) اسان سان گڏ هلي اسان جي شهر ۾ رهي ته جيئن اسان پورو پورو فيض حاصل ڪري سگهون. رسول الله ﷺ جن فرمايو ته: ڇا

1. ابن هشام، محمد عبدالملڪ، مترجم، مولوي قطب الدين احمد، سيرت النبي ﷺ ابن هشام، اردو، حصہ دوم، ص 51، لاهور، اسلامي ڪتب خانہ

توهان دين حق جي اشاعت ۾ منهنجي پوري پوري مدد ڪندؤ؟ ۽ جڏهن مان توهان جي شهر ۾ هلي رهان ته ڇا توهان منهنجي ۽ منهنجي ساٿين جي حمايت پنهنجي اهل وعيال وانگر ڪندؤ؟ انصار چوڻ لڳا ته ايئن ڪرڻ سان اسان کي معاوضي ۾ ڇا ملندو؟ ارشاد فرمايو ته جنت، (نجات) ۽ الله جي خوشنوديءَ جي جاءِ. ان موقعي تي حضرت عباسؓ جيڪو ان وقت تائين مسلمان نه ٿيو هو. هن انصار کي خطاب ڪري چيو ته: اي خزرچ محمد ﷺ پنهنجي خاندان ۾ معزز ۽ محترم آهن، دشمنن جي مقابلي ۾ اسان هميشه سندن سينه سپر رهياسين، هاڻي هو توهان وٽ ويڃڻ چاهن ٿا، اگر مرتي دم تائين سندن ساٿ ڏئي سگهو ته نيڪ آ نه ته هاڻي ئي جواب ڏئي ڇڏيو. حضرت براءؓ ابن مرور جيڪو بنو تميم جو سردار هو رسول الله ﷺ جن جي طرف خطاب ڪري چيو: ”اسان تلوارن جي هنج ۾ پليا آهيون“ اڃان ايترو ئي مس چيائين ته حضرت ابوالهيثمؓ ابن التحيان ڳالهه کي ڪٽيندي چيو: يا رسول الله ﷺ! اسان جا يهودين سان تعلقات آهن، بيعت کان بعد اهي ٽٽي ويندا، ايئن ته نه ٿيندو جو جڏهن توهان کي اقتدار حاصل ٿي وڃي ۽ توهان اسان کي ڇڏي واپس پنهنجي وطن هليا وڃو. رسول الله ﷺ جن اهو ٻڌي مسڪرايو ۽ فرمائڻ لڳا ته: ”نه، توهان جو رت منهنجو رت آهي، توهان منهنجا آهيو ۽ مان توهان جو آهيان.“

رسول الله ﷺ جن انهيءَ ٽولي منجهان ٻارهن ماڻهو نقيب چونڊيا، جن جا نالا خود انصار پاڻ پيش ڪيا هئا. انهن ۾ ٽو 9 خزرچ جا ۽ ٽي 3 اوس جا هئا. انهن جا نالا هي آهن.

1. اسيد بن حضير
2. ابوالهيثم بن تيهان
3. سعد بن خيثم
4. اسعد بن زرارہ

5. سعد بن ربيع
6. عبدالله بن رواح
7. سعد بن عبادۃ
8. منذر بن عمرو
9. براء بن معرور
10. عبدالله بن عمرو
11. عبادہ بن الصامت

12. رافع بن مالڪ رضي الله عنهم اجمعين

رسول الله ﷺ جن انصار کان شرڪ، چوري، زنا، قتل اولاد ۽ افتراء جا مرتڪب نه ٿيندو ۽ رسول الله ﷺ ساڻن جيڪا سُنِي ڳالهه ڪندا ان کان انڪاري نه ٿيندا جهڙين ڳالهين تي بيعت ورتي.

جڏهن انصار بيعت ڪري رهيا هئا ته حضرت اسعد بن زرارہ اتي بيهي چوڻ لڳو ته خبر اٿو ته ڪهڙي شيءِ تي بيعت ڪري رهيا آهيو؟ هي عرب ۽ عجم، جن و انس سان جنگ آهي. سڀني چيو ته ها اسان ان تي بيعت ڪري رهيا آهيون. جن ٻارهن نقيبن جو انتخاب ٿيو آهي پنهنجن قبيلن جا رئيس ۽ سردار هئا، انهن جو اسلام قبول ڪرڻ سموري انصار جو اسلام قبول ڪرڻ هو. صبح جو ان بيعت جي اڏندڙ خبر قریش تائين پهتي. انهن دار الندوة ۾ اجلاس ڪوٺايو، قریش انصار وٽ شڪايت ڪئي آيا، انصارن سان گڏ جيڪي بُت پرست هئا انهن کي ان ڳالهه جي ڪا خبر نه هئي. انهن اهڙي ڳالهه جي تڪذيب ڪئي ته اگر اهڙي ڳالهه هجي ها ته اسان کان ڪيئن لڪيل رهجي ها.

مدينه منوره ۾ اسلام جي ڪافي ڦهلجڻ سان رسول الله ﷺ جن کي خوشي ٿي. پاڻ سڳورن ﷺ صحابه ڪرام رضي الله عنهم کي اجازت ڏني ته توهان مڪي شريف منجهان هجرت ڪري مدينه منوره هليا وڃو. قریش انهيءَ هجرت ۾ به آڙي آيا، انهن روڪڻ توڪڻ شروع

ڪيو، مگر پوءِ به ماڻهو چوري چپي آهستي آهستي مڪه مڪرمه منجهان هجرت ڪري مديني شريف روانا ٿي ويا. اهڙي طرح اڪثر صحابه ڪرام[ؓ] هجرت ڪري چُڪا ته مڪي شريف ۾ باقي رسول الله ﷺ حضرت ابوبڪر صديق[ؓ] ۽ حضرت علي ڪرم الله وجهه رهيا يا وري اهي مفلس ۽ نادار صحابه ڪرام[ؓ] جيڪي پنهنجي غربت سبب ڪافي عرصي تائين هجرت نه ڪري سگهيا، اهي باقي بچيا. سورت النساءِ جي هيءَ آيت انهن جي ئي شان ۾ نازل ٿي.

وَمَا لَكُمْ لَا تُقَاتِلُونَ فِي سَبِيلِ اللَّهِ وَالْمُسْتَضْعَفِينَ مِنَ الرِّجَالِ وَالنِّسَاءِ وَالْوِلْدَانِ الَّذِينَ يَقُولُونَ رَبَّنَا أَخْرِجْنَا مِنْ هَذِهِ الْقَرْيَةِ الظَّالِمِ أَهْلُهَا 1

ترجمو: ڪمزور مرد، عورتون ۽ ٻار جيڪي اهو چون ٿا ته اي اسان جا رب اسان کي هن شهر مان ڪڍ جو هتان جا ماڻهو ظالم آهن.

هجرت

مڪي شريف کان مدينه منوره طرف هجرت ڪرڻ وارو پهريون صحابي حضرت قتاده[ؓ] هو. حضرت عمر فاروق[ؓ] به نبوت جي تيرهين سال مڪي شريف جي مشرڪن کي چيلينج ڪندو سرعام للڪاريندو هجرت ڪرڻ لڳو. سندس دهشت ۽ بهادري جي ڪري ڪوبه سندس سامهون نه آيو، ساڻس انهيءَ هجرت جي سفر ۾ 20 ٻيا به شامل هئا. جڏهن اڪثر مسلمان هجرت ڪري مدينه منوره ۾ پهچي ويا ته قريش سوچيو ته هاڻي محمد (ﷺ) کي قتل ڪرڻ جو سُنو موقعو آهي. رسول الله ﷺ جن کي قتل ڪرڻ لاءِ قريش جو دارالندوه ۾ خفيه اجلاس ٿيو، اهو دارالندوه جنهن کي قصي بن ڪلاب قائم ڪيو هو. ان اجلاس ۾ نجد جو هڪ پوڙهو شيطان به شامل ٿيو هو ۽ قريش جي قبيلي جا مشهور سردار شامل ٿيا جن ۾:

1. بنو عبد شمس طرفان ربيع جا پٽ شيبه ۽ عتبہ ۽ ابوسفیان بن حرب

2. بنو نوفل طرفان طعيم بن عدي، جبیر بن مطعم ۽ حارث بن عامر

3. بنو عبدالدار طرفان نصر بن حارث بن ڪلدہ

4. بنو اسد بن عبدالعزيز طرفان ابوالبختری بن هشام، زمعه بن اسود ۽ حڪيم بن حزام

5. بنو مخزوم طرفان ابوجهل بن هشام

6. بنو سهر طرفان نبیه ۽ منبه جيڪي حجاج جا پٽ هئا

7. بنوجمھ طرفان امیه بن خلف

انھن جي خفيه تدبير جي باري ۾ قرآن مجيد گويا ٿيو:

وَمَكْرُؤًا وَّمَكْرَآلَّهُ. 1

ترجمو: هو تدبيرون ڪن ٿا ۽ الله به تدبير ڪئي.

انهيءَ خفيه اجلاس جي ڪاروائي شروع ٿي ته هڪ چوڻ لڳو: هن کي پڪڙي ڳلي ۾ طوق ۽ زنجير وجهي ڪنهن جاءِ ۾ قيد ڪري ڇڏيو ۽ مڪان جو دروازو اهڙو بند ڪري ڇڏيو جو ڪير به ان کي کولي نه سگهي ته جيئن هو شاعرن جي موت جو مزو چڪندو مري وڃي. پوڙهو نجدي چوڻ لڳو: نه اهو نيڪ ناهي. محمد (ﷺ) جي قيد ٿيڻ جي خبر ٻاهر ضرور نڪرندي ۽ سندس ساٿي قيد جي خبر ٻڌي کيس ڇڏائي وٺندا ۽ طاقت حاصل ڪري توهان کي به فنا ڪري ڇڏيندا. ٻئي چيو ته: هڪ سرڪش اُٺ تي کيس ويهاري اسان کيس هتان ڪڍي ڇڏيون. اسان کي چاهي، جهڙي طرف چاهي هليو وڃي، چاهي ڪٿي به رهي، چاهي جيئي چاهي مري. پوڙهو نجدي چوڻ لڳو ته: نه، اها راءِ به غلط آهي. ڇا

توهان محمد (ﷺ) جي دل مائل ڪرڻ واريون ڳالهيون وساري وينا هو؟ ڏسو نه ٿا ته هو جنهن سان به ڳالهائي ٿو ته کيس پنهنجو ڪري وٺي ٿو، هو دلين تي آسانيءَ سان قابو پائي وٺي ٿو، جتي ويندو اتان جي باشندن کي پنهنجو ڪري وٺندو ۽ هو ساڻس گڏجي ويندا ۽ آخرڪار هو توهان کان پنهنجي نبيءَ جو بدلو وٺي دم پٽيندا. آخرڪار ابوجهل هڪ اهڙي راءِ ڏني جنهن تي سڀ متفق ٿيا ۽ ان تي عمل ڪرڻ جو وڃن ڪيائون. اها تدبير اها هئي ته:

”عرب جي هر هڪ مشهور قبيلي جو هڪ هڪ جوان مرد منتخب ڪجي، پوءِ اهي سڀ بهادر رات جي انڌيري ۾ محمد (ﷺ) جي گهر کي گهيرو ڪن، جڏهن محمد (ﷺ) صبح جو ٻاهر نڪري ته هي سڀ جوان پنهنجي پنهنجي تلوارن سان مٿس حملو ڪن. ان تدبير جو اهو فائدو ٿيندو ته جنهن قتل ۾ سڀ قبيلا شامل هجن ته ان جو بدلو محمد (ﷺ) جو قبيلو به نه وٺي سگهندو ۽ نه ئي محمد (ﷺ) کي مڃڻ وارا ڪو شر ۽ فساد کڙو ڪري سگهندا.“

رسول الله ﷺ جن سان قريش کي حد درجي عداوت هئي پر ان جي باوجود الصادق ۽ الامين واري لقب تي کين پخته يقين هو، کين چڱي نموني خبر هئي ته ڇا به ٿئي مگر هي شخص امانت ۾ خيانت نه ڪندو، انهيءَ ڳالهه جي پيش نظر رسول الله ﷺ جن وٽ سندن ڪافي شيون بطور امانت رکيل هونديون هيون.

هجرت کان به ٽي ڏينهن پهريان رسول الله ﷺ جن منجهڊ جي وقت حضرت ابوبڪر صديقؓ جن جي گهر جي دروازي تي دستڪ ڏئي اجازت وٺي گهر اندر تشریف فرما ٿيا.¹ حضرت ابوبڪر صديقؓ کي حڪم فرمايو ته ٿورڙو ٻين کي پاسي ڪريو توهان سان خاص ڳالهه ڪرڻي آهي. ان وقت رسول الله ﷺ جن جي شادي امر المومنين حضرت

1. نعماني، علامه شبلي، سيرة النبي ﷺ، ص 162، لاهور، مکتبه مدينه 2001

عائشہ سان ٿي چُڪي هئي، سو حضرت ابوبڪر صديقؓ عرض ڪيو ته حضور ﷺ هتي توهان جي حرم کان سواءِ ٻيو ڪوئي موجود ناهي. ان تي رسول الله ﷺ جن فرمايو ته مون کي هجرت جي اجازت ملي وئي آهي. اهو ٻڌي حضرت ابوبڪر صديقؓ بي تابيءَ ۾ چوڻ لڳو، منهنجا ماءُ پيءُ توهان تي قربان. ڇا مون کي به همراهيءَ جو شرف حاصل ٿيندو؟ ارشاد فرمايو ته ها. حضرت ابوبڪر صديقؓ هجرت جي غرض سان ٻه ڏاڍيون چار مهينن کان خوب ڪارائي پياري تيار ڪري رکيون هيون. عرض ڪيو ته هنن منجهان ڪا هڪ پسند فرمايو. رسول الله ﷺ جن احسان ڪرڻ گوارا نه سمجهي فرمايو ته نيڪ آهي مگر اها قيمت سان وٺندس. حضرت ابوبڪر صديقؓ مجبوراً اها ڳالهه قبول ڪئي. حضرت اسماء بنت ابي بڪر صديق رضي الله عنهما حضرت عبدالله بن زبير جي امڙ سفر لاءِ ٻه ٽن ڏينهن جي کاڌ خوراڪ توشه دان ۾ وجهي رکي، نطاق (عرب جون عورتون ڪپڙي جو ڪمر بند ٻڌنديون هيون ان کي نطاق چيو ويندو هو) کي ڦاڙي ان توشه دان جو منهن بند ڪيو. انهيءَ ڪري کيس ذات النطاقين جي لقب سان ياد ڪيو ويندو آهي.

مشرڪن جڏهن رسول الله ﷺ جن جي گهر جو محاصرو ڪيو، جڏهن رات جو ڪافي حصو گذري ويو ته انهن کي پنهنجي ڪامل قدرت سان بي خبر بڻائي ڇڏيائين. رسول الله ﷺ جن پنهنجي سوت حضرت علي المرتضيٰؓ کي حڪم فرمايو ته اڄ رات چادر ويڙهي منهنجي بستر تي آرام ڪر، ڪوبه فڪر نه ڪر، ڪوبه ماڻهو تنهنجو ڪجهه به بگاڙي نه سگهندو، صبح جو ماڻهن کي پنهنجون امانتون واپس ڪري مديني طرف روانو ٿجانءِ. حضرت علي المرتضيٰؓ تلوارن جي ساڀي ۾ ڏاڍي سُڪون سان آرامي رهيا. الله تعاليٰ پنهنجي رسول جي حفاظت فرمائي. رسول الله ﷺ جن بي فڪريءَ سان سورت يس جي تلاوت

فرمائيندا دشمن جي مٿي تي مٿي وجهندا گهر کان ٻاهر نڪري آيا،
ڪنهن به دشمن رسول الله ﷺ جن کي ٻاهر ويندي نه ڏٺو.

رسول الله ﷺ جن سڌو پنهنجي دوست حضرت ابوبڪر صديقؓ جي گهر پهتا، جلديءَ سان سفر جو ضروري سامان سيٽ ڪري رات جي
انڌيري ۾ ٻئي هستيون روانا ٿيون. مڪي شريف کان چار پنج ميل جي
فاصلي تي جبل آهي انهيءَ جبل جي چڙهائي ڏاڍي مشڪل آهي، رستو
نوڪيلن پٿرن سان ڀريل هو، رسول الله ﷺ جن جا قدم مبارڪ زخمي
ٿي پيا ۽ ٿڌو لڳڻ سان تڪليف ٿي رهي هئي. حضرت ابوبڪر صديقؓ
رسول الله ﷺ جن کي پنهنجي ڪلهي تي کنيو، آخر هڪ غار وٽ پهتا،
غار جي منهن تي رسول الله ﷺ جن کي ويهاري پاڻ غار ۾ داخل ٿي
اندران صفائي ڪري انهيءَ غار جي سوراخن کي بند ڪيائين. آخر ۾
هڪ سوراخ باقي بچيو. رسول الله ﷺ جن کي عرض ڪيائين ته آقا!
هاڻي تشریف فرما ٿيو. حضرت ابوبڪر صديقؓ پنهنجون ڄنگهون
ڊگهيڙي پير جي کڙيءَ سان انهيءَ سوراخ جو منهن بند ڪيو، رسالت
صديق اڪبرؓ جي هنج ۾ آرامي ٿي. انهيءَ سوراخ اندر ٻيو ڪو عاشق
رسول (نانگ) به ويندو هو. انهيءَ کي اهو ڏاڍو ڳرو لڳو ته نبوت سندس
ايترو ويجهو آهي ۽ صديق اڪبرؓ جو قدم ديدار ۾ حائل بڻيل آهي، سو
انهيءَ عاشق کي حضرت ابوبڪرؓ جو اهو عمل پسند نه آيو. انهيءَ ڪري
کيس کڙيءَ ۾ چڪَ هڻڻ لڳو. انهيءَ چڪَن حضرت ابوبڪر صديقؓ کي
تڪليف ته ڏاڍي ڏني مگر محبوب جي آرام ۾ خلل نه پوي جي سوچ
رکي انهيءَ درد کي سَهَندو رهيو. جڏهن درد وڌيو ته سندس اکين
منجهان لڙڪ وهي هليا، جڏهن لڙڪ محبوب مٿان پيا ته محبوب سجاڳ
ٿي پيو، ڏٺائين ته ابوبڪر صديقؓ جي اکين منجهان ڳوڙها وهي رهيا
آهن، ارشاد فرمايو ابوبڪر! ڇا ٿيو؟ انهيءَ استفسار تي سڄي ماجرا

بيان ڪيائين. نبوت سندس گُڙي کي پنهنجي لعاب مبارڪ لڳائي، جنهن جي برڪت سان درد دفع ٿي ويو.

صبح جو قريش ڏٺو ته بستر تي رسول الله ﷺ جن جي بجاءِ حضرت علي المرتضىؓ هو. هنن حضرت علي ڪرم الله وجهه کي پڪڙي حرم ۾ آندو ۽ ڪجهه وقت ويهاري ڀُڄا ڪرڻ کان بعد ڇڏي ڏنو. پوءِ رسول الله ﷺ جن کي تلاش ڪرڻ شروع ڪيائون. تلاش ڪندا غار جي منهن تائين اچي ويا. آهٽ بُڌي حضرت ابوبڪر صديقؓ غمزده ٿي ويو ۽ عرض ڪرڻ لڳو ته هاڻي دشمن ايترو ويجهو اچي ڇُڪا آهن جي اگر هو پنهنجي پيرن جي طرف ڏسن ته اسان کي ڏسي وٺندا. اهو بُڌي نبوت جي مبارڪ زبان منجهان فرمان جاري ٿيو: لَا تَخْزَنَنَّ اللَّهُ مَعَنَا. گهٻراءِ نه الله اسان سان گڏ آهي. اها به ڳالهه مشهور آهي ته جڏهن ڪفار غار جي منهن جي ويجهو ٿيا ته الله تعاليٰ پنهنجي قدرت سان اتي هڪ جهڙي پيدا ڪئي جنهن جي تارين غار جي منهن کي ڍڪي ڇڏيو ۽ ٻن ڪبوترن اتي آڪيرو ٺاهي انڊا ڏنا. مشهور آهي ته حرم جا ڪبوتر انهن جو نسل آهن. ڪفار اتي آڪيرو ۽ انڊا ڏسي اهو گمان ڪيو ته سالن کان هن غار ۾ ڪوبه داخل نه ٿيو هوندو. سو اتان ئي واپس ٿيا. جڏهن حضرت ابوبڪرؓ گهران هجرت لاءِ روانو ٿيو ته سندس والد ابو قحافه جيڪو ان وقت مسلمان نه ٿيو هو، فتح مڪه واري ڏينهن مسلمان ٿيو هو، ابو قحافه جي ظاهري بصارت ختم ٿي وئي هئي. حضرت ابوبڪر صديقؓ هجرت وقت پنهنجي سموري پونجي جيڪا ان وقت پنج ڇهه هزار درهم هئي ساڻ کڻي ويو. ابو قحافه کي ان ڳالهه تي ڪاوڙ هئي ته ابوبڪرؓ پُٺيان ڪجهه به نه ڇڏي ويو آهي. حضرت اسماء بنت ابي بڪرؓ نڪريون ميڙي انهن کي سڪن جي صورت ۾ هڪ صندوق اندر رکي مٿان ڪپڙو وجهي ڇڏيائين، پنهنجي ڏاڏي کي وٺي انهي صندوق ۾ رکيل سڪن مٿان ڪپڙي تي هٿ رکرائي چيو ته بابا اسان لاءِ ڪافي ڪجهه

چڏي ويو آهي، توهان پريشان نه ٿيو. انهيءَ تي ابو قحافه انهيءَ کي ڪافي پئسہ سمجھي سوچيو ته چلو سٺو ٿيو جو ابوبڪر ڀُنيان ڪافي ملڪيت چڏي ويو آهي. حضرت ابوبڪرؓ جن جي گهراڻي کي صحابه ۾ اهو اعزاز حاصل آهي ته هن گهراڻي جا چار نسل صحابيت جي شرف سان سرفراز ٿيا.

حضرت عبدالله بن ابي بڪرؓ نوجوان هو، رات جو اچي غار ۾ ساڻن رات گذاريندو هو ۽ ڏينهن جو شهر وڃي دشمنن جي خبر آڻيندو هو ته ڇاچا چون ۽ ڇا ڇا پروگرام ڪن ٿا. حضرت اسماء بنت ابي بڪرؓ گهران ماني تيار ڪري غار ۾ پهچائي ايندي هئي. حضرت ابوبڪرؓ جو غلام بڪريون چاريندو انهيءَ غار جي منهن وٽ اچي کين کير پياري وري واپس موٽي ويندو هو ته جيئن اتي ايندڙن جي پيرن جا نشان به ڏٺ جي اچڻ ڪري ڊهي وڃن. اهڙي طرح ئي ڏينهن غار ۾ گذاريا. هوڏانهن ڪفار رسول الله ﷺ جي تلاش ۾ سر توڙ ڪوشش ڪري ڇٽا ٿي پيا پر کين ڪجهه به حاصل نه ٿيو. آخر مايوس ٿي رسول الله ﷺ جن کي گرفتار ڪرڻ واري لاءِ انعام جو اعلان ڪيائون.

تي ڏينهن غار ۾ گذارڻ کان پوءِ چوٿين ڏينهن حضرت ابوبڪرؓ جي گهران اهي ٻه ڏاڇيون آيون جن کي خوب ڪارائي پياري تازو توانو ڪري رکيو هئائون. هڪ ڏاڇي تي رسول الله ﷺ ۽ حضرت ابوبڪرؓ ۽ ٻي ڏاڇي تي عامر بن فهيره ۽ عبدالله بن اريقط سوار ٿيا، هي ٻئي قابل اعتماد هئا ۽ کين رستي جي رهنمائي لاءِ اجرت تي مقرر ڪيو ويو هو. هو اڳيان رستو ٻڌائيندا هلندا رهيا. هڪ رات ۽ هڪ ڏينهن برابر هلندا رهيا. ٻئي ڏينهن منجهد جي وقت جڏهن اُس سخت ٿي ته حضرت ابوبڪرؓ چاهيو ته چانو ۾ رسول الله ﷺ جن ڪجهه دير آرام فرمائين. چئني طرف نظر ڊوڙائي ته هڪڙي جبل جي پاڙ هيٺان چانو نظر آئي. سواريءَ تان لهي زمين کي صاف ڪيو ۽ پنهنجي چادر وڇايائين. رسول

الله ﷺ جن آرامي ٿيا ته انهيءَ تلاش ۾ روانو ٿيو ته ڪجهه ڪاٺ لاءِ ملي ته اهو آڻيان. ويجهو ئي هڪ ٻڪرار ٻڪريون چاري رهيو هو. ان کي فرمايائون ته ٻڪري جو ٿڌ صاف ڪري هٿ ڏوئي کير ڏهي ڏي. هن ايئن ڪيو ۽ کير ڏهي ڏنو. ان کير واري ٿانوَ جي منهن کي ڪپڙي سان بند ڪري رسول الله ﷺ جن کي کير پيش ڪيائين. رسول الله ﷺ جن اهو نوش فرمايائون. سج لڙي چُڪو هو، ان ڪري اتان روانا ٿيا. درميان وارو معروف رستو ڇڏي سمنڊ جي ڪناري وارو رستو اختيار ڪيائون. جڏهن رابغ جي موجوده قلعي ۽ ساحل بحر جي درمياني ميدان منجهان گذرڻ لڳا ته سراقه به جعشر رسول الله ﷺ جن جو پيڇو ڪيو. سراقه مٿي تي خود پائي، نيزو کڻي، بدن تي هٿيار سجائي، پنهنجي گهوڙي (عوڙ) تي تيز رفتاريءَ سان سفر ڪندو آيو ته اڃانڪ سندس نظر رسول الله ﷺ جن تي پئي. هن سمجهيو ته هو ڪامياب ٿي ويو. ايتري ۾ گهوڙي گوڏن ۾ ڪري پئي، سراقه هيٺ ڪري پيو، سراقه اٿيو ۽ گهوڙيءَ کي اٿاري سوار ٿي وري هلڻ لڳو. رسول الله ﷺ جن قرآن مجيد جي تلاوت ۾ مصروف هئا، کين رب پاڪ جي طرفان دشمن ويجهو اچڻ جو اطلاع ڏنو ويو. فرمايائون ته الهي اسان کي هن جي شر کان بچاءُ. هيڏانهن اهي الفاظ مبارڪ زبان مان نڪتا ۽ هوڏانهن گهوڙي زمين ۾ گوڏن تائين گچي وئي. سراقه ڪري پيو ۽ سمجهيائين ته جنهن جي حفاظت الله ڪري ان تي غالب اچڻ محال آهي. هن الهي نصرت مخالف سمت سمجهي ورتي، سمجهي ويو ته هن بابرڪت شخصيت جي بد دعا جو نتيجو آهي. انهيءَ ڪري هوش کان ڪم وٺندي نهايت ئي عاجزانہ انداز ۾ رسول الله ﷺ جن کان جان جي امان گهري. امان ڏني وئي، سراقه اڳتي وڌيو ۽ عرض ڪيو ته هر پُٺيان ايندڙ کي روڪيان ٿو. 1. انهيءَ کان پوءِ سندس درخواست ۽ نبي ڪريم ﷺ جن

جي ارشاد موجب عامر بن فهيره امان جو خط لکي ڏنو. جڏهن سراقه واپس ٿيڻ لڳو ته رسول الله ﷺ جن فرمايو ته سراقه ان وقت تنهنجو ڇا شان هوندو جڏهن تنهنجي هٿن ۾ ڪسري جا شاهي ڪنگڻ پارايا ويندا. سراقه جنگ احد کان بعد مسلمان ٿيو. حضرت عمرؓ جي دور ۾ جڏهن مدائن فتح ٿيو ۽ ڪسري جو تاج ۽ سينگار جا زيورات حضرت عمر فاروقؓ جي سامهون پيش ڪيا ويا ته اميرالمومنين سراقه کي گهرايو ۽ ان جي هٿن ۾ ڪسري جا ڪنگڻ پهرايا ۽ زبان سان فرمايو ته الله اڪبر! الله جو وڏو شان آهي جو ڪسري جا ڪنگڻ سراقه اعرابي جي هٿن ۾ پهرايا اٿائين.

غار کان نڪرندي پهرين ئي ڏينهن ان بابرڪت قافلي جو گذر امر معبد جي خيمي کان ٿيو. هوءَ خزاء جي قوم منجهان هئي. مسافرن جي خدمت ۽ مهمان نوازيءَ جي لاءِ مشهور هئي. رستي ويندڙن کي پاڻي پياريندي هئي، مسافرن کي رهائي ساهه پٿرائيندي هئي، وٽس پهچي کانئس پڇيائون ته ڪجهه کائڻ لاءِ آهي؟ هن جواب ڏنو ته نه، اگر ڪا به شيءِ هجي ها ته توهان جي پُڇڻ کان پهريان ئي حاضر ڪري ڇڏيان ها. رسول الله ﷺ جن خيمي جي ڪنڊ ۾ هڪ ٻڪري کي ٻڌل ڏٺو ته پڇيو ته اها ٻڪري ڇو بيٺي آهي؟ امر معبد چيو ته ”ڪمزور آهي، ڏڻ سان نه ٿي هلي سگهي.“ رسول الله ﷺ جن فرمايو ته اگر اجازت هجي ته اسان ان جو کير ڏهي ونون؟ هن جواب ڏنو ته اگر توهان کي هن ۾ کير معلوم ٿئي ٿو ته ڀلي ڏهي وٺو. رسول الله ﷺ جن بسم الله ڪري ٻڪري جي ٿڻن کي هٿ لڳايو ۽ برتن گهريو. اهو ٿانؤ اهڙو پرڄي ويو جو کير ان منجهان اٿلي زمين تي هارجي ويو. اهو کير رسول الله ﷺ جن ۽ سندن ساٿين پيتو، وري ٻيهر ٻڪري کي ڏڏو ويو. برتن پرڄي ويو، اهو به همراھين پيتو، ٽيون دفعو به برتن پرڄي ويو ۽ اهو امر معبد جي لاءِ ڇڏي ڏنو ۽ اڳتي روانه ٿيا. ڪجهه دير بعد امر

معبد جو مڙس آيو، خيمي ۾ کير جو ڀريل برتن ڏسي حيران ٿي ويو ته ڪٿان آيو؟ امِ معبد چيو ته هڪ بابرڪت شخص هتي آيو هو ۽ کير سندس برڪت ڀريل قدمن جو نتيجو آهي. هو چوڻ لڳو ته هي ته اهو صاحب قریش معلوم ٿئي ٿو جنهن جي مون کي تلاش هئي. چڱو ٿورو ان جي صفت بيان ڪر!

امِ معبد جي زباني رسول الله ﷺ جن جو حليو مبارڪ
حضرت امِ معبد جيڪو رسول الله ﷺ جن جو نقشو الفاظ جي صورت ۾ بيان ڪيو اهو پيش خدمت آهي:

”ظاهر الوضأة ابلج الوجه حسن الخلق، لم تعبہ ثجلة ولم تزر به صلعة وسيم قسيم في عينيه دمع وفي اشعاره وطف وفي صوته صحل وفي عنقه سطح احورا كحل ازج اقرن شديد سواد الشعر ذا صبت علاه الوقار. وان تكلم علاه البهاء اجمل الناس وابهاهم من بعيد واحسنه واحلاه من قريب حلو المنطق فصل لا تزر ولا هذر كان منطة خرزات نظم يتحدرن ربعة لا تقبحه عين من قصر ولا تشنؤه من طول غصن بين غصنين فهو انضر الثالثة منظرا واحسنهم قدرا له رفقاء يحفون به اذا قال استمعوا لقوله واذا امر تبأدروا الي امره محفود محشود لا عابس ولا منفذ.“

ترجمو: پاڪيزه رو، ڪشاده چهره، پسنديده خو، نه پيٽ ٻاهر نڪتل، سنوريل وار، زيب زينت، صاحب جمال، اڪيون ڪاريون ۽ فراخ، وار ڊگها ۽ گهاٽا، آواز ۾ ڀاري پن، ڊگهي ڳچي، روشن چمڙي، سرمگين اڪيون، سنهڙا ۽ جاڙا ڪارا ڀرون، گهنديدار وار، خاموش پُر وقار ڄڻ دل موهي وجهي، پري کان ڏسڻ ۾ دل فريب، ويجهو کان نهايت شيرين ۽ ڪمال حسين، منڙو شيرين ڪلام، واضع الفاظ، ڪلام جي ڪمي و بيشي الفاظ کان معرا، سموري گفتگو هيرن موتين جو هار پروڻيو هئ، درميانو قد جو ڪوتاهي کان حقير نظر نه اچي، نه ڊگهو جو اک ان کان نفرت ڪري، زيب ڀريل تازي تاري، زيب نظر قد، رفيق اهڙا جو هر

وقت سندس ارد گرد موجود رهن، جڏهن هو ڪجهه ڳالهائيندو آهي ته چپ چاپ ٻڌندا آهن، حڪم ڏيندو آهي ته تعميل لاءِ جهٽ اٿي کڙا ٿيندا آهن، مخدوم مطاع، نه ڪوتاهه سخن، نه فضول ڳالهائڻ وارو. اها صفت ٻڌي ابو معبد چوڻ لڳو ته پڪ سان اهو صاحب قریش آهي ۽ مان ان سان ضرور وڃي ملندس.

راهه ۾ بريدہ اسلميٰ جي ملاقات

نبی ڪريم ﷺ جن جي هن هجرت واري سفر ۾ راهه ويندي بريدہ اسلميٰ مليو، هو پنهنجي قوم جو سردار هو. قریش رسول الله ﷺ جن جي گرفتاريءَ تي سو اُٺ ڏيڻ جي انعام جو اعلان ڪيو هو. بريدہ انهيءَ انعام جي لالچ ۾ رسول الله ﷺ جن جي تلاش ۾ نڪتو. جڏهن رسول الله ﷺ جن جي سامهون آيو ته رسول الله ﷺ جن سان هم ڪلام ٿيڻ جو شرف به نصیب ٿيس. ملقات ۽ هم ڪلاميءَ کان پوءِ ستر 70 ماڻهن سان گڏ مسلمان ٿيو. پنهنجي پڳ لاهي نيزي ۾ ٻڌي هوا ۾ لهرائڻ لڳو ۽ اها بشارت ٻڌائڻ لڳو ته امن جو بادشاهه، صلح جو حامي، دنيا کي عدالت ۽ انصاف سان پرپور ڪرڻ وارو تشریف فرما ٿي رهيو آهي.

رستي ۾ حضرت زبير بن العوامؓ به رسول الله ﷺ جن سان مليو، هو شام مان واپس اچي رهيو هو، مسلمانن جي تجارت وارو پيشه ور گروهه به ساڻس گڏ هو. هن رسول الله ﷺ ۽ حضرت ابوبڪرؓ جن کي يماني چادرن جا تحفا پيش ڪيا.

قبا ۾ تشریف آوري

8 ربيع الاول سن 13 نبوي بروز سومر رسول الله ﷺ جن قبا ۾ پهتا. اهل يثرب جڏهن ٻُڌو ته رسول الله ﷺ جن مڪو شريف ڇڏي

چُڪا آهن ته هر روز صبح سان ئي رستي ۾ نگاهون وجهي وينا هوندا هئا ۽ جيسيتائين پهري نه ٿيندي هئي ته تيسيتائين وينا هوندا هئا. هو اڃان واپس موٽي رهيا ئي هئا ته هڪ شخص پڪاري سڀني کي گڏ ڪيو ۽ خير مقدم الله اڪبر جا ترانا ڳائيندي نبوت جي آفتاب جي چوڌاري نور خيز شعائن جيان جمع ٿي ويا. اڪثر انهن مسلمانن منجهان اهڙا هئا جن رسول الله ﷺ جن جي ديدار سان پنهنجون اکيون ٽڏيون نه ڪيون هيون، انهن کي حضرت ابوبڪر صديقؓ ۽ رسول الله ﷺ جن جي وچ ۾ اشتباه ٿيڻ لڳو. حضرت ابوبڪرؓ انهيءَ ڳالهه کي سمجهي ويو، جنهن ڪري رسول الله ﷺ جن مٿان چانو ڪري بيهي رهيو. رسول الله ﷺ جن خميس تائين اتي ترسيا. ان ئي ڏينهن جي قيام دوران سڀ کان پهريان اهو ڪم ڪيو جو الله تعاليٰ جي عبادت لاءِ مسجد جو بنياد وڌائون. ان جاءِ تي حضرت علي المرتضىؓ به مڪي شريف منجهان پيادل سفر ڪري رسول الله ﷺ جن جي خدمت ۾ پهچي ويو. ربيع الاول سن پهرين هجري جمعي جو ڏينهن هو جڏهن رسول الله ﷺ جن قبا کان سوار ٿي بنو سالم جي گهرن تائين پهتا ته جمعي جو وقت ٿي ويو. هتي هڪ سؤ ماڻهن سان گڏ جمعو پڙهيائون. هي اسلام ۾ پهريون جمعو هو. نماز جمع کان فارغ ٿي نبي ڪريم ﷺ جن يثرب جي ڏکڻ طرف کان شهر ۾ داخل ٿيا. ماڻهن کي جڏهن رسول الله ﷺ جن جي آمد جي خبر پئي ته هر طرف کان ڊوڙندا آيا. بنو نجار جيڪو رسول الله ﷺ جن جو نااڻو هو، هٿيار سجائي آيا، قبا کان مديني تائين جان نثار صحابه جي قطار لڳل هئي. راه ۾ انصار جا خاندان آيا، هر قبيلو سامهون اچي عرض ڪرڻ لڳو ته حضور هي گهر آهي، هي مال آهي، هي جان آهي، پاڻ سڳورا ﷺ شڪريو ادا ڪندا دعائون ڏيندا اڳتي وڌيا. انهيءَ ڏينهن کان شهر جو نالو مدينة النبي ٿي ويو، جنهن کي مختصراً مدينه چيو وڃي ٿو. رسول الله ﷺ جن کي هر شخص پنهنجو مهمان بنائڻ ۽ پاڻ

وت رهائڻ جي خواهش ظاهر ڪرڻ لڳو. ان تي رسول الله ﷺ جن فرمايو ته منهنجي ڏاچي کي ڇڏي ڏيو هو الله تعالى جي حڪم سان معمور آهي، جتي اها ويهندي اهو منهنجو مسڪن هوندو. رسول الله ﷺ جن جي داخلا شاندار هئي. هر گهڻي هر ڪنڊ تحميد ۽ تقديس جي ڪمالات سان گونجي رهي هئي، مرد عورتون، ٻار ٻڍا، نور خدا کي ڏسڻ لاءِ دڳن ۾ديدون وجهي وينا رهيا. هر هڪ رسول الله ﷺ جن کي پنهنجو مهمان بنائڻ جو خواهشان هو. هر اک رسول الله ﷺ جن جي ديدار لاءِ منتظر نظر آئي، هر هڪ شخص چاهيو ته ديدار سان اکين کي تڏاڻ بخشجي. رسول الله ﷺ جن جي ڏاچي قصواءِ حضرت ابو ايوب انصاريءَ جي گهر ٻاهران ويهي رهي، حضرت ابو ايوب انصاريءَ جو بخت بالا ٿيو جو رسول الله ﷺ جن جي ميزبانيءَ جو شرف حاصل ٿيس.

ان وقت مديني جون ننڍڙيون ڇوڪريون پاڪ زبانن سان هي ڪيچ ڳائي رهيون هيون:

طلح البدر	علينا	من ثنيات الوداع
وجب الشكر	علينا	ما دعا الله داع

ترجمو: اسان مٿان چنڊ اڀري آيو آهي. جبل وداع جي وادين مان، اسان مٿان شڪر واجب آهي، جيسيتائين دعا گهرڻ وارا دعا گهرن.

مددي ڪتاب

1. القرآن
2. ابن هشام، محمد عبدالملڪ، مترجم، مولوي قطب الدين احمد، سيرت النبي ﷺ ابن هشام، اردو، حصہ دوم، لاهور، اسلامي ڪتب خانہ
3. ابوداؤد، سليمان بن اشعث السجستاني، سنن ابي داؤد، حديث نمبر 4748
4. احمد بن حنبل، امام، مسند احمد، حديث 10580
5. اسرار احمد، ڊاڪٽر، رسول انقلاب ڪا طريق انقلاب، طبع اول، لاهور، مڪتبہ خدام القرآن 2004ع
6. اسرار احمد، ڊاڪٽر، رسول ڪامل ﷺ، بار اول تا بار هفتم، 1983 تا 1995، لاهور مرڪزي انجمن خدام
7. امير حمزہ، رويي ميري حضور ﷺ ڪي، لاهور، دارالاندلس 1430ھ
8. بخاري، محمد بن اسماعيل، امام، صحيح بخاري، حديث نمبر 4953.
9. ترمذي، امام، ابو عيسى، محمد بن عيسى، جامع الترمذي
10. ٿانوي، اشرف علي، مولانا، نشر طيب في ذكر النبي الحبيب ﷺ، طبع اول، لاهور، مشتاق بوڪ ڪارنر 2003ع
11. خطيب تبريزي، محمد بن عبدالله، مشکوة المصابيح، حديث 4801
12. خليق احمد مفتي، سيرت النبي ﷺ، طبع اول، متحده عرب امارات 2014ع
13. سيد محمد ميان، سيرت مبارڪ محمد رسول الله ﷺ
14. صديقي، نسيم، محسن انسانيت ﷺ، لاهور، لافيصل ناشران و تاجران ڪتب 1960ع
15. فاراني، عبدالله، سيرت النبي ﷺ قدم بقديم، ج 1، ڪراچي، ايم آئي ايس پبلشرز 2008ع
16. قاسمي، محمد اسلم، مترجم اردو، سيرة حلبية اردو، ج 2، ڪراچي، دارالاشاعت 2009ع
17. قاسمي، مفتي امام عادل، مولانا، مقام محمود، دهلي، مڪتبہ الامام 2015ع
18. ڪانڌلوي، محمد ادریس، مولانا، سيرت مصطفیٰ ﷺ، حصہ اول، ڪراچي، ڪتب خانہ مظہري
19. گيلاني، سيد مناظر احسن، مولانا، النبي الخاتم ﷺ، لاهور، مڪتبہ اخوت 1358 ھ
20. مبارڪپوري، صفی الرحمان، مولانا، الرحيق المختوم اردو، لاهور مڪتبہ السلفية 2000ع
21. محدث، شاھ ولي الله دهلوي، سيرت الرسول ﷺ، متجمر: خليفہ محمد عاقل، ڪراچي، دارالاشاعت 1358ھ
22. محمد عبدالقوي، مولانا، ذكر حبيب ﷺ، حيدرآباد، برڪات بڪ ڊپو
23. منصور پوري، سيد سليمان سلمان، رحمة للعالمين ﷺ، حصہ اول، ڪراچي، دارالاشاعت 2014ع
24. مودودي، سيد ابوالاعلىٰ، معراج ڪا سفرنامہ، دهلي، مرڪزي مڪتبہ السلامي 1992ع
25. ندوي، سيد ابوالحسن علي، مولانا، نبي رحمت ﷺ، ڪراچي، مجلس تعليمات اسلام 1980ع
26. نسائي، امام، ابو عبدالرحمان احمد بن شعيب بن علي بن سنان بن بحر بن دينار، سنن نسائي.
27. نعماني، علامہ شبلي، سيرة النبي ﷺ، لاهور، مڪتبہ مدينہ 2001ع